



# ਭਗਤ ਨਾਮਏਵ ਤਥਾ ਹੋਰ ਭਗਤ ਸ਼ੀਵਨੀ ਤੇ ਰਚਨਾ

ਭਾਈ ਲੋਧ ਸਿੰਘ



ਪਬਲੀਕੇਸ਼ਨ ਬਿਊਰੋ  
ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ

©  
ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਧਿਐਨ ਵਿਭਾਗ  
ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ

BHAKT NAMDEV TATHA HOR BHAKT (*Punjabi*)

by

BHAI JODH SINGH

1991

ਤੀਜੀ ਵਾਰ : 1100

ਮੁੱਲ : 26-00

---

ਸਰਦਾਰ ਤੀਰਥ ਸਿੰਘ ਐਲ-ਐਲ. ਐਮ., ਰਜਿਸਟ੍ਰਾਰ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ  
ਵੱਲੋਂ ਪ੍ਰਕਾਸ਼ਿਤ ਅਤੇ ਯੋਜਮਾਨ ਪ੍ਰਿੰਟਰਜ਼, ਪਟਿਆਲਾ ਵਿਖੇ ਛਪੀ।

## ਤਤਕਰਾ

### I. ਭਗਤ ਨਾਮਦੇਵ ਜੀ

|                                |    |
|--------------------------------|----|
| (1) ਜੀਵਨੀ                      | 1  |
| (2) ਨਾਮਦੇਵ ਜੀ ਦੇ ਧਾਰਮਿਕ ਸਿਧਾਂਤ | 8  |
| (3) ਬਾਣੀ ਤੇ ਟੀਕਾ               | 21 |

### ਰਾਗ ਗਉੜੀ

|                     |    |
|---------------------|----|
| ਦੇਵਾ ਪਾਹਨ ਤਾਰੀਅਲੇ । | 21 |
|---------------------|----|

### ਆਸਾ ਬਾਣੀ

|  |    |
|--|----|
| ਏਕ ਅਨੇਕ ਬਿਆਪਕ ਪੂਰਕ ਜਤ ਦੇਖਉ ਤਤ ਸੋਈ ।          | 22 |
| ਆਨੀ ਲੇ ਕੁੰਭ ਭਰਾਈਲੇ ਉਦਕ ਠਾਕੁਰ ਕਉ ਇਸਨਾਨੁ ਕਰਉ । | 23 |
| ਮਨੁ ਮੇਰੇ ਗਜੁ ਜਿਹਵਾ ਮੇਰੀ ਕਾਤੀ ।               | 24 |
| ਸਾਪੁ ਕੁੰਚੁ ਛੋਡੈ ਬਿਖ ਨਹੀ ਛਾਡੈ ।               | 24 |
| ਪਾਰਬ੍ਰਹਮ ਜੇ ਚੀਨਸੀ ਆਸਾ ਤੇ ਨ ਭਾਵਸੀ ।           | 25 |

+10

### ਰਾਗ ਗੁਜਰੀ

|                                      |    |
|--------------------------------------|----|
| ਜੋ ਰਾਜ ਦੇਹਿ ਤ ਕਵਨ ਬਡਾਈ ।             | 25 |
| ਮਲੈ ਨ ਲਾਛੈ ਪਾਰਮਲੋ ਪਰਮਲੀਓ ਬੈਠੋਰੀ ਆਈ । | 26 |

### ਰਾਗ ਸੋਰਠਿ

|  |    |
|--|----|
| ਜਬ ਦੇਖਾ ਤਬ ਗਾਵਾ ।                            | 27 |
| ਪਾੜ ਪੜੋਸਣਿ ਪ੍ਰਫਿਲੇ ਨਾਮਾ ਕਾਪਹਿ ਛਾਨਿ ਛਵਾਈ ਹੋ । | 28 |
| ਅਣਮਤਿਆ ਮੰਦਲੁ ਬਾਜੈ ।                          | 28 |

### ਰਾਗ ਧਨਾਸਰੀ

|  |    |
|--|----|
| ਗਹਰੀ ਕਰਕੈ ਨੀਵ ਖੁਦਾਈ ਉਪਰਿ ਮੰਡਪ ਛਾਏ ।        | 29 |
| ਦਸ ਬੇਰਾਗਨਿ ਮੋਹਿ ਬਸ ਕੀਨੀ ਪੰਚਹੁ ਕਾ ਮਿਟਨਾਵਉ । | 30 |
| ਮਾਰਵਾੜਿ ਜੈਸੇ ਨੀਰੁ ਬਾਲਹਾ ਬੇਲਿ ਬਾਲਹਾ ਕਰਹਲਾ । | 31 |
| ਪਹਿਲ ਪੁਰੀਏ ਪੁੰਡਰਕ ਵਨਾ ।                    | 32 |
| ਪਤਿਤ ਪਾਵਨ ਮਾਧਉ ਬਿਰਦੁ ਤੇਰਾ ।                | 33 |



**ਰਾਗ ਟੋਡੀ**

|                                      |    |
|--------------------------------------|----|
| ਕੋਈ ਬੋਲੈ ਨਿਰਵਾ ਕੋਇ ਬੋਲੈ ਦੂਰਿ ।       | 34 |
| ਕਉਨੁ ਕੋ ਕਲੰਕੁ ਰਹਿਓ ਰਾਮ ਨਾਮੁ ਲੇਤ ਹੀ । | 34 |
| ਤੀਨਿ ਛੰਦੇ ਖੇਲੁ ਆਛੈ                   | 35 |

**ਰਾਗ ਤਿਲੰਗ**

|  |    |
|--|----|
| ਮੈਂ ਅੰਧੁਲੇ ਕੀ ਟੇਕ ਤੇਰਾ ਨਾਮੁ ਖੁੰਧਕਾਰਾ । | 35 |
| ਹਲੇ ਯਾਰਾਂ ਹਲੇ ਯਾਰਾਂ ਖੁਸਿਖਬਰੀ ।         | 36 |

**ਰਾਗ ਬਿਲਾਵਲ**

|                           |    |
|---------------------------|----|
| ਸਫਲੁ ਜਨਮੁ ਮੌਕਉ ਗੁਰ ਕੀਨਾ । | 37 |
|---------------------------|----|

**ਰਾਗ ਗੌਂਡ**

|   |    |
|---|----|
| ਅਸੁਮੇਧੁ ਜਗਨੇ । ਤੁਲਾ ਪੁਰਖ ਦਾਨੇ ।         | 37 |
| ਨਾਦਕ੍ਰਮੇ ਜੈਸੇ ਮਿਰਗਾਏ ।                  | 39 |
| ਮੌਕਉ ਤਾਰਿ ਲੇ ਰਾਮਾ ਤਾਰਿ ਲੇ ।             | 39 |
| ਮੋਹਿ ਲਾਗਤੀ ਤਾਲਾ ਬੇਲੀ ।                  | 40 |
| ਹਰਿ ਹਰਿ ਕਰਤ ਮਿਟੈ ਸਭਿ ਭਰਮਾ               | 40 |
| ਭੈਰਉ ਭੂਤ ਸੀਤਲਾ ਧਾਵੈ ।                   | 42 |
| ਆਜੁ ਨਾਮੇ ਬੀਠਲੁ ਦੇਖਿਆ ਮੂਰਖ ਕੋ ਸਮਝਾਉ ਰੇ । | 42 |

**ਰਾਗ ਰਾਮਕਲੀ**

|  |    |
|--|----|
| ਆਨੀ ਲੇ ਕਾਗਦੁ ਕਾਟੀ ਲੇ ਗੂਡੀ ਆਕਾਸ ਮਧੇ ਭਰਮੀਅਲੇ । | 44 |
| ਬੇਦ ਪੁਰਾਨ ਸਾਸਤ੍ਰ ਆਨੰਤਾ ਗੀਤ ਕਬਿਤ ਨ ਗਾਵਉਗੋ ।   | 44 |
| ਮਾਇ ਨ ਹੋਤੀ ਬਾਪੁ ਨ ਹੋਤਾ ਕਰਮੁ ਨ ਹੋਤੀ ਕਾਇਆ ।    | 45 |
| ਬਾਨਾਰਸੀ ਤਪੁ ਕਰੈ ਉਲਟਿ ਤੀਰਥ ਮਰੈ ਅਗਨਿ ਦਹੈ       | 46 |
| ਕਾਇਆ ਕਲਪੁ ਕੀਜੈ ।                             |    |

**ਰਾਗ ਮਾਲੀ ਗਉੜਾ**

|  |    |
|--|----|
| ਧੰਨਿ ਧੰਨਿ ਓ ਰਾਮ ਬੇਨੁ ਬਾਜੈ ।                | 47 |
| ਮੇਰੇ ਬਾਪ ਮਾਧਉ ਤੂ ਧਨੁ ਕੇਸੋ ਸਾਂਵਲੀਓ ਬੀਠਲਾਇ । | 48 |
| ਸਭੈ ਘਟ ਰਾਮੁ ਬੋਲੈ ਰਾਮਾ ਬੋਲੈ ।               | 48 |

**ਰਾਗ ਮਾਰੂ**

|                              |                 |
|------------------------------|-----------------|
| ਚਾਰਿ ਮੁਕਤਿ ਚਾਰੈ ਸਿਧਿ ਮਿਲਿ ਕੈ | (ਦੇਖੋ ਪੰਨਾ 103) |
|------------------------------|-----------------|

**ਰਾਗ ਭੈਰਉ**

|                       |    |
|-----------------------|----|
| ਰੇ ਜਿਹਬਾ ਕਰਉ ਸਤ ਖੰਡ । | 49 |
|-----------------------|----|



|                             |    |
|-----------------------------|----|
| ਪਰ ਧਨ ਪਰ ਦਾਰਾ ਪਰਹਰੀ ।       | 49 |
| ਦੂਧ ਕਟੋਰੈ ਗਡਵੈ ਪਾਨੀ ।       | 50 |
| ਮੈਂ ਬਉਰੀ ਮੇਰਾ ਰਾਮੁ ਭਤਾਰੁ ।  | 51 |
| ਕਬਹੂ ਖੀਰਿ ਖਾਂਡ ਘੀਉ ਨ ਭਾਵੈ । | 51 |
| ਹਸਤ ਖੇਲਤ ਤੇਰੇ ਦੇਹੁਰੇ ਆਇਆ ।  | 52 |
| ਜੈਸੀ ਭੂਖੇ ਪ੍ਰੀਤਿ ਅਨਾਜ ।     | 52 |
| ਘਰ ਕੀ ਨਾਕਿ ਤਿਆਗੈ ਅੰਧਾ ।     | 53 |
| ਸੰਡਾ ਮਰਕਾ ਜਾਇ ਪੁਕਾਰੇ ।      | 54 |
| ਸੁਲਤਾਨੁ ਪੂਛੈ ਸੁਨੁ ਬੇਨਾਮਾ ।  | 55 |
| ਜਉ ਗੁਰ ਦੇਉ ਤ ਮਿਲੈ ਮੁਰਾਰਿ ।  | 58 |
| ਆਉ ਕਲੰਦਰ ਕੇਸਵਾ ।            | 59 |

### ਰਾਗ ਬਸੰਤ

|                                |    |
|--------------------------------|----|
| ਸਾਹਿਬੁ ਸੰਕਟਵੇ ਸੇਵਕੁ ਭਜੈ ।      | 60 |
| ਲੋਭ ਲਹਰਿ ਅਤਿ ਨੀਝਰ ਬਾਜੈ ।       | 61 |
| ਸਹਜੇ ਅਵਲਿ ਧੂੜਿਮਣੀ ਗਾਡੀ ਚਾਲਤੀ । | 61 |

+10

### ਰਾਗ ਸਾਰੰਗ

|                            |    |
|----------------------------|----|
| ਕਾਏ ਰੇ ਮਨ ਬਿਖਿਆ ਬਨ ਜਾਇ ।   | 62 |
| ਬਦਹੁ ਕੀ ਨ ਹੋਤ ਮਾਧਉ ਮੌਸਿਉ । | 63 |
| ਦਾਸ ਅਨੰਨ ਮੇਰੇ ਨਿਜ ਰੂਪ ।    | 64 |

### ਰਾਗ ਮਲਾਰ

|                                 |    |
|---------------------------------|----|
| ਸੇਵੀਲੇ ਗੋਪਾਲ ਰਾਇ ਅਕੁਲ ਨਿਰੰਜਨ ।  | 65 |
| ਮੋਕਉ ਤੂੰ ਨ ਬਿਸਾਰਿ ਤੂ ਨ ਬਿਸਾਰਿ । | 67 |

### ਰਾਗ ਕਾਨੜਾ

|                       |    |
|-----------------------|----|
| ਐਸੋ ਰਾਮਰਾਇ ਅੰਤਰਜਾਮੀ । | 68 |
|-----------------------|----|

### ਰਾਗ ਪ੍ਰਭਾਤੀ

|   |    |
|---|----|
| ਮਨ ਕੀ ਬਿਰਥਾ ਮਨੁ ਹੀ ਜਾਨੈ ਕੈ ਬੂਝਲ ਆਗੈ ਕਹੀਐ ।    | 68 |
| ਆਦਿ ਜੁਗਾਦਿ ਜੁਗਾਦਿ ਜੁਗੈ ਜੁਗੁ ਤਾਕਾ ਅੰਤੁ ਨ ਜਾਨਿਆ | 69 |
| ਅਕੁਲ ਪੁਰਖ ਇਕੁ ਚਲਿਤੁ ਉਪਾਇਆ ।                   | 70 |

## II. ਭਗਤ ਜੈਦੇਵ ਜੀ

|                  |    |
|------------------|----|
| (1) ਜੀਵਨ         | 71 |
| (2) ਬਾਣੀ ਤੇ ਟੀਕਾ | 73 |

## ਰਾਗ ਗੂਜਰੀ

ਪਰਮਾਦਿ ਪੁਰਖ ਮਨੋਪਿਮ ਸਤਿ ਆਦਿ ਭਾਵਰੰਤ ।

73

## ਰਾਗ ਮਾਰੂ

ਚੰਦ ਸਤ ਭੋਇਆ ਨਾਦ ਸਤ ਪੂਰਿਆ ਸੂਰ ਸਤ ਖੜਸਾਦਤੁ ਕੀਆ ।

75

## III. ਭਗਤ ਤਿਲੋਚਨ ਜੀ

(1) ਜੀਵਨ

(2) ਬਾਣੀ ਤੇ ਟੀਕਾ

+10

76

77

## ਸ੍ਰੀ ਰਾਗ

ਮਾਇਆ ਮੋਹੁ ਮਨਿ ਆਗਲਤਾ ਪ੍ਰਾਣੀ ਜਰਾ ਮਰਣੁ ਭਉ ਵਿਸਰਿ ਗਇਆ

77

## ਰਾਗ ਗੂਜਰੀ

ਅੰਤਰ ਮਲਿ ਨਿਰਮਲੁ ਨਹੀ ਕੀਨਾ ਬਾਹਰਿ ਭੇਖ ਉਦਾਸੀ ।

79

ਅੰਤਿਕਾਲਿ ਜੋ ਲਛਮੀ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ ।

79

## ਰਾਗ ਧਨਾਸਰੀ

ਨਾਰਾਇਨ ਨਿੰਦਸਿ ਕਾਇ ਭੂਲੀ ਗਵਾਰੀ ।

80

## IV. ਭਗਤ ਪਰਮਾਨੰਦ ਜੀ

(1) ਜੀਵਨ

(2) ਬਾਣੀ ਤੇ ਟੀਕਾ

82

83

## ਰਾਗ ਸਾਰੰਗ

ਤੈ ਨਰ ਕਿਆ ਪੁਰਾਨ ਸੁਨਿ ਕੀਨਾ !

+10

83

## V. ਭਗਤ ਸਧਨਾ ਜੀ

(1) ਜੀਵਨ

(2) ਬਾਣੀ ਤੇ ਟੀਕਾ

83

84

## ਰਾਗ ਬਿਲਾਵਲ

ਨ੍ਰਿਪ ਕੰਨਿਆ ਕੇ ਕਾਰਨੈ ਇਕ ਭਇਆ ਭੇਖਧਾਰੀ ।

84

## VI. ਭਗਤ ਬੇਣੀ ਜੀ

(1) ਜੀਵਨੀ

(2) ਬਾਣੀ ਤੇ ਟੀਕਾ

85

85

## ਸਿਰੀ ਰਾਗ

ਰੇ ਨਰ ਗਰਭ ਕੁੰਡਲ ਜਬ ਆਛਤ ਉਰਧ ਧਿਆਨ ਲਿਵ ਲਾਗਾ ।

85



## ਰਾਗ ਰਾਮਕਲੀ

ਇਤਾ ਪਿੰਗੁਲਾ ਅਉਰ ਸੁਖਮਨਾ ਤੀਨਿ ਬਸਹਿ ਇਕ ਠਾਈ ।

88

## ਰਾਗ ਪ੍ਰਭਾਤੀ

ਤਨਿ ਚੰਦਨੁ ਮਸਤਕਿ ਪਾਤੀ ।

90

## VII. ਭਗਤ ਰਾਮਾਨੰਦ ਜੀ

(1) ਜੀਵਨ

92

(2) ਬਾਣੀ ਤੇ ਟੀਕਾ

92

## ਰਾਗ ਬਸੰਤ

ਕਤ ਜਾਈਐ ਰੇ ਘਰ ਲਾਗੋ ਰੰਗੁ ।

92

## VIII. ਭਗਤ ਧੰਨਾ ਜੀ

(1) ਜੀਵਨ

93

(2) ਬਾਣੀ ਤੇ ਟੀਕਾ

94

## ਰਾਗ ਆਸਾ

ਬ੍ਰਮਤ ਫਿਰਤ ਬਹੁ ਜਨਮ ਬਿਲਾਨੇ ਤਨੁ ਮਨੁ ਧਨੁ ਨਹੀ ਧੀਰੇ ।

94

## ਮਹਲਾ ੫

ਗੋਬਿੰਦ ਗੋਬਿੰਦ ਗੋਬਿੰਦ ਸੰਗਿ ਨਾਮ ਦੇਉ ਮਨ ਲੀਣਾ ।

95

ਰੇ ਚਿਤ ਚੇਤਸਿ ਕੀ ਨ ਦਯਾਲ ਦਮੋਦਰ ਬਿਬਹਿ ਨ ਜਾਨਸਿ ਕੋਇ ।

96

## ਰਾਗ ਧਨਾਸਰੀ

ਗੁਪਾਲ ਤੇਰਾ ਆਰਤਾ ।

96

## IX. ਭਗਤ ਪੀਪਾ ਜੀ

(1) ਜੀਵਨ

97

(2) ਬਾਣੀ ਤੇ ਟੀਕਾ

98

## ਰਾਗ ਧਨਾਸਰੀ

ਕਾਯਉ ਦੇਵਾ ਕਾਇਅਉ ਦੇਵਲ ਕਾਇਅਉ ਜੰਗਮ ਜਾਤੀ ।

98

## X. ਭਗਤ ਸੈਣ ਜੀ

(1) ਜੀਵਨ

98

(2) ਬਾਣੀ ਤੇ ਟੀਕਾ

99

## ਰਾਗ ਧਨਾਸਰੀ

ਧੂਪ ਦੀਪਘ੍ਰਿਤ ਸਾਜਿ ਆਰਤੀ ।

99

## XI. ਭਗਤੋਂ ਭੀਖਨ ਜੀ

(1) ਜੀਵਨ 99

(2) ਬਾਣੀ ਤੇ ਟੀਕਾ 99

## ਰਾਗ ਸੋਰਠਿ

ਨੈਨਹੁ ਨੀਰੁ ਬਹੈ ਤਨੁ ਖੀਨਾ ਭਏ ਕੇਸ ਦੁਧਵਾਨੀ । 99

ਐਸਾ ਨਾਮੁ ਰਤਨੁ ਨਿਰਮਲਕੁ ਪੁੰਨਿ ਪਦਾਰਥੁ ਪਾਇਆ । 100

## XII. ਭਗਤ ਸੂਰਦਾਸ ਜੀ

(1) ਜੀਵਨ 100

(2) ਬਾਣੀ ਤੇ ਟੀਕਾ 101

## ਰਾਗ ਸਾਰੰਗ

ਛਾਡਿ ਮਨ ਹਰਿ ਬਿਮੁਖਨ ਕੋ ਸੰਗੁ । 101

## ਰਾਗ ਸਾਰੰਗ ਮ: ੫

ਹਰਿ ਦੇ ਸੰਗ ਬਸੇ ਹਰਿ ਲੋਕ । 101

## ਰਾਗ ਮਾਰੂ ਨਾਮ ਦੇਉ

ਚਾਰਿ ਮੁਕਤਿ ਚਾਰੈ ਸਿਧਿ ਮਿਲ ਕੈ (ਪੰਨਾ 50 ਤੇ) 103

+10



# ਭੂਮਿਕਾ

(ਪਹਿਲਾ ਸੰਸਕਰਣ)

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਧਿਐਨ ਵਿਭਾਗ ਦੀ ਸਲਾਹਕਾਰ ਕਮੇਟੀ ਨੇ, ਵਾਈਸ-ਚਾਂਸਲਰ ਸਰਦਾਰ ਕ੍ਰਿਪਾਲ ਸਿੰਘ ਜੀ ਨਾਰੰਗ ਦੀ ਪ੍ਰਧਾਨਗੀ ਵਿਚ ਆਪਣੀ 6 ਫਰਵਰੀ, 1975 ਦੀ ਇਕੱਤਰਤਾ ਵਿਚ, ਇਹ ਪ੍ਰਵਾਨ ਕੀਤਾ ਕਿ ਵਿਭਾਗ (1) ਸ੍ਰੀ ਗੁਰੂ ਨਾਨਕ ਦੇਵ, (2) ਸ੍ਰੀ ਗੁਰੂ ਅੰਗਦ ਦੇਵ, (3) ਸ੍ਰੀ ਗੁਰੂ ਅਮਰਦਾਸ, (4) ਸ੍ਰੀ ਗੁਰੂ ਰਾਮਦਾਸ, (5) ਸ੍ਰੀ ਗੁਰੂ ਅਰਜਨ ਦੇਵ, (6) ਸ੍ਰੀ ਗੁਰੂ ਤੇਗ ਬਹਾਦਰ ਜੀ—ਜਿਨ੍ਹਾਂ ਦੀ ਬਾਣੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਸ਼ਾਮਲ ਹੈ—ਦੇ 'ਜੀਵਨ ਤੇ ਰਚਨਾ' ਸੰਬੰਧੀ ਪੁਸਤਕਾਂ ਦਾ ਨਿਰਮਾਣ, ਵੱਡਿਆਂ ਤੇ ਬੱਚਿਆਂ ਲਈ ਅਲੱਗ ਅਲੱਗ ਪੁਸਤਕਾਂ ਦੇ ਰੂਪ ਵਿਚ ਕਰੇ। ਇਸੇ ਤਰ੍ਹਾਂ ਇਹ ਵੀ ਪ੍ਰਵਾਨ ਹੋਇਆ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਸ਼ਾਮਲ ਕੀਤੀ ਭਗਤ ਬਾਣੀ ਦਾ ਟੀਕਾ, ਸਹਿਤ ਭਗਤ ਜੀਵਨੀਆਂ ਦੇ, ਵੀ ਨਿਮਨ ਦਰਜ ਵਿਉਂਤ ਅਨੁਸਾਰ ਛਾਪੇ :

- (1) ਬਾਬਾ ਫਰੀਦ : ਜੀਵਨੀ ਤੇ ਰਚਨਾ
- (2) ਭਗਤ ਨਾਮ ਦੇਵ ਤਥਾ ਹੋਰ ਭਗਤ : ਜੀਵਨੀ ਤੇ ਰਚਨਾ
- (3) ਭਗਤ ਕਬੀਰ : ਜੀਵਨੀ ਤੇ ਰਚਨਾ
- (4) ਭਗਤ ਰਵਿਦਾਸ : ਜੀਵਨੀ ਤੇ ਰਚਨਾ

ਬਾਬਾ ਫਰੀਦ ਜੀ ਦੀ ਅੱਠਵੀਂ ਜਨਮ ਸ਼ਤਾਬਦੀ ਦੇ ਸਮੇਂ ਵਿਭਾਗ ਨੇ 'ਬਾਬਾ ਫਰੀਦ : ਜੀਵਨੀ ਤੇ ਰਚਨਾ' ਦੀ ਪੁਸਤਕ ਪ੍ਰਕਾਸ਼ਿਤ ਕੀਤੀ। ਉਸੇ ਇਕੱਤਰਤਾ ਵਿਚ ਭਾਈ ਜੋਧ ਸਿੰਘ ਜੀ ਦੇ ਕੀਤੇ ਭਗਤ ਬਾਣੀ ਦੇ ਟੀਕੇ ਨੂੰ ਉਪਰਲੀ ਵਿਉਂਤ ਵਿਚ ਢਾਲ ਕੇ ਛਾਪਣ ਦਾ ਵਿਚਾਰ ਵੀ ਸਾਹਮਣੇ ਆਇਆ ਸੀ ਤੇ ਪ੍ਰਵਾਨ ਹੋਇਆ ਸੀ। ਸੋ, ਵਿਭਾਗ ਭਾਈ ਸਾਹਿਬ ਰਚਿਤ 'ਭਗਤ ਕਬੀਰ : ਜੀਵਨੀ ਤੇ ਰਚਨਾ'; 'ਭਗਤ ਰਵਿਦਾਸ : ਜੀਵਨੀ ਤੇ ਰਚਨਾ' ਦੀਆਂ ਪੁਸਤਕਾਂ ਪਹਿਲਾਂ ਛਾਪ ਚੁੱਕਾ ਹੈ। ਹੱਥਲੀ ਪੁਸਤਕ ਹੈ 'ਭਗਤ ਨਾਮਦੇਵ ਤਥਾ ਹੋਰ ਭਗਤ : ਜੀਵਨੀ ਤੇ ਰਚਨਾ'।

ਇਹ ਦਸਣ ਵਿਚ ਵੀ ਖੁਸ਼ੀ ਹੈ ਕਿ ਸ੍ਰੀ ਗੁਰੂ ਅੰਗਦ ਦੇਵ, ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਦੇ ਜੀਵਨ ਤੇ ਬਾਣੀ ਸੰਬੰਧੀ ਪੁਸਤਕਾਂ ਛਪ ਚੁੱਕੀਆਂ ਹਨ। ਇਹ ਵਿਭਾਗ ਵਿਚ ਲਿਖੀਆਂ ਗਈਆਂ ਹਨ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀ ਸਾਰੀ ਬਾਣੀ ਤੇ ਉਸ ਦਾ ਟੀਕਾ ਦੋ ਜਿਲਦਾਂ ਵਿਚ ਗੁਰੂ ਨਾਨਕ ਪੰਚਮ ਸ਼ਤਾਬਦੀ ਸਮੇਂ ਪ੍ਰਕਾਸ਼ਿਤ ਕੀਤਾ ਗਿਆ ਸੀ। ਉਪਰਲੇ ਮਤੇ ਅਨੁਸਾਰ ਹੋਰ ਪੁਸਤਕਾਂ ਦੇ ਨਿਰਮਾਣ ਦਾ ਕੰਮ ਵੀ ਚਲ ਰਿਹਾ ਹੈ।

ਬੱਚਿਆਂ ਬਾਰੇ ਵੀ ਇਨ੍ਹਾਂ ਵਿਸ਼ਿਆਂ ਤੇ ਲਿਖਣ ਲਈ ਵਿਭਾਗ ਦੇ ਅਧਿਕਾਰੀਆਂ ਨੇ

(vi)

ਭਗਤ ਨਾਮਦੇਵ ਤਥਾ ਹੋਰ ਭਗਤ—ਜੀਵਨੀ ਤੇ ਰਚਨਾ

ਕੁਝ ਯਤਨ ਕੀਤੇ ਹਨ ਪਰ ਇਨ੍ਹਾਂ ਪੁਸਤਕਾਂ ਲਈ ਉਡੀਕਣਾ ਪਵੇਗਾ।

ਹੱਥਲੀ ਪੁਸਤਕ ਨਾਲ ਭਗਤ ਬਾਣੀ ਦਾ ਟੀਕਾ ਸੰਪੂਰਣ ਹੋ ਚੁੱਕਾ ਹੈ। ਇਹ ਪਾਠਕਾਂ ਦੇ ਪੇਸ਼ ਹੈ।

ਭਾਈ ਜੋਧ ਸਿੰਘ ਜੀ ਦੀ ਸ਼ਖਸੀਅਤ, ਟੀਕਾਕਾਰੀ ਵਿਚ ਸੰਪੰਨਤਾ, ਗੁਰਮਤਿ ਦੀ ਡੂੰਘੀ ਸੂਝ, ਸਫਲ ਤੇ ਸੰਕੋਚਕੀ ਟੀਕਾ-ਸ਼ੈਲੀ, ਆਦਿ ਕਿਸੇ ਪ੍ਰੀਚੇ ਦੇ ਮੁਬਾਜ਼ ਨਹੀਂ ਹਨ। ਯੂਨੀਵਰਸਿਟੀ ਉਨ੍ਹਾਂ ਦੇ ਭਗਤ ਬਾਣੀ ਦੇ ਟੀਕੇ ਨੂੰ ਪੇਸ਼ ਕਰਨ ਵਿਚ ਮਾਣ ਅਨੁਭਵ ਕਰਦੀ ਹੈ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਧਿਐਨ ਵਿਭਾਗ,  
ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ

19-12-77

ਤਾਰਨ ਸਿੰਘ  
ਪ੍ਰੋਫੈਸਰ ਅਤੇ ਮੁੱਖੀ



## ਭਗਤ ਨਾਮਦੇਵ—ਜੀਵਨੀ

12 ਅਪਰੈਲ, 1892 ਈਸਵੀ ਨੂੰ ਭਗਤ ਨਾਮਦੇਵ ਜੀ ਦੀ ਜੀਵਨੀ ਮਰਾਠੀ ਬੋਲੀ ਵਿਚ ਪ੍ਰਕਾਸ਼ਿਤ ਹੋਈ। ਇਹਦਾ ਲੇਖਕ ਮਾਧਵਰਾਓ ਅੱਪਾਜੀ ਮੂਲੇ ਸੀ। ਆਰੰਭ ਵਿਚ ਜਸਟਿਸ ਮਾਧਵ ਗੋਵਿੰਦ ਰਾਨਾਡੇ, ਸਰ ਰਾਮ ਕ੍ਰਿਸ਼ਨ ਗੋਪਾਲ ਭੰਡਾਰਕਰ, ਸਰ ਗੋਪਾਲ ਰਾਓ ਦੇਸਮੁਖ ਅਤੇ ਲੋਕ ਮਾਨਯ ਬਾਲ ਗੰਗਾ ਧਰ ਤਿਲਕ ਨੇ ਇਸ ਦੇ ਸੰਬੰਧ ਵਿਚ ਕਦਰਦਾਨੀ ਵਾਲੀਆਂ ਰਾਵਾਂ ਪ੍ਰਗਟ ਕੀਤੀਆਂ। ਇਸ ਜੀਵਨੀ ਵਿਚ ਉਨ੍ਹਾਂ ਦੀ ਜਨਮ ਤਿਥੀ ਕੱਤਕ ਸੁਦੀ ਇਕਾਦਸ਼ੀ 1270 ਈਸਵੀ ਦਿੱਤੀ ਹੈ।

ਪਰ ਚੂੰਕਿ ਨਾਮਦੇਵ ਦੀ ਬਾਣੀ ਵਿਚ ਫਾਰਸੀ ਦੇ ਪਦ ਕਾਫੀ ਵਰਤੇ ਗਏ ਹਨ ਵਿਦਵਾਨਾਂ ਵਿਚ ਇਕ ਵਾਦ ਛਿੜ ਪਿਆ। ਬਾਜੇ ਕਹਿਣ ਲੱਗੇ ਕਿ ਮੁਸਲਮਾਨਾਂ ਦਾ ਹਮਲਾ ਸੰਨ 1296 ਈਸਵੀ ਵਿਚ ਦੇਵਗਿਰੀ ਪੁਰ ਹੋਇਆ ਸੀ ਅਤੇ ਉਨ੍ਹਾਂ ਦੀ ਬੋਲੀ ਦੇ ਸ਼ਬਦ ਆਮ ਜਨਤਾ ਤਕ ਪੁਜਦਿਆਂ ਸਮਾਂ ਲੱਗਾ ਹੋਣਾ ਹੈ ਇਸ ਲਈ ਨਾਮਦੇਵ ਦਾ ਜਨਮ ਚੌਧਵੀਂ ਸਦੀ ਦੇ ਵਿਚ ਹੀ ਹੋਇਆ ਹੋਣਾ ਹੈ। ਪਰ ਦੂਜੀ ਧਿਰ ਨੇ ਇਸ ਦਲੀਲ ਦਾ ਖੰਡਨ ਇਹ ਆਖ ਕੇ ਕੀਤਾ ਕਿ ਮੁਸਲਮਾਨ ਸੰਦਾਗਰ ਕੋਂਕਾਨ ਵਿਚ ਬਹੁਤ ਦੇਰ ਤੋਂ ਆ ਵਸੇ ਸਨ। ਫਿਰ ਫਖਰ-ਉਦ-ਦੀਨ ਫੈਨੂਫੋਡੇ ਵਾਲਾ ਸੂਫੀਮਤ ਨੂੰ ਦੱਖਣ ਵਿਚ ਲਿਆਇਆ। ਜਿਸ ਦੀ ਮੌਤ ਸੰਨ 1147 ਈਸਵੀ ਵਿਚ ਹੋਈ। ਇਸ ਲਈ ਫਾਰਸੀ ਲਫਜ਼ਾਂ ਦਾ ਮਰਾਠੀ ਵਿਚ ਆ ਜਾਣਾ ਕੋਈ ਅਸਚਰਜ ਵਾਲੀ ਗੱਲ ਨਹੀਂ।

ਇਕ ਹੋਰ ਦਲੀਲ ਜੋ ਭਗਤ ਜੀ ਦੀ ਜਨਮ ਤਿਥੀ (ਸੰਨ 1270 ਈਸਵੀ) ਵਿਰੁੱਧ ਦਿੱਤੀ ਗਈ ਉਹ ਇਹ ਹੈ ਕਿ ਛਿਆਨਦੇਵੀ ਕ੍ਰਿਤ ਛਿਆਨਦੇਵ ਜੀ ਸੰਨ 1296 ਵਿਚ ਖਤਮ ਕੀਤੀ ਗਈ। ਇਸ ਤੋਂ ਸਿੱਟਾ ਇਹ ਨਿਕਲਦਾ ਹੈ ਕਿ ਭਗਤ ਨਾਮਦੇਵ ਛਿਆਨਦੇਵ ਦਾ ਸਮਕਾਲੀ ਸੀ। ਪਰ ਛਿਆਨਦੇਵੀ ਦੀ ਮਰਾਠੀ ਤਾਂ ਬਹੁਤ ਪੁਰਾਣੀ ਹੈ ਜਿਸ ਵਿਚ ਮਰਾਠੀ ਸ਼ਬਦਾਂ ਦੇ ਉਹ ਰੂਪ ਵਰਤੇ ਗਏ ਹਨ ਜੋ ਹੁਣ ਨਹੀਂ ਇਸਤੇਮਾਲ ਹੁੰਦੇ। ਪਰ ਉਸ ਦੇ ਮੁਕਾਬਲੇ ਨਾਮਦੇਵ ਜੀ ਦੇ ਅਭੰਗਾਂ ਦੀ ਬੋਲੀ ਬਹੁਤ ਨਵੀਨ ਹੈ। ਇਸ ਦਾ ਉੱਤਰ ਦੂਜੀ ਧਿਰ ਨੇ ਇਹ ਦਿੱਤਾ ਕਿ ਅੱਜਕਲ੍ਹ ਵੀ ਮਰਾਠੀ ਬੋਲਣ ਵਾਲੇ ਮੱਟੇ ਮੱਟੇ ਚਾਰ ਹਿਸਿਆਂ ਅਰਥਾਤ ਦੱਖਣ, ਕੋਂਕਾਨ, ਬਰਾੜ ਅਤੇ ਮੱਧ ਭਾਰਤ ਅਤੇ ਦੱਖਣੀ ਭਾਰਤ ਵਿਚ ਜੋ ਭਾਖਾ ਬੋਲੀ ਜਾਂਦੀ ਹੈ ਉਸ ਦੀ ਸ਼ਬਦਾਵਲੀ ਵਿਚ ਚੇਰ ਫਰਕ ਹੈ। ਮਰਾਠੀ ਵਿਦਵਾਨ ਲੇਖਕਾਂ ਦੀ ਇਹ ਸਮੱਸਿਆ

ਸੀ ਜੋ ਅਜਿਹੀ ਮਰਾਠੀ ਵਿਕਸਿਤ ਹੋਵੇ ਜੋ ਸਾਰੇ ਮਹਾਰਾਸ਼ਟਰ ਵਿਚ ਸਮਝੀ ਜਾਵੇ। ਹੌਲੀ ਹੌਲੀ ਇਹ ਬੋਲੀ ਹੋਂਦ ਵਿਚ ਆ ਗਈ। ਕੁਦਰਤੀ ਤੌਰ ਪੁਰ ਇਸ ਬੋਲੀ ਤੇ ਜਨਤਾ ਦੀ ਬੋਲੀ ਜਿਸ ਵਿਚ ਇਹੋ ਜਿਹਾ ਕੋਈ ਉੱਦਮ ਨਹੀਂ ਸੀ ਕੀਤਾ ਗਿਆ ਉਸ ਵਿਚ ਅਤੇ ਲੇਖਕਾਂ ਦੀ ਸ਼ਬਦਾਵਲੀ ਵਿਚ ਢੇਰ ਸਾਰਾ ਫਰਕ ਹੋ ਗਿਆ।

ਛਿਆਨਦੇਵ ਜੀ ਦੀ ਪੁਸਤਕ ਵਿਦਵਾਨਾਂ ਦੀ ਬੋਲੀ ਵਿਚ ਲਿਖੀ ਗਈ ਸੂਤਰ ਸ਼ੈਲੀ ਵਿਚ ਹੈ, ਜਿਸ ਨੂੰ ਸੰਸਕ੍ਰਿਤ ਦੇ ਜਾਣੂ ਬ੍ਰਾਹਮਣ ਹੀ ਪੜ੍ਹਦੇ ਸਨ। ਨਾਲੇ ਸੂਤਰਾਂ ਵਿਚ ਵਾਧਾ ਘਾਟਾ ਕਰਨਾ ਇਤਛਾ ਸਰਲ ਨਹੀਂ। ਨਾਮਦੇਵ ਜੀ ਦੇ ਅਭੰਗਾਂ ਦੀ ਬੋਲੀ ਜਨਤਕ ਸੀ। ਬਹੁਤ ਚਿਰ ਤੀਕ ਇਹ ਅਭੰਗ ਲਿਖਤ ਵਿਚ ਨਾ ਆਏ। ਗਾਣ ਵਾਲੇ ਵੀ ਵਿਦਵਾਨ ਨਹੀਂ ਸੀ। ਜੋ ਪੁਰਾਣਾ ਸ਼ਬਦ ਉਨ੍ਹਾਂ ਦੀ ਯਾਦੋਂ ਲਹ ਗਿਆ ਉਸ ਦੀ ਥਾਂ ਉਨ੍ਹਾਂ ਨਵੀਨ ਸ਼ਬਦ ਪਾ ਦਿੱਤਾ। ਫਿਰ ਵੀ ਨਾਮਦੇਵ ਜੀ ਦੇ ਕਈ ਅਭੰਗਾਂ ਵਿਚ ਪੁਰਾਣੇ ਅੱਜਕਲ੍ਹ ਵਿਸਰ ਗਏ ਲਫਜ਼ ਮਿਲਦੇ ਹਨ ਤੇ ਕਈ ਪੁਰਾਣੇ ਵਿਆਕਰਣਿਕ ਅਗੇਤਰ ਪਛੇਤਰ ਵਰਤੇ ਹੋਏ ਵੀ ਪ੍ਰਾਪਤ ਹਨ। ਇਸ ਲਈ ਵਿਪੱਖੀ ਪੱਖ ਦਾ ਇਹ ਇਤਰਾਜ਼ ਵੀ ਦਲੀਲ ਦੀ ਕਸਵੱਟੀ ਪੁਰ ਟਿਕ ਨਹੀਂ ਸਕਦਾ। ਅੰਤ ਬਹੁਤ ਸਾਰੇ ਮਰਹੱਟੇ ਅਤੇ ਯੂਰਪੀਨ ਵਿਦਵਾਨਾਂ ਨੇ ਆਪ ਦਾ ਜਨਮ ਸੰਨ 1270 ਈਸਵੀ ਦੇ ਕੱਤਕ ਸ਼ੁਕਲ ਪੱਖ ਦੀ ਇਕਾਦਸ਼ੀ ਨੂੰ ਪਰਵਾਨ ਕਰ ਲਿਆ।

ਬਹੁਮਤ ਇਸ ਪੱਖ ਵਿਚ ਹੈ ਕਿ ਪਿੰਡ ਨਰਸੀ ਬਾਮਨੀ ਵਿਚ ਉਹ ਪ੍ਰਗਟੇ। ਇਹ ਪਿੰਡ ਕ੍ਰਿਸ਼ਨਾ ਨਦੀ ਦੇ ਕਿਨਾਰੇ ਸਥਿਤ ਸਰਹੰਦ ਦੇ ਨੇੜੇ ਹੈ। ਬੀਠਲ ਨਾਮ ਲੈ ਕੇ ਨਾਮਦੇਵ ਛੋਟੀ ਉਮਰ ਤੋਂ ਹੀ ਪਰਮਾਤਮਾ ਦੀ ਉਸਤਤ ਗਾਂਦਾ ਹੁੰਦਾ ਸੀ। ਤਾਲਾਂ ਦੀ ਥਾਂ ਦੋ ਪੱਥਰ ਲੈ ਕੇ ਉਹ ਨਚਦਾ ਅਤੇ ਗਾਂਦਾ ਬੇਹੋਸ਼ ਹੋ ਜਾਂਦਾ ਸੀ। ਉਸ ਦੇ ਪਿਤਾ ਦਾ ਨਾਮ ਦਾਮਸ਼ੇਟ ਅਤੇ ਮਾਤਾ ਦਾ ਨਾਮ ਗੋਨਾਬਾਈ ਸੀ। ਵਿਆਹ ਦੇ ਮਗਰੋਂ ਉਨ੍ਹਾਂ ਦੇ ਘਰ ਇਕ ਲੜਕੀ ਅੰਬਾਈ ਪੈਦਾ ਹੋਈ ਪਰੰਤੂ ਬਹੁਤ ਚਿਰ ਤੀਕ ਲੜਕਾ ਕੋਈ ਨਾ ਜਨਮਿਆ। ਜਦੋਂ ਨਾਮਦੇਵ ਪੈਦਾ ਹੋਇਆ ਉਸ ਦੇ ਪਿਤਾ ਮਾਤਾ ਨੇ ਉਸ ਨੂੰ ਵਿੱਠਲ ਦੇਵ ਦੀ ਇਕ ਖਾਸ ਕਿਰਪਾ ਸਮਝਿਆ।

ਵਿਸ਼ਨੂੰ ਦੇ ਅਵਤਾਰ ਦਾ ਵਿੱਠਲ ਨਾਮ ਰਖੇ ਜਾਣ ਦੀ ਵੀ ਇਕ ਅਸਚਰਜ ਕਹਾਣੀ ਹੈ। ਸ੍ਰੀ ਕ੍ਰਿਸ਼ਨ ਭਗਵਾਨ ਰੁਕਮਨੀ ਦੇ ਸੁਹੱਪਣ ਦੀ ਸੋਭਾ ਸੁਣ ਕੇ ਉਸ ਦੇ ਵੇਖਣ ਦੀ ਚਾਹ ਲੈ ਕੇ ਇਸ ਜੰਗਲ ਵਿਚ ਆ ਨਿਕਲੇ ਜਿਸ ਵਿਚ ਪੰਧਾਰਪੁਰ ਵਸਿਆ ਹੋਇਆ ਹੈ ਅਤੇ ਜਿਥੇ ਸ੍ਰੀ ਵਿੱਠਲ ਦੇਵ ਦਾ ਮੰਦਿਰ ਹੈ। ਉਹ ਇਕ ਗਵਾਲੇ ਦੇ ਰੂਪ ਵਿਚ ਇਹ ਢੂੰਢ ਕਰ ਰਹੇ ਸਨ ਕਿ ਯਕਲਖਤ ਰੁਕਮਨੀ ਨਜ਼ਰੇ ਪੈ ਗਈ। ਉਸ ਵੇਲੇ ਉਹ ਇਕ ਇੱਟ ਪੁਰ ਦੋਨੋਂ ਹੱਥ ਢਾਂਕਾਂ ਪੁਰ ਰਖੀ ਖੜੇ ਸਨ। ਰੁਕਮਣੀ ਨੇ ਉਨ੍ਹਾਂ ਨੂੰ ਗਵਾਲਾ ਸਮਝਿਆ ਅਤੇ ਮਖੌਲ ਕਰਦਿਆਂ ਕੁਝ ਸਖਤ ਸ਼ਬਦ ਵੀ ਉਚਾਰੇ। ਸ੍ਰੀ ਕ੍ਰਿਸ਼ਨ ਜੀ ਨੇ ਤਿਸ ਪੁਰ ਉਸ ਨੂੰ ਆਪਣਾ ਅਸਲੀ ਰੂਪ ਵਿਖਾਇਆ ਜਿਸ ਨੂੰ ਵੇਖ ਕੇ ਉਹ ਮੋਹਿਤ ਹੋ ਗਈ। 'ਵੀਟ' ਮਰਾਠੀ ਵਿਚ ਇੱਟ ਨੂੰ ਆਖਦੇ ਹਨ। 'ਸਥਲ' ਦਾ ਅਰਥ ਥਾਂ ਹੈ। ਸੋ ਵੀਟ-ਸਥਲ ਜੁੜ ਕੇ ਹੌਲੀ ਹੌਲੀ ਵਿੱਠਲ ਬਣ ਗਿਆ ਅਤੇ



ਵਿਸ਼ਨੂੰ ਦੇ ਇਸ ਅਵਤਾਰ ਦੀ ਪੂਜਾ ਲਈ ਇਕ ਮੰਦਿਰ ਅਸਥਾਪਨ ਹੋ ਗਿਆ। ਸ੍ਰੀ ਕਿਸ਼ਨ ਜੀ ਨੇ ਇਸ ਨੂੰ ਵਰ ਦਿੱਤਾ ਕਿ ਜੋ ਇਸ ਮੂਰਤੀ ਦੀ ਪੂਜਾ ਕਰੇਗਾ ਅਤੇ ਨਾਲ ਵਗਦੀ ਚੰਦਰ ਭਾਗਾ ਨਦੀ ਵਿਚ ਇਸ਼ਨਾਨ ਕਰੇਗਾ ਉਸ ਦਾ ਆਵਾਗਵਨ ਖਤਮ ਹੋ ਜਾਵੇਗਾ ਅਤੇ ਉਹ ਮੁਕਤ ਹੋ ਜਾਵੇਗਾ। ਮਰਾਠੀ ਵਿਚ 'ਸ਼ਿਮਪ' ਸ਼ਬਦ ਸਿੱਪੀ ਲਈ ਵਰਤਿਆ ਜਾਂਦਾ ਹੈ ਅਤੇ 'ਸ਼ਿਮਪੀ' ਜਿਸ ਤੋਂ ਮਗਰੋਂ ਹਿੰਦੀ ਵਿਚ ਛੀਪਾ ਬਣ ਗਿਆ ਦਰਜ਼ੀ ਲਈ। ਇਨ੍ਹਾਂ ਦੋਹਾਂ ਸ਼ਬਦਾਂ ਦਾ ਰੂਪ ਮਿਲਦਾ ਜੁਲਦਾ ਹੋਣ ਕਰਕੇ ਉਨ੍ਹਾਂ ਦੇ ਅਨੁਯਾਈਆਂ ਵਿਚ ਇਹ ਰਵਾਇਤ ਚਲ ਪਈ ਕਿ ਉਹ ਸਿੱਪੀ ਵਿਚ ਪੈਂਦਾ ਹੋਏ ਸਨ।

ਪੰਜ ਸਾਲ ਦੀ ਆਯੂ ਹੋਣ ਤੇ ਉਨ੍ਹਾਂ ਨੂੰ ਪਾਂਧੇ ਪਾਸ ਪੜ੍ਹਨ ਬਿਠਾਇਆ ਗਿਆ। ਪਾਂਧੇ ਨੇ ਉਨ੍ਹਾਂ ਨੂੰ ਆਪਣੀ ਤਖਤੀ ਪੁਰ 'ਓਨਮ' (ਓਮਨਮਹ) ਲਿਖਣ ਲਈ ਆਖਿਆ। ਨਾਮਦੇਵ ਜੀ ਸ੍ਰੀ ਵਿੱਠਲ ਲਿਖ ਦਿੱਤਾ। ਸੱਤ ਸਾਲ ਦੀ ਆਯੂ ਹੋਣ ਪਰ ਉਹ ਪੱਥਰਾਂ ਨੂੰ (ਕੈਂਸੀਆਂ ਦੀ ਥਾਂ) ਵਜਾ ਵਜਾ ਵਿੱਠਲ ਦਾ ਨਾਮ ਜਪ ਨਚਦਾ ਅਤੇ ਦਰਸ਼ਕਾਂ ਨੂੰ ਇਸੇ ਨਾਮ ਦਾ ਜਾਪ ਕਰਨ ਲਈ ਪ੍ਰੇਰਦਾ ਸੀ।

ਇਕੋਰਾਂ ਉਨ੍ਹਾਂ ਦੇ ਪਿਤਾ (ਕਈਆਂ ਨੇ ਲਿਖਿਆ ਹੈ ਨਾਨਾ) ਕਿਤੇ ਬਾਹਰ ਗਏ ਅਤੇ ਮੂਰਤੀ ਨੂੰ ਨਈਵੇਦ ਕਰਨ ਲਈ ਮਾਤਾ ਨੇ ਨਾਮਦੇਵ ਜੀ ਨੂੰ ਆਖਿਆ। ਨਾਮਾ ਜੀ ਕਪਿਲ ਗਊ ਦਾ ਦੁੱਧ ਲੈ ਕੇ ਠਾਕਰ ਜੀ ਨੂੰ ਅਰਪਣ ਕਰਨ ਲਈ ਮੰਦਿਰ ਵਿਚ ਗਏ। ਬਾਲਕ ਨਾਮਦੇਵ ਨੂੰ ਇਹ ਪਤਾ ਨਹੀਂ ਸੀ ਕਿ ਨਈਵੇਦ ਨਿਰਾ ਅਰਪਣ ਹੀ ਕਰੀਦਾ ਹੈ ਮੂਰਤੀ ਅਰਪਣ ਕੀਤੀ ਸ਼ੈ ਖਾਂਦੀ ਨਹੀਂ ਹੁੰਦੀ। ਉਹ ਬੇਨਤੀ ਕਰਨ ਲੱਗਾ ਕਿ ਹੇ ਗੋਬਿੰਦ ਦੁੱਧ ਪੀਉ ਨਹੀਂ ਮੇਰਾ ਪਿਤਾ ਆ ਕੇ ਗੁੱਸੇ ਹੋਵੇਗਾ। ਕਈਆਂ ਨੇ ਲਿਖਿਆ ਹੈ ਕਿ ਨਾਮੇ ਨੇ ਆਖਿਆ ਮੇਰੀ ਮਾਂ ਰੋਟੀ ਨਹੀਂ ਖਾਏਗੀ। ਬਾਲਕ ਦੀਆਂ ਇਨ੍ਹਾਂ ਨਿਰਛਲ ਰੋ ਰੋ ਕੀਤੀਆਂ ਬੇਨਤੀਆਂ ਤੇ ਹਰੀ ਨੇ ਦੁੱਧ ਪੀ ਲਿਆ। ਅੱਠ ਸਾਲ ਦੀ ਆਯੂ ਹੋਣ ਤੇ ਉਨ੍ਹਾਂ ਦਾ ਵਿਆਹ ਗੋਬਿੰਦ ਸੇਠ ਦੀ ਪੁਤ੍ਰੀ ਰਾਜਬਾਈ ਨਾਲ ਹੋਇਆ। ਸਮਾਂ ਪਾ ਕੇ ਨਾਮਦੇਵ ਜੀ ਦੇ ਘਰ ਚਾਰ ਪੁੱਤਰ ਤੇ ਇਕ ਧੀ ਜਨਮੇ। ਛਿਆਨਦੇਵ, ਨਾਮਦੇਵ ਅਤੇ ਹੋਰ ਸਮਕਾਲੀ ਸੰਤ ਇਕ ਇਕੱਤ੍ਰਤਾ ਵਿਚ ਬੈਠੇ ਸਨ ਕਿ ਸੰਤ ਗੋਰਾ ਜੋ ਕੁਮ੍ਹਿਆਰ ਸੀ ਨੂੰ ਕਿਹਾ ਗਿਆ ਕਿ ਉਹ ਵੇਖੋ ਕਿਹੜਾ ਪੱਕਾ ਹੈ ਅਤੇ ਕਿਹੜਾ ਕੱਚਾ। ਉਸ ਨੇ ਸਭ ਦੇ ਮੱਥੇ ਟਕੋਰਨੇ ਸ਼ੁਰੂ ਕਰ ਦਿੱਤੇ। ਹੋਰ ਸੰਜਣ ਤਾਂ ਚੁੱਪ ਰਹੇ, ਪਰ ਨਾਮਦੇਵ ਕਹਿਣ ਲੱਗਾ ਅਸੀਂ ਕੋਈ ਭਾਂਡੇ ਹਾਂ ਕਿ ਤੂੰ ਟਕੋਰ ਕੇ ਸਾਡਾ ਕੱਚਾ ਪੱਕਾ ਹੋਣਾ ਜਾਚਦਾ ਹੈਂ। ਗੋਰੇ ਨੇ ਛਿਆਨਦੇਵ ਨੂੰ ਕਿਹਾ, ਨਾਮਦੇਵ ਅਜੇ ਕੱਚਾ ਹੈ। ਇਸ ਨੂੰ ਗੁਰੂ ਧਾਰ ਕੇ ਉਸ ਪਾਸੋਂ ਸਿਖਿਆ ਲੈਣੀ ਚਾਹੀਦੀ ਹੈ।

ਉਸ ਨੂੰ ਔਂਧ ਨਾਗਨਾਥ ਦੇ ਮੰਦਿਰ ਦੇ ਪੁਜਾਰੀ ਵਿਸ਼ੋਭਾ ਖੇਚਰ ਦੀ ਦਸ ਪਾਈ ਗਈ। ਨਾਮਦੇਵ ਉਸ ਦੇ ਦਰਸ਼ਨਾਂ ਲਈ ਤੁਰ ਪਿਆ। ਰਾਹ ਵਿਚ ਪਹਿਲੋਂ ਆਰਨੈ ਸੰਤ ਸਾਵਤਾ ਪਾਸ ਠਹਿਰਿਆ। ਫਿਰ ਸੰਤ ਕੁਰਮਦਾਸ ਨੂੰ ਧਮਗਾਉਂ ਵਿਚ ਮਿਲ ਕੇ ਗੋਰੇ ਕੁਮ੍ਹਿਆਰ ਨੂੰ ਤੇਰ ਵਿਚ ਜਾ ਮਿਲਿਆ।

ਵਿਸ਼ੋਭਾ ਖੇਚਰ ਨੇ ਨਾਮਦੇਵ ਦੀ ਪ੍ਰੀਖਿਆ ਕਰਨ ਲਈ ਇਕ ਕੱਝੀ ਦਾ ਰੂਪ ਧਾਰ ਲਿਆ ਅਤੇ ਨਾਗਨਾਥ ਭਾਵ ਸ਼ਿਵਲਿੰਗ ਪੁਰ ਪੈਰ ਧਰ ਕੇ ਲੰਮਾ ਪੈ ਗਿਆ। ਨਾਮਦੇਵ ਦੇ ਇਤਰਾਜ਼ ਕਰਨ ਤੇ ਉਸ ਆਖਿਆ ਮੇਰੇ ਪੈਰ ਉਧਰ ਕਰ ਦੇ ਜਿਥੇ ਸ਼ਿਵ ਨਹੀਂ। ਨਾਮੋ ਜਦੋਂ ਉਸ ਦੇ ਪੈਰ ਫੜ ਕੇ ਮੂਰਤੀ ਤੋਂ ਹਟਾਣ ਲਈ ਹੋਰ ਥਾਂ ਰਖੇ ਤਾਂ ਉਥੇ ਵੀ ਲਿੰਗ ਉਗਮ ਪਿਆ। ਨਾਮੋ ਨੂੰ ਵਿਸ਼ੋਭਾ ਜੀ ਦੀ ਵਡਿਆਈ ਪੁਰ ਨਿਸ਼ਚਾ ਹੋ ਗਿਆ। ਵਿਸ਼ੋਭਾ ਨੇ ਕਿਹਾ ਮੈਨੂੰ ਬਿਰਧ ਨੂੰ ਚੁੱਕ ਕੇ ਇਸ ਹਨੇਰੇ ਵਿਚੋਂ ਜ਼ਰਾ ਬਾਹਰ ਕਢ ਦੇਉ। ਨਾਮਦੇਵ ਨੇ ਜਦੋਂ ਆਪਣੀ ਪਿਠ ਪੁਰ ਚੁੱਕਿਆ ਤਾਂ ਉਹ ਲੂਹ ਤੇ ਪਾਕ ਨਾਲ ਲਥਪਥ ਹੋ ਗਿਆ। ਗੁਰੂ ਵਿਸ਼ੋਭਾ ਨੇ ਇਕੁਰ ਉਸ ਨੂੰ ਦਸਿਆ ਕਿ ਨਿਰੰਕਾਰ ਨੂੰ ਮਿਲਣ ਦਾ ਰਾਹ ਔਖਾ ਹੈ ਅਤੇ ਉਸ ਪੁਰ ਚਲਣ ਲਈ ਦ੍ਰਿੜ੍ਹਤਾ ਦੀ ਲੋੜ ਹੈ।

ਮਲੂਮ ਹੁੰਦਾ ਹੈ ਕਿ ਵਿਸ਼ੋਭਾ ਤੋਂ ਦੀਖਿਅਤ ਹੋਣ ਮਗਰੋਂ ਨਾਮਦੇਵ ਨਾ ਕੇਵਲ ਨਿਰੰਕਾਰ ਨੂੰ ਹਰ ਸ਼ੈ ਅਤੇ ਪ੍ਰਾਣੀ ਵਿਚ ਵਿਆਪਕ ਵੇਖਣ ਲੱਗਾ ਸਗੋਂ ਦੁਨਿਆਵੀ ਧੰਧਿਆਂ ਵੱਲ ਵੀ ਉਸ ਦਾ ਰਵਈਆ ਬਦਲ ਗਿਆ। ਪਹਿਲੋਂ ਉਹ ਆਪਣੀ ਕਿਰਤ ਵੱਲੋਂ ਲਾਪਰਵਾਹ ਸੀ ਅਤੇ ਉਸ ਦੀ ਮਾਂ ਉਸ ਦੇ ਕੰਮ ਕਾਰ ਨਾ ਕਰਨ ਤੇ ਖਿਝਦੀ ਰਹਿੰਦੀ ਸੀ। ਹੇਠ ਲਿਖੇ ਸਲੋਕ ਅਤੇ ਸ਼ਬਦ ਉਸ ਤਬਦੀਲੀ ਦੇ ਸਾਖੀ ਹਨ :

ਨਾਮਾ ਮਾਇਆ ਮੋਹਿਆ ਕਹੈ ਤ੍ਰਿਲੋਚਨੁ ਮੀਤੁ ।

ਕਾਹੇ ਛੀਪਹੁ ਛਾਇਲੈ ਰਾਮ ਨ ਲਾਵਹੁ ਚੀਤੁ । ੨੧੨ ।

ਨਾਮਾ ਕਹੈ ਤ੍ਰਿਲੋਚਨਾ ਮੁਖ ਤੇ ਰਾਮੁ ਸੰਮਾਲਿ ।

ਹਾਥ ਪਾਉ ਕਰਿ ਕਾਮ ਸਭੁ ਚੀਤੁ ਨਿਰੰਜਨ ਨਾਲ । ੨੧੩ ।

[ਸਲੋਕ ਕਬੀਰ]

ਇਹ ਹੋ ਸਕਦਾ ਹੈ ਇਹ ਸਿਧਾਂਤ ਸਾਬਿਤ ਕਰਨ ਲਈ ਇਹ ਪਦ ਵੀ ਉਚਾਰਿਆ ਹੋਵੇ :

ਆਨੀਲੇ ਕਾਗਦੁ ਕਾਟੀਲੇ ਗੂਡੀ ਆਕਾਸ ਮਧੇ ਭਰਮੀਅਲੇ ।

ਪੰਚ ਜਨਾ ਸਿਉ ਬਾਤ ਬਤਉਆ ਚੀਤੁਸੁ ਡੋਰੀ ਰਾਖੀਅਲੇ । ੧ ।

ਮਨੁ ਰਾਮ ਨਾਮੁ ਬੇਧੀਅਲੇ ।

ਜੈਸੇ ਕਨਕ ਕਲਾ ਚਿਤੁ ਮਾਂਡੀਅਲੇ । ੧ । ਰਹਾਉ ।

ਆਨੀਲੇ ਕੁੰਭ ਭਰਾਈਲੇ ਉਦਕ ਰਾਜ ਕੁਆਰਿ ਪੁਰੰਦਰੀਏ ।

ਹਸਤੀ ਬਿਨੋਦ ਬੀਚਾਰ ਕਰਤੀ ਹੈ ਚੀਤੁਸੁ ਗਾਗਰ ਰਾਖੀਅਲੇ । ੨ ।

ਮੰਦਰ ਇਕ ਦੁਆਰ ਦਸ ਜਾਕੈ ਗਊ ਚਰਾਵਾ ਛਾਡੀਅਲੇ ।

ਪਾਂਚ ਕੋਸ ਪਰ ਗਊ ਚਰਾਵਤ ਚੀਤੁ ਸੂ ਬਛਰਾ ਰਾਖੀਅਲੇ । ੩ ।

ਕਹਤ ਨਾਮ ਦੇਉ ਸੁਨਹੁ ਤ੍ਰਿਲੋਚਨ ਬਾਲਕੁ ਪਾਲਨ ਪਉਡੀਅਲੇ ।

ਅੰਤਰਿ ਬਾਹਿਰ ਕਾਜ ਬਿਰੂਪੀ ਚੀਤੁ ਸੁ ਬਾਰਿਕ ਆਖੀਅਲੇ ।

<sup>1</sup>ਸ਼ਬਦਾਂ ਦੇ ਅਰਥ ਬਾਣੀ ਦੇ ਟੀਕੇ ਵਿਚ ਵੇਖੋ ।

ਮੋਈ ਗਊ ਜੀਵਾਲਨ ਦਾ ਵਾਕਿਆ ਕਿਸ ਥਾਂ ਵਾਪਰਿਆ ਇਸ ਵਿਚ ਬਹੁਤ ਮਤ ਭੇਦ ਹੈ। ਇਕ ਕਥਾ ਇਹ ਹੈ ਕਿ ਬੇਦਰ ਵਿਚ ਇਕ ਬ੍ਰਾਹਮਣ ਰਹਿੰਦਾ ਸੀ। ਉਸ ਨੇ ਪ੍ਰਤੱਗਿਆ ਕੀਤੀ ਕਿ ਮੈਂ ਨਾਮਦੇਵ ਨੂੰ ਇਥੇ ਬੁਲਾ ਕੇ ਕੀਰਤਨ ਕਰਵਾਵਾਂਗਾ। ਪਹਿਲੋਂ ਨਾਮਦੇਵ ਨੇ ਪੰਧਾਰਪੁਰ ਛੱਡਣਾ ਨਾ ਮੰਨਿਆ। ਪਰ ਫਿਰ ਉਸ ਨੂੰ ਗ਼ੈਬੀ ਪ੍ਰੇਰਨਾ ਹੋਈ ਅਤੇ ਉਹ ਮੰਨ ਗਿਆ। ਰਾਹ ਵਿਚ ਉਸ ਦੇ ਸੰਕੀਰਤਨ ਤੇ ਮੋਹਿਤ ਬਹੁਤ ਸਾਰੇ ਲੋਕ ਉਸ ਨਾਲ ਰਲ ਗਏ। ਬੇਦਰ ਦੇ ਬਾਦਸ਼ਾਹ ਦੇ ਮਨ ਵਿਚ ਸ਼ੱਕ ਪੈ ਗਿਆ ਅਤੇ ਉਸ ਨੇ ਆਪਣੇ ਵਜ਼ੀਰ ਨੂੰ ਕਿਹਾ ਨਾਮੇ ਨੂੰ ਪਕੜ ਮੰਗਵਾਓ। ਬਾਦਸ਼ਾਹ ਨੇ ਨਾਮੇ ਨੂੰ ਕਿਹਾ ਕਿ ਜੇ ਤੂੰ ਰੱਬ ਦਾ ਭਗਤ ਹੈਂ ਤਾਂ ਇਹ ਮੋਈ ਗਊ ਜਿਵਾ ਦੇ। ਇਹ ਵਾਕਿਆ ਗੁਰੂ ਗ੍ਰੰਥ ਸਾਹਿਬ ਵਿਚ ਰਾਗ ਭੈਰਉ ਵਿਚ ਦਿੱਤੇ ਨਾਮਦੇਵ ਦੇ ਇਕ ਸ਼ਬਦ ਵਿਚ ਦਰਜ ਹੈ। ਨਾਮਦੇਵ ਨੇ ਆਖਿਆ 'ਬਾਦਸ਼ਾਹ ਜ਼ਬਹ ਕੀਤੀ ਗਊ ਕਿਸ ਤਰ੍ਹਾਂ ਜੀ ਸਕਦੀ ਹੈ। ਫਿਰ ਮੇਰਾ ਕੀਤਾ ਕੁਝ ਨਹੀਂ ਹੋ ਸਕਦਾ। ਜੋ ਰਾਮ ਕਰਦਾ ਹੈ ਉਹ ਹੋਂਦਾ ਹੈ। ਬਾਦਸ਼ਾਹ ਨੇ ਕਿਹਾ ਜਾਂ ਗਊ ਜਿਵਾ ਦੇ ਜੇ ਨਹੀਂ ਤਾਂ ਮੁਸਲਮਾਨ ਬਣ ਜਾ। ਸ਼ਬਦ ਅਨੁਸਾਰ ਨਾਮੇ ਦੀ ਮਾਂ ਨੇ ਕਿਹਾ ਤੂੰ ਰਾਮ ਛੋੜ ਕੇ ਬੁਦਾ ਨਾਮ ਜਪ ਲੈ। ਨਾਮੇ ਨੇ ਕਿਹਾ ਮੈਂ ਇਹ ਗੱਲ ਨਹੀਂ ਕਰਨੀ ਭਾਵੇਂ ਮੇਰਾ ਸਰੀਰ ਨਾਸ ਹੋ ਜਾਏ। ਆਖਿਰ ਨਾਮੇ ਦੀ ਜਿੰਦ ਬਚਾਣ ਲਈ ਵਿਸ਼ਨੂੰ ਨੇ ਬੈਕੂੰਨ ਤੋਂ ਆ ਕੇ ਮੋਈ ਗਊ ਜਿਵਾ ਦਿੱਤੀ। ਪਰ ਅੱਗੇ ਜੋ ਇਸ ਕਹਾਣੀ ਵਿਚ ਲਿਖਿਆ ਹੈ ਕਿ ਸ਼ਹਿਰ ਵਿਚ ਕਾਲੇ ਨਾਗ ਫਿਰ ਕੇ ਲੋਕਾਂ ਨੂੰ ਡਸਣ ਲੱਗੇ, ਸ਼ਬਦ ਵਿਚ ਦਿੱਤੀ ਘਟਨਾ ਅਨੁਸਾਰ ਨਹੀਂ। ਸ਼ਬਦ ਵਿਚ ਇਹ ਲਿਖਿਆ ਹੈ ਕਿ ਬਾਦਸ਼ਾਹ ਬੀਮਾਰ ਹੋ ਗਿਆ ਤੇ ਨਾਮਦੇਵ ਦੀ ਪ੍ਰਾਰਥਨਾ ਨਾਲ ਰਾਜੀ ਹੋ ਗਿਆ। ਇਸ ਤੋਂ ਮਾਲੂਮ ਹੁੰਦਾ ਹੈ ਕਿ ਇਹ ਘਟਨਾ ਬੇਦਰ ਵਿਚ ਨਹੀਂ ਹੋਈ। ਨਾਮੇ ਦੀ ਤੀਰਥ ਯਾਤਰਾ ਵੇਲੇ ਦਿੱਲੀ ਵਾਪਰੀ। ਮੈਕਾਲਿਫ਼ ਅਤੇ ਕਈ ਹੋਰ ਜਨਮ ਸਾਖੀਆਂ ਲਿਖਣ ਵਾਲਿਆਂ ਦਾ ਇਹ ਮਤ ਹੈ।

### ਤੀਰਥ ਯਾਤਰਾ

ਵਿਸ਼ੇਸ਼ਾ ਜੀ ਦਾ ਉਪਦੇਸ਼ ਦ੍ਰਿੜ੍ਹ ਕਰਕੇ ਨਾਮਦੇਵ ਜੀ ਫ਼ਿਆਨਦੇਵ ਨਾਲ ਤੀਰਥ ਯਾਤਰਾ ਲਈ ਤੁਰੇ। ਉਦੇਸ਼ ਇਹ ਮਲੂਮ ਹੁੰਦਾ ਹੈ ਕਿ ਯਾਤਰੀਆਂ ਨੂੰ ਉਪਦੇਸ਼ ਦੇ ਕੇ ਭੁਲੇਖੇ ਦੂਰ ਕਰਨੇ ਅਤੇ ਉਨ੍ਹਾਂ ਨੂੰ ਠੀਕ ਧਰਮ ਦਾ ਸਰੂਪ ਦਸਣਾ। ਤੀਰਥਾਂ ਪੂਰ ਇਸ਼ਨਾਨ ਦਾ ਉਹ ਕੋਈ ਮਹੱਤਵ ਨਹੀਂ ਸਨ ਸਮਝਦੇ। ਰਾਗ ਟੋਡੀ ਵਿਚ ਉਨ੍ਹਾਂ ਦਾ ਵਾਕ ਹੈ :

ਰਾਮ ਸੰਗਿ ਨਾਮ ਦੇਵ ਜਨ ਕੋ ਪ੍ਰਤਗਿਆ ਆਇ।

ਏਕਾਦਸੀ ਬ੍ਰਤ ਰਹੇ ਕਾਹੇ ਕਉ ਤੀਰਥ ਜਾਈ। ੧। ੧। ੨।

ਕਈਆਂ ਨੇ ਨਿਵਰਿਤੀ ਨਾਥ ਦਾ ਹੋਣਾ ਵੀ ਲਿਖਿਆ ਹੈ। ਰਾਹ ਵਿਚ ਉਹ ਸੰਤ ਸਵਤਾ, ਕੁਰਮਦਾਸ, ਭਾਗਵਤ, ਰਾਜਾ ਜਗਤਪਾਲ ਅਤੇ ਉਸ ਦੇ ਗੁਰੂ ਕੁਕੰਦਰਾਜ ਅਤੇ ਗੋਰਾ ਨੂੰ ਮਿਲੇ। ਧਰਾ ਤੀਰਥ ਤੋਂ ਹੁੰਦੇ ਔਂਧ ਨਾਗਨਾਥ ਪੁੱਜੇ।



ਇਥੋਂ ਦੇ ਪੁਜਾਰੀ ਬ੍ਰਾਹਮਣਾਂ ਨਾਮਦੇਵ ਅਤੇ ਉਸ ਦੇ ਸਾਥੀਆਂ ਨੂੰ ਮੰਦਿਰ ਵਿਚੋਂ ਨੀਚ ਸਮਝ ਕੇ ਬਾਹਰ ਕੱਢ ਦਿੱਤਾ। ਨਾਮਦੇਵ ਸਣੇ ਸਾਥੀਆਂ ਦੇ ਮੰਦਿਰ ਦੇ ਪਿਛਲੇ ਪਾਸੇ ਜਾ ਕੇ ਕੀਰਤਨ ਕਰਨ ਲੱਗ ਪਿਆ ਅਤੇ ਦੇਹੁਰੇ ਦਾ ਮੂੰਹ ਉਸ ਵੱਲ ਫਿਰ ਗਿਆ। ਉਥੋਂ ਉਹ ਪਰੰਤਿਸ਼ਥਾਨ (ਪੈਥਨ) ਪੁੱਜੇ ਅਤੇ ਭਾਨੂੰ ਦਾਸ ਜੀ ਨੂੰ ਮਿਲੇ। ਇਥੇ ਫਿਰ ਬ੍ਰਾਹਮਣਾਂ ਨੇ ਉਨ੍ਹਾਂ ਨੂੰ ਨੀਚ ਆਖ ਕੇ ਤੰਗ ਕੀਤਾ।

ਫਿਰ ਉਹ ਦੇਵਗਿਰੀ ਪੁੱਜੇ ਅਤੇ ਸੱਜਨ (ਸਧਨਾ) ਕਸਾਈ ਪਾਸ ਠਹਿਰੇ। ਉਥੋਂ ਉਹ ਐਲੋਗ, ਘ੍ਰਿਸ਼ੇਸ਼ਵਰ, ਪੰਚਵਟੀ ਅਨੇਕ ਥਾਵਾਂ ਤੋਂ ਹੁੰਦੇ ਜੂਨਾਗੜ੍ਹ ਪੁੱਜੇ, ਜਿਥੇ ਉਨ੍ਹਾਂ ਦਾ ਮੇਲ ਨਰਸੀ ਮਹਤਾ ਨਾਲ ਹੋਇਆ। ਇਸ ਸਫਰ ਵਿਚ ਬਹੁਤ ਸਾਰੇ ਅਭੰਗ ਸਾਜੇ ਗਏ। ਜਿਨ੍ਹਾਂ ਵਿਚ ਪਰਾਭੋਤਕ ਮਸਲਿਆਂ ਤੇ ਗੋਸ਼ਟੀਆਂ ਦਾ ਵਰਣਨ ਹੈ ਅਤੇ ਨਾਲੇ ਸਦਾਚਾਰ ਸੰਬੰਧੀ ਭਾਸ਼ਨ ਹਨ।

ਇਥੋਂ ਉਨ੍ਹਾਂ ਕਾਸ਼ੀ (ਵਾਰਾਨਸੀ) ਜਾਣ ਲਈ ਤਿਆਰੀ ਕੀਤੀ। ਰਸਤੇ ਵਿਚ ਹਸਤਨਾਪੁਰ (ਜਿਸ ਨੂੰ ਅੱਜਕਲ੍ਹ ਦਿੱਲੀ ਆਖਦੇ ਹਨ) ਪੈਂਦਾ ਸੀ। ਉਥੋਂ ਦਾ ਬਾਦਸ਼ਾਹ ਮੁਹੰਮਦ ਬਿਨ ਤੁਗਲਕ ਸੀ। ਮੈਕਾਲਿਫ ਅਨੁਸਾਰ ਉਸ ਨੂੰ ਜਦੋਂ ਨਾਮਦੇਵ ਦੇ ਉਪਦੇਸ਼ਾਂ ਦੇ ਲੋਕਾਂ ਪੁਰ ਅਸਰ ਦੀ ਖ਼ਬਰ ਮਿਲੀ ਤਾਂ ਉਸ ਨੂੰ ਖ਼ਤਰਾ ਹੋਇਆ ਕਿ ਮਤਾਂ ਬਗ਼ਾਵਤ ਨਾ ਹੋ ਜਾਏ। ਉਸ ਨੇ ਨਾਮਦੇਵ ਨੂੰ ਪਕੜ ਮੰਗਵਾਇਆ ਅਤੇ ਇਕ ਗੁਰੂ ਜ਼ਬਰ ਕਰਕੇ ਆਖਿਆ ਜੇ ਤੂੰ ਰੱਬ ਰਸੀਦਾ ਹੈ ਤਾਂ ਇਸ ਨੂੰ ਜਿਵਾ ਦੇ। ਭੈਰਉ ਰਾਗ ਵਿਚ ਨਾਮਦੇਵ ਦੇ ਇਕ ਸ਼ਬਦ ਵਿਚ ਇਸ ਘਟਨਾ ਨੂੰ ਸਵਿਸਤਾਰ ਉਲੀਕਿਆ ਗਿਆ ਹੈ।

ਦਿੱਲੀ ਤੋਂ ਉਹ ਕਾਸ਼ੀ ਗਏ ਜਿਥੇ ਉਹ ਵੱਡੇ ਵੱਡੇ ਪੰਡਿਤਾਂ ਨੂੰ ਮਿਲੇ। ਉਥੋਂ ਪ੍ਰਿਯਾਗ (ਅਲਾਹਾਬਾਦ) ਤੋਂ ਹੁੰਦੇ ਗਏ ਅਤੇ ਪੁੱਜੇ ਜਿਥੇ ਬੁੱਧ ਦੇਵ ਨੇ ਕਠਿਨ ਤਪੱਸਿਆ ਸਾਧੀ ਸੀ। ਉਥੋਂ ਅਯੁਧਿਆ ਗਏ। ਫਿਰ ਮਥੁਰਾ, ਗੋਕਲ ਅਤੇ ਬਿੰਦੂਬਨ ਦੀ ਯਾਤਰਾ ਕਰਕੇ ਜਗੰਨਾਥ ਪੁਰੀ ਪਹੁੰਚੇ। ਉਥੋਂ ਦਵਾਰਕਾ ਜਿਥੇ ਕ੍ਰਿਸ਼ਨ ਜੀ ਨੇ ਰਾਜ ਕੀਤਾ ਸੀ, ਅਪੜੇ। ਫਿਰ ਉਨ੍ਹਾਂ ਘਰ ਮੁੜਨ ਦਾ ਇਰਾਦਾ ਕਰ ਲਿਆ।

ਮੈਕਾਲਿਫ ਅਨੁਸਾਰ ਉਹ ਮਾਰਵਾੜ ਵਿਚੋਂ ਲੰਘਦੇ ਕਾਮੇਸ਼ਵਰ ਦਾ ਦਰਸ਼ਨ ਕਰਨ ਚਲੇ ਗਏ ਫਿਰ ਔਂਧਿਆ ਨਾਗਨਾਥ ਤੋਂ ਹੁੰਦੇ ਮੁੜ ਪੰਧਾਰਪੁਰ ਆ ਗਏ।

ਜਦੋਂ ਨਾਮਦੇਵ ਜੀ ਦੇ ਸਾਰੇ ਸਾਥੀ ਕਾਲਵਸ ਹੋ ਗਏ ਤਾਂ ਨਾਮਦੇਵ ਜੀ ਮਹਾਰਾਸ਼ਟਰ ਛੱਡ ਪੰਜਾਬ ਆ ਗਏ ਅਤੇ ਅਖੀਰਲੇ ਵੀਹ ਕੁ ਸਾਲ ਉਨ੍ਹਾਂ ਇਥੇ ਗੁਜ਼ਾਰੇ। ਪਹਿਲੋਂ ਤਾਂ ਇਹ ਸ਼ੱਕ ਕੀਤਾ ਜਾਂਦਾ ਸੀ ਕਿ ਮਹਾਰਾਸ਼ਟਰ ਦਾ ਨਾਮਦੇਵ ਤੇ ਪੰਜਾਬ ਦਾ ਨਾਮਦੇਵ ਦੋ ਵੱਖੋਂ ਵੱਖਰੇ ਭਗਤ ਸਨ। ਪਰੰਤੂ ਉਸ ਦੇ ਅਸਲੀ ਮਰਹੱਟੀ ਅਭੰਗਾਂ ਤੇ ਗੁਰੂ ਗ੍ਰੰਥ ਸਾਹਿਬ ਵਿਚ ਦਰਜ ਕੀਤੇ ਸ਼ਬਦਾਂ ਦਾ ਮੁਕਾਬਲਾ ਕੀਤਾ ਗਿਆ ਤਾਂ ਦੋਹਾਂ ਵਿਚ ਬਿਆਲਾਤ, ਮੁਹਾਵਰਿਆਂ, ਅਲੰਕਾਰਾਂ ਅਤੇ ਸੰਕੇਤਾਂ ਦੀ ਏਕਤਾ ਪਾਈ ਗਈ। ਨਾਲੇ ਫ਼ਿਆਨੇਸ਼ਵਰ ਦੇ ਸਮਾਧੀ ਲੈਣ ਮਗਰੋਂ 54 ਸਾਲ ਨਾਮਦੇਵ ਜੀ ਜੀਵਤ ਰਹੇ। ਮਰਾਠੀ ਲਿਖਾਰੀਆਂ ਦੀ ਲਿਖਤਾਂ ਵਿਚ ਉਨ੍ਹਾਂ ਦਾ ਕੋਈ ਜ਼ਿਕਰ ਨਹੀਂ,

ਨਾਮਦੇਵ ਜੀ ਵਰਗਾ ਕਵੀ ਤੇ ਉਪਦੇਸ਼ਕ ਇਤਨੇ ਸਾਲ ਕਿਸ ਤਰ੍ਹਾਂ ਗੁੱਝਾ ਰਹਿ ਸਕਦਾ ਸੀ। ਡਾਕਟਰ ਬ. ਮ. ਮੁੰਡੀ ਨੇ ਆਪਣੇ ਨਿਬੰਧ ਵਿਚ ਨਾਮਦੇਵ ਜੀ ਦੇ ਇਕ ਅਭੰਗ ਦਾ ਹਵਾਲਾ ਦਿੱਤਾ ਹੈ। ਜਿਸ ਵਿਚ ਉਹ ਆਖਦਾ ਹੈ ਮੈਂ ਆਪਣੇ ਅੰਤਲੇ ਦਿਨਾਂ ਵਿਚ ਇਕ ਦੂਰ ਸਥਿਤ ਅਜਨਬੀ ਦੇਸ਼ ਵਿਚ ਹਾਂ, ਮੈਂ ਤੇਰੇ ਚਰਨਾਂ ਵਿਚ ਆਇਆ ਹਾਂ, ਹੇ ਪ੍ਰਭੂ ! ਗੋਦਾ ਅਤੇ ਦਿਥਾ ਦੇ ਅਭੰਗਾਂ ਵਿਚ ਸਪੱਸ਼ਟ ਸੰਕੇਤ ਹੈ ਕਿ ਨਾਮਦੇਵ ਪੰਧਾਰਪੁਰ ਛੱਡ ਗਿਆ ਹੈ ਅਤੇ ਸਾਨੂੰ ਯਤੀਮ ਕਰ ਗਿਆ ਹੈ।

ਨਾਮਦੇਵ ਨੇ ਸੰਨ 1350 ਈਸਵੀ ਵਿਚ ਸਮਾਧੀ ਲਾਈ। ਉਨ੍ਹਾਂ ਦੇ ਦੇਹੁਰਾ ਘੁੱਮਨ ਜ਼ਿਲ੍ਹਾ ਗੁਰਦਾਸਪੁਰ ਵਿਚ ਮੌਜੂਦ ਹੈ।



## ਨਾਮਦੇਵ ਜੀ ਦੇ ਧਾਰਮਿਕ ਸਿਧਾਂਤ

ਗੁਰੂ ਗ੍ਰੰਥ ਸਾਹਿਬ ਵਿਚ ਦਰਜ ਕੀਤੇ ਨਾਮਦੇਵ ਜੀ ਦੇ ਸ਼ਬਦਾਂ ਦਾ ਪਾਠ ਕਰੀਏ ਤਾਂ ਉਨ੍ਹਾਂ ਦੀ ਬਾਣੀ ਵਿਚ ਪ੍ਰਸਪਰ ਵਿਰੋਧ ਨਜ਼ਰ ਪੈਂਦਾ ਹੈ। ਕੁਝ ਸ਼ਬਦਾਂ ਵਿਚ ਉਹ ਪ੍ਰਗਟ ਤੌਰ ਪੁਰ ਮੂਰਤੀ ਪੂਜ ਦਿਸਦੇ ਹਨ। ਪਰ ਫਿਰ ਉਹ ਮੂਰਤੀਆਂ ਦੀ ਪੂਜਾ ਦੇ ਸਾਫ਼ ਤੌਰ ਪੁਰ ਵਿਰੋਧੀ ਹਨ।

ਰਾਗ ਮਾਲੀ ਗਉੜਾ ਬਾਣੀ ਭਗਤ ਨਾਮਦੇਵ ਜੀ ਦੀ ਵਿਚ ਇਹ ਸ਼ਬਦ ਆਉਂਦੇ ਹਨ :

ਧੰਨਿ ਧੰਨਿ ਓ ਰਾਮ ਬੇਨੁ ਬਾਜੈ। ਮਧੁਰ ਮਧੁਰ ਧੁਨਿ ਅਨਹਤ  
ਗਾਜੈ ॥ ੧ ॥ ਰਹਾਉ ॥ ਧਨਿ ਧਨਿ ਮੇਘਾ ਰੋਮਾਵਲੀ। ਧਨਿ ਧਨਿ  
ਕ੍ਰਿਸਨ ਓਡੈ ਕਾਂਬਲੀ ॥ ੧ ॥ ਧਨਿ ਧਨਿ ਤੂ ਮਾਤਾ ਦੇਵਕੀ ॥  
ਜਿਹ ਗ੍ਰਿਹ ਰਮਈਆ ਕਵਲਾਪਤੀ ॥ ੨ ॥ ਧਨਿ ਧਨਿ ਬਨਖੰਡ  
ਬਿਦੂਬਨਾ। ਜਹ ਖੇਲੈ ਸ੍ਰੀ ਨਾਰਾਇਨਾ ॥ ੩ ॥ ਬੇਨੁ ਬਜਾਵੈ  
ਗੋਧਨੁ ਚਰੈ। ਨਾਮੇ ਕਾ ਸੁਆਮੀ ਆਨੰਦ ਕਰ ॥ ੪ ॥ ੧ ॥

[ਮਾਲੀ ਗਉੜਾ]

ਪੁਨ :

ਮੇਰੇ ਬਾਪ ਮਾਧਉ ਤੂ ਧਨੁ ਕੇਸੋ ਸਾਵਲੀਓ ਬੀਠਲਾਇ  
॥ ੧ ॥ ਰਹਾਉ ॥ ਕਰਧਰੇ ਚਕ੍ਰ ਬੈਕੁੰਠ ਤੇ ਆਏ ਗਜ ਹਸਤੀ ਕੇ  
ਪ੍ਰਾਨ ਉਧਾਰੀਅਲੇ। ਦੂਹਸਾਸਨ ਕੀ ਸਭਾ ਦੋਪਤੀ ਅੰਬਰ ਲੇਤ  
ਉਧਾਰੀਅਲੇ ॥ ੧ ॥ ਗੋਤਮ ਨਾਰਿ ਅਹਲਿਆ ਤਾਰੀ ਪਾਹਨ  
ਕੇਤਕ ਤਾਰੀਅਲੇ ॥ ਐਸਾ ਅਧਮੁ ਅਜਾਤਿ ਨਾਮੁਦੇਉ ਤਉ  
ਸਰਨਾਗਤਿ ਆਈਅਲੇ ॥ ੨ ॥ ੨ ॥

[ਮਾਲੀ ਗਉੜਾ]

ਜਿਨ੍ਹਾਂ ਵਿਚ ਕ੍ਰਿਸ਼ਨ ਜੀ ਦੀ ਸਾਫ਼ ਉਸਤਤੀ ਕੀਤੀ ਗਈ ਹੈ ਤੇ ਇਹ ਮੰਨਿਆ ਹੈ ਜੋ ਈਸ਼ਵਰ ਦੇ ਹੱਥ ਵਿਚ ਗਦਾ ਸੰਖ ਆਦਿ ਸ਼ਸਤ੍ਰ ਹਨ ਤੇ ਉਹਦੀ ਮੂਰਤੀ ਹੈ।

ਇਸੇ ਖਿਆਲ ਨੂੰ ਭੈਰਉ ਵਿਚ ਜੋ ਸ਼ਬਦ :

“ਸੁਲਤਾਨ ਪੂਛੈ ਸੁਨ ਬੇ ਨਾਮਾ”

[ਭੈਰਉ ॥ ੧੦ ॥]

ਤੇ ਆਰੰਭ ਹੁੰਦਾ ਹੈ ਉਹ ਪ੍ਰਗਟ ਕਰਦਾ ਹੈ ਜੋ ਮੋਈ ਹੋਈ ਗਉ ਨੂੰ ਜਿਵਾਣ ਲਈ ਵਿਸ਼ਨੂੰ ਮਹਾਰਾਜ ਗਰੁਤ ਪਰ ਚੜ੍ਹ ਕੇ ਆਏ ।

ਇਹਦੇ ਵਿਚ ਜ਼ਰਾ ਸੰਦੇਹ ਨਹੀਂ ਕਿ ਇਹ ਸਭ ਉੱਪਰ ਲਿਖੇ ਸ਼ਬਦ ਨਾਮਦੇਵ ਜੀ ਦੀ ਬਾਣੀ ਵਿਚ ਹਨ ਤੇ ਇਨ੍ਹਾਂ ਦਾ ਅਰਥ ਭੀ ਮੈਂ ਉਹੋ ਹੀ ਮੰਨ ਲੈਂਦਾ ਹਾਂ ਜੋ ਸਾਫ਼ ਪ੍ਰਗਟ ਹੈ ਪਰ ਮੈਂ ਹੇਠ ਲਿਖੇ ਸ਼ਬਦ ਭੀ ਨਾਮਦੇਵ ਜੀ ਦੀ ਹੀ ਬਾਣੀ ਦੇ ਪੇਸ਼ ਕਰਦਾ ਹਾਂ :

(੧) ਸਤਿਗੁਰ ਮਿਲੈ ਤ ਸਹਸਾ ਜਾਈ ।

ਕਿਸੁ ਹਉ ਪੂਜਉ ਦੂਜਾ ਨਦਰਿ ਨ ਆਈ ॥ ੩ ॥

ਏਕੈ ਪਾਬਰ ਕੀਜੇ ਭਾਉ ।

ਦੂਜੇ ਪਾਬਰ ਧਰੀਐ ਪਾਉ ।

ਜੇ ਓਹੁ ਦੇਉ ਤ ਓਹੁ ਭੀ ਦੇਵਾ ।

ਕਹਿ ਨਾਮਦੇਉ ਹਮ ਹਰਿ ਕੀ ਸੇਵਾ ॥ ੪ ॥

[ਗੁਜਰੀ ॥ ੧ ॥]

(੨) ਆਜੁ ਨਾਮੇ ਬੀਠਲੁ ਦੇਖਿਆ ਮੂਰਖ ਕੋ ਸਮਝਾਉਰੇ ॥ ੧ ॥ ਰਹਾਉ ॥

ਪਾਂਡੇ ਤੁਮਰੀ ਗਾਇਤ੍ਰੀ ਲੋਧੇ ਕਾ ਖੇਤੁ ਖਾਤੀ ਥੀ ॥ ਲੈਕਰਿ

ਠੰਗਾ ਟੰਗਰੀ ਤੋਰੀ ਲਾਂਗਤ ਲਾਂਗਤ ਜਾਤੀ ਥੀ ॥ ੧ ॥

ਪਾਂਡੇ ਤੁਮਰਾ ਮਹਾਦੇਅ ਧਉਲੇ ਬਲਦ ਚੜ੍ਹਿਆ ਆਵਤ

ਦੇਖਿਆ ਥਾ । ਮੋਦੀ ਕੇ ਘਰ ਖਾਣਾ ਪਾਕਾ ਵਾਕਾ ਲੜਕਾ

ਮਾਰਿਆ ਥਾ ॥ ੨ ॥ ਪਾਂਡੇ ਤੁਮਰਾ ਰਾਮਚੰਦੁ ਸੋ ਭੀ ਆਵਤ

ਦੇਖਿਆ ਥਾ । ਰਾਵਨ ਸੇਤੀ ਸਰਬਰ ਹੋਈ ਘਰ ਕੀ ਜੋਇ

ਗਵਾਈ ਥੀ ॥ ੩ ॥ ਹਿੰਦੂ ਅੰਨਾ ਤੁਰਕੂ ਕਾਣਾ । ਦੁਹਾਂ ਤੇ

ਗਿਆਨੀ ਸਿਆਣਾ । ਹਿੰਦੂ ਪੂਜੇ ਦੇਹੁਰਾ ਮੁਸਲਮਾਣੁ

ਮਸੀਤਿ । ਨਾਮੇ ਸੋਈ ਸੇਵਿਆ ਜਹ ਦੇਹੁਰਾ ਨ ਮਸੀਤ ॥ ੪ ॥ ੭ ॥

[ਬਿਲਾਵਲ ਗੋਂਡ ॥ ੪ ॥ ੪ ॥ ੭ ॥]

ਜੋ ਨਾਮਦੇਵ ਦੇਹੁਰੇ ਵਿਚੋਂ ਕੱਢੇ ਜਾਣ ਪੁਰ ਰੁਦਨ ਕਰਦਾ ਸੀ ਆਪਣੇ ਮੂੰਹੋਂ ਕਹਿੰਦਾ ਹੈ "ਨਾਮੇ ਸੋਈ ਸੇਵਿਆ ਜਹ ਦੇਹੁਰਾ ਨ ਮਸੀਤਿ" । ਜਦੋਂ ਸਾਖਿਆਤ ਬੀਠਲੁ ਦੇਖ ਲਿਆ ਤਾਂ ਅਵਤਾਰਾਂ ਤੇ ਦੇਵਤਿਆਂ ਦੇ ਉਪਾਸ਼ਕਾਂ ਨੂੰ ਆਪ ਮੂਰਖ ਕਹਿ ਕੇ ਸਮਝਾਉਂਦੇ ਹਨ, ਕੀ ਇਹ ਪਿਛਲੇ ਸ਼ਬਦ ਸਾਫ਼ ਨਹੀਂ ਦੱਸਦੇ ਕਿ ਨਾਮਦੇਵ ਜੀ ਨਾ ਮੂਰਤੀ ਦੇ ਪੂਜਕ ਸਨ ਨਾ ਅਵਤਾਰਾਂ ਦੇ ਉਪਾਸ਼ਕ ?

ਪਰ ਇਥੇ ਇਕ ਹੋਰ ਸੰਸਾ ਇਹ ਆ ਪੈਂਦਾ ਹੈ ਫਿਰ ਪਹਿਲੇ ਸਭ ਸ਼ਬਦਾਂ ਦਾ ਕੀ ਭਾਵ ਹੋਇਆ, ਤੇ ਉਹ ਸ਼ਬਦ ਕਿਉਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਚੜ੍ਹਾਏ ਗਏ ? ਕੀ ਬਾਣੀ ਪੁਰ ਪ੍ਰਸਪਰ ਵਿਰੋਧ ਦਾ ਦੂਸ਼ਣ ਠੀਕ ਨਹੀਂ ?



ਇਹ ਸਾਰੇ ਪੁਸ਼ਨ ਆਪੇ ਹੀ ਗੱਲ ਹੋ ਜਾਣਗੇ ਜੇ ਅਸੀਂ ਨਾਮਦੇਵ ਜੀ ਦੇ ਜੀਵਨ ਜ਼ਰਿਫ਼ ਨੂੰ ਪੜ੍ਹ ਲਈਏ। ਠਾਕਰਾਂ ਨੂੰ ਦੁੱਧ ਪਿਆਉਣ ਵਾਲੀ ਜੋ ਸਾਖੀ ਹੈ ਉਹ ਉਦੋਂ ਹੋਈ ਜਾਪਦੀ ਹੈ ਜਦੋਂ ਨਾਮਦੇਵ ਜੀ ਬਹੁਤ ਇਆਣੇ ਸਨ, ਉਨ੍ਹਾਂ ਨੂੰ ਇਹ ਭੀ ਪਤਾ ਨਹੀਂ ਸੀ ਜੁ ਠਾਕੁਰ ਦੁੱਧ ਪੀਂਦੇ ਨਹੀਂ ਹੁੰਦੇ, ਐਵੇਂ ਸਮਝ ਲਈਦਾ ਹੈ ਕਿ ਉਹ ਪੀ ਚੁੱਕੇ ਹਨ। ਨਾਲ ਹੀ ਮਲੂਮ ਹੁੰਦਾ ਹੈ ਕਿ ਅਜੇ ਉਹ ਪੂਜਾ ਦੇ ਯੋਗ ਵੀ ਨਹੀਂ ਸਨ। ਪਿਤਾ (ਜਾਂ ਜ਼ਿਕੁਰ ਬਾਜਿਆਂ ਲਿਖਿਆ ਹੈ, ਨਾਨੇ) ਦੇ ਕਿਤੇ ਬਾਹਰ ਜਾਣ ਪੁਰ ਇਹ ਸੇਵਾ ਉਹਨਾਂ ਦੇ ਸਪੁਰਦ ਹੋਈ ਸੀ, ਪਰ ਨਾਮਦੇਵ ਜੀ ਨੂੰ ਬਾਲਪਨ ਵਿਚ ਠਾਕੁਰਾਂ ਨੂੰ ਭੋਗ ਲਾਉਂਦੇ ਜਾਂ ਉਸ ਤੋਂ ਪਿੱਛੋਂ ਜਵਾਨੀ ਵਿਚ ਬੀਠੁਲ ਦੀ ਪੂਜਾ ਲਈ ਦੇਹੁਰੇ ਵਿਚ ਜਾਂਦੇ ਪੜ੍ਹ ਕੇ ਇਹ ਸਿੱਟਾ ਕੱਢਣਾ ਕਿ ਉਹ ਮੂਰਤੀ ਪੂਜਕ ਸਨ, ਉੱਕੀ ਭੁੱਲ ਹੈ। ਮੁਹੰਮਦ ਸਾਹਿਬ ਜਿਨ੍ਹਾਂ ਤੋਂ ਵਧ ਕੇ ਮੂਰਤੀਆਂ ਦੇ ਵਿਰੁੱਧ ਸ਼ਾਇਦ ਹੀ ਕੋਈ ਹੋਇਆ ਹੋਵੇ ਚਾਲ੍ਹੀ ਵਰ੍ਹੇ ਦੀ ਉਮਰ ਤਕ ਕੀ ਕਰਦੇ ਰਹੇ? ਜੇ ਪੈਗੰਬਰ ਸਾਹਿਬ ਦੇ ਬਚਪਨ ਦੇ ਹਾਲ ਲੈ ਕੇ ਕੋਈ ਉਨ੍ਹਾਂ ਨੂੰ ਬੁੱਤ ਪੂਜ ਆਖੇ ਤਾਂ ਉਹ ਕਿੰਨਾ ਕੁ ਸਿਆਣਾ ਹੈ? ਇੱਕੁਰ ਹੀ ਨਾਮਦੇਵ ਜੀ ਬਾਲਪਨ ਵਿਚ ਇਹ ਕੰਮ ਕਰਦੇ ਰਹੇ, ਪਰ ਜਦੋਂ ਵਿਸ਼ੇਸ਼ਾ ਜੀ ਤੋਂ ਉਪਦੇਸ਼ ਮਿਲਿਆ ਆਪ ਨੇ ਬੁੱਤਾਂ ਤੇ ਅਵਤਾਰਾਂ ਦੀ ਪੂਜਾ ਤੋਂ ਮੂੰਹ ਮੋੜ ਕੇ ਨਿਰਾਕਾਰ ਸਰਬ ਵਿਆਪੀ ਵਿਚ ਮਨ ਲਾਇਆ ਤੇ ਉਸੇ ਦੇ ਸਿਮਰਨ ਤੋਂ ਪਰਮ ਪਦ ਨੂੰ ਪ੍ਰਾਪਤ ਹੋਏ। ਇਹ ਗੱਲ ਉਨ੍ਹਾਂ ਦੇ ਆਪਣੇ ਸ਼ਬਦਾਂ ਤੋਂ ਹੀ ਪ੍ਰਗਟ ਹੁੰਦੀ ਹੈ।

ਭੈਰਉ ਰਾਗ ਵਿਚ ਜੋ ਨਾਮਦੇਵ ਜੀ ਦਾ ਅੰਤਲਾ ਸ਼ਬਦ ਹੈ ਉਹਦੇ ਵਿਚ ਉਹ ਗੁਰੂ ਦੀ ਉਸਤਤ ਕਰਦੇ ਹਨ, ਤੇ ਦੱਸਦੇ ਹਨ ਕਿ ਕਿੱਕੁਰ ਉਸ ਤੋਂ ਸਾਨੂੰ ਲਾਭ ਹੋਇਆ? ਆਪ ਫਰਮਾਉਂਦੇ ਹਨ, ਹੁਣ :

ਬੇਦ ਪੁਰਾਨ ਸਾਸਤ੍ਰ ਆਨੰਤਾ ਗੀਤ ਕਬਿਤ ਨ ਗਾਂਵਉਗੋ ।

ਅਖੰਡ ਮੰਡਲ ਨਿਰੰਕਾਰ ਮਹਿ ਅਨਹਦ ਬੇਨੁ ਬਜਾਵਉਗੋ ॥ ੧ ॥ ੨ ॥

[ਰਾਮਕਲੀ ਨਾਮ ਦੇਉ ਜੀ]

ਮੁੜ ਪ੍ਰਭਾਤੀ ਦੇ ਦੂਜੇ ਸ਼ਬਦ ਵਿਚ ਬਚਨ ਹੈ :

ਆਦਿ ਜੁਗਾਦਿ ਜੁਗਾਦਿ ਜੁਗੋ ਜੁਗੁ ਤਾਕਾ ਅੰਤ ਨਾ ਜਾਨਿਆ ।

ਸਰਬ ਨਿਰੰਤਰਿ ਰਾਮ ਰਹਿਆ ਰਵਿ ਐਸਾ ਰੂਪੁ ਬਖਾਨਿਆ ॥ ੧ ॥

ਗੋਬਿੰਦ ਗਾਜੈ ਸਬਦੁ ਬਾਜੈ । ਆਨੰਦ ਰੂਪੀ ਮੇਰੇ ਰਾਮਈਆ ॥ ੧ ॥

॥ ਰਹਾਉ ॥

ਰਾਗ ਗੁਜਰੀ ਘਰੁ ੧ ਦੂਜੇ ਸ਼ਬਦ ਵਿਚ ਸਾਫ਼ ਦੱਸਦੇ ਹਨ । ਜੋ ਅਸੀਂ ਨਿਰੰਕਾਰ ਦੇ ਉਪਾਸ਼ਕ ਹਾਂ :

ਮਲੈ ਨ ਲਾਛੈ ਪਰਮਲੀਓ ਬੈਠੋ ਰੀ ਆਈ । ਆਵਤ ਕਿਨੈ

ਨ ਪੇਖਿਓ ਕਵਨੈ ਜਾਣ ਰੀਬਾਈ ॥ ੧ ॥ ਕਉਣੁ ਕਹੈ ਕਿਨਿ

ਬੂਝੀਐ ਰਮਈਆ ਆਕੁਲੁ ਰੀ ਬਾਈ ॥ ੧ ॥ ਰਹਾਉ ॥

ਜਿਉ ਆਕਾਸੈ ਪੰਖੀਅਲੋ ਖੋਜੁ ਨਿਰਖਿਓ ਨਾ ਜਾਈ । ਜਿਉ  
ਜਲ ਮਾਝੈ ਮਾਛਲੋ ਮਾਰਗੁ ਪੇਖਣੋ ਨ ਜਾਈ ॥ ੨ ॥ ਜਿਉ  
ਅਕਾਸੈ ਘੜੁਅਲੋ ਮ੍ਰਿਗੁ ਤ੍ਰਿਸਨਾ ਭਰਿਆ । ਨਾਮੇ ਚੇ ਸੁਆਮੀ  
ਬੀਠਲੋ ਜਿਨਿ ਤੀਨੈ ਜਰਿਆ ॥ ੩ ॥

ਆਸਾ ਬਾਣੀ ਦੇ ਪਹਿਲੇ ਸ਼ਬਦ ਵਿਚ ਮੁੜ ਇਸੇ ਵਿਸ਼ੇ ਨੂੰ ਲਿਆ ਹੈ :

ਏਕ ਅਨੇਕ ਬਿਆਪਕ ਪੂਰਕ ਜਤ ਦੇਖਉ ਤਤ ਸੋਈ ।  
ਮਾਇਆ ਚਿਤ੍ਰ ਬਚਿਤ੍ਰ ਬਿਮੋਹਿਤ ਬਿਰਲਾ ਬੂਝੈ ਕੋਈ ॥ ੧ ॥  
ਸਭੁ ਗੋਬਿੰਦ ਹੈ ਸਭੁ ਗੋਬਿੰਦ ਹੈ ਗੋਬਿੰਦ ਬਿਨੁ ਨਹੀਂ ਕੋਈ ।  
ਸੂਤ ਏਕੁ ਮਣਿ ਸਤ ਸਹੰਸ ਜੈਸੇ ਓਤਿ ਪੋਤਿ ਪ੍ਰਭੁ ਸੋਈ  
॥ ੧ ॥ ਰਹਾਉ ॥ ਜਲ ਤਰੰਗ ਅਰ ਫੇਨ ਬੁਦਬੁਦਾ ਜਲ ਤੇ  
ਭਿੰਨ ਨ ਹੋਈ । ਇਹ ਪਰਪੰਚੁ ਪਾਰਬ੍ਰਹਮ ਕੀ ਲੀਲਾ ਬਿਚਰਤ  
ਆਨ ਨ ਹੋਈ ॥ ੨ ॥ ਮਿਥਿਆ ਭਰਮੁ ਅਹੁ ਸੁਪਨ ਮਨੋਰਥ  
ਸਤਿ ਪਦਾਰਥੁ ਜਾਨਿਆ । ਸੁਕ੍ਰਿਤ ਮਨਸਾ ਗੁਰ ਉਪਦੇਸੀ  
ਜਾਗਤ ਹੀ ਮਨੁ ਮਾਨਿਆ ॥ ੩ ॥ ਕਹਤ ਨਾਮਦੇਉ ਹਰਿ ਕੀ  
ਰਚਨਾ ਦੇਖਹੁ ਰਿਦੈ ਬੀਚਾਰੀ । ਘਟ ਘਟ ਅੰਤਰਿ ਸਰਬ  
ਨਿਰੰਤਰਿ ਕੇਵਲ ਏਕ ਮੁਰਾਰੀ ॥ ੪ ॥

ਇਸ ਹਾਲਤ ਵਿਚ ਪੁੱਜ ਕੇ ਜਦੋਂ ਆਪ ਨੂੰ ਕਿਹਾ ਗਿਆ ਜੋ ਆਪ ਧੂਪ,  
ਦੀਪ ਆਦਿ ਲੈ ਕੇ ਠਾਕਰ ਜੀ ਦੀ ਪੂਜਾ ਕਿਉਂ ਨਹੀਂ ਕਰਦੇ ? ਤਾਂ ਆਪ ਨੇ ਰਾਗ  
ਆਸਾ ਵਿਚ ਉੱਤਰ ਦਿੱਤਾ :

ਆਨੀ ਲੇ ਕੁੰਭ ਭਰਾਈ ਲੇ ਊਦਕ ਠਾਕੁਰ ਕਉ ਇਸਨਾਨ  
ਕਰਉ । ਬਇਆਲੀਸ ਲਖ ਜੀ ਜਲ ਮਹਿ ਹੋਤੇ ਬੀਠਲੁ ਭੈਲਾ  
ਕਾਇ ਕਰਉ ॥ ੧ ॥ ਜਤ੍ਰ ਜਾਉ ਤਤ ਬੀਠਲੁ ਭੈਲਾ ।  
ਮਹਾ ਅਨੰਦ ਕਰੇ ਸਦਕੇਲਾ ॥ ੧ ॥ ਰਹਾਉ ॥ ਆਨੀ ਲੇ  
ਫੂਲ ਪਰੋਈ ਲੇ ਮਾਲਾ ਠਾਕੁਰ ਕੀ ਹਉ ਪੂਜ ਕਰਉ । ਪਹਿਲੇ  
ਬਾਸੁ ਲਈ ਹੈ ਭਵਰੇ ਬੀਠਲੁ ਭੈਲਾ ਕਾਇ ਕਰਉ ॥ ੨ ॥  
ਆਨੀ ਲੇ ਦੂਧੁ ਰੀਧਾਈ ਲੇ ਖੀਰੇ ਠਾਕੁਰ ਕਉ ਨੈਵੇਦੁ  
ਕਰਉ । ਪਹਿਲੇ ਦੂਧੁ ਬਿਟਾਰਿਓ ਬਛਰੇ ਬੀਠਲੁ ਭੈਲਾ ਕਾਇ  
ਕਰਉ ॥ ੩ ॥ ਬੀਝੈ ਬੀਠਲੁ ॥ ਊਝੈ ਬੀਠਲੁ ਬੀਠਲੁ ਬਿਨੁ  
ਸੰਸਾਰ ਨਹੀਂ । ਥਾਨ ਬਨੰਤਰਿ ਨਾਮਾ ਪ੍ਰਣਵੈ ਪੂਰਿ ਰਹਿਓ ਤੁ  
ਸਰਬ ਮਹੀ ॥ ੪ ॥

ਸਗੋਂ ਇਹ ਵਿਸ਼ਵਾਸ 'ਜੋ ਨਿਰੰਕਾਰ ਆਤਮ ਰੂਪ ਹੈ' ਇਹ ਆਪ ਦਾ ਇੰਨਾ  
ਪੱਕਾ ਹੋਇਆ ਜੋ ਆਪ ਲਾਡ ਵਿਚ ਆ ਕੇ ਅਕਾਲ ਪੁਰਖ ਨਾਲ ਸ਼ਰਤ ਲਾਣ

ਪੁਰ ਤਿਆਰ ਹਨ। ਆਪ ਕਹਿੰਦੇ ਹਨ ਹੁਣ ਮੈਂ ਅਸਲੀਅਤ ਲੱਭ ਲਈ ਹੈ, ਹੁਣ ਗੁੱਝਾ ਕੁਝ ਨਹੀਂ :

ਬਦਹੁ ਕੀ ਨ ਹੋਡ ਮਾਧਉ ਮੋਸਿਉ। ਠਾਕੁਰ ਤੇ ਜਨੁ ਜਨੁ  
ਤੇ ਠਾਕੁਰ ਖੇਲ ਪਰਿਉ ਹੈ ਤੋਸਿਉ ॥੨॥ ਰਹਾਉ ॥ ਆਪਨ  
ਦੇਉ ਦੇਹੁਰਾ ਆਪਨ ਆਪ ਲਗਾਵੈ ਪੂਜਾ। ਜਲ ਤੇ ਤਰੰਗ  
ਤਰੰਗ ਤੇ ਹੈ ਜਲੁ ਕਥਨ ਸੁਨਨ ਕਉ ਦੂਜਾ ॥ ੧ ॥ ਆਪਹਿ  
ਗਾਵੈ ਆਪਹਿ ਨਾਚੈ ਆਪ ਬਜਾਵੈ ਤੂਰਾ। ਭਗਤ ਨਾਮਦੇਉ  
ਤੂੰ ਮੇਰੇ ਠਾਕੁਰ ਜਨੁ ਉਰਾ ਤੂੰ ਪੂਰਾ ॥ ੨ ॥

[ਸਾਰੰਗ]

ਬਾਕੀ ਰਿਹਾ ਇਹ ਕਿ ਉਹਨਾਂ ਕ੍ਰਿਸ਼ਨ ਜੀ ਦੀ ਉਸਤਤ ਕੀਤੀ ਹੈ। ਇਹਦਾ ਉੱਤਰ ਇਹ ਹੈ ਕਿ ਕਿਸ ਰੂਪ ਵਿਚ? ਉਹਨਾਂ ਤਾਂ :

ਆਉ ਕਲੇਂਦਰ ਕੇਸਵਾ। ਕਰਿ ਅਬਦਾਲੀ ਭੇਸਵਾ ॥ ੧ ॥  
ਰਹਾਉ ॥ ਜਿਨਿ ਆਕਾਸ ਕੁਲਹ ਸਿਰਿ ਕੀਨੀ ਕਉਸੈ ਸਪਤ  
ਪਯਾਲਾ। ਚਮਰ ਪੋਸ ਕਾ ਮੰਦਰੁ ਤੇਰਾ ਇਹ ਬਿਧਿ ਬਨੇ  
ਗੁਪਾਲਾ ॥ ੧ ॥ ਛਪਨ ਕੋਟਿ ਕਾ ਪੇਹਨੁ ਤੇਰਾ ਸੋਲਹ ਸਹਸ  
ਇਜਾਰਾ। ਭਾਰ ਅਠਾਰਹ ਮੁਦਗਰੁ ਤੇਰਾ ਸਹਨਕ ਸਭ  
ਸੰਸਾਰਾ ॥ ੨ ॥ ਦੇਹੀ ਮਹਜਿਦਿ ਮਨੁਮਉਲਾਨਾ ਸਹਜ  
ਨਿਵਾਜ ਗੁਜਾਰੈ ॥ ਬੀਬੀ ਕਉਲਾ ਸਉ ਕਾਇਨੁ ਤੇਰਾ  
ਨਿਰੰਕਾਰ ਆਕਾਰੈ ॥ ੩ ॥ ਭਗਤਿ ਕਰਤ ਮੇਰੇ ਤਾਲ ਛਿਨਾਏ  
ਕਿਹ ਪਹਿ ਕਰਿਉ ਪੁਕਾਰਾ। ਨਾਮੇ ਕਾ ਸੁਆਮੀ ਅੰਤਰਜਾਮੀ  
ਫਿਰੇ ਸਗਲ ਬੇਦੇਸਵਾ ॥ ੪ ॥

(ਭੈਰਉ ਬਾਣੀ ਘਰੁ ੨)

ਵਿਚ ਇਕ ਮੁਸਲਮਾਨ ਫਕੀਰ ਦੀ ਭੀ ਈਸ਼ਵਰ ਰੂਪ ਕਰਕੇ ਉਸਤਤ ਕੀਤੀ ਹੈ।

ਫਿਰ :

ਹਲੇਯਾਰਾਂ ਹਲੇਯਾਰਾਂ ਖੁਸਿ ਖਬਰੀ। ਬਲਿ ਬਲਿ ਜਾਂਉ ਹਉ  
ਬਲਿ ਬਲਿ ਜਾਂਉ। ਨੀਕੀ ਤੇਰੀ ਬਿਗਾਰੀ ਆਲੈ ਤੇਰਾ ਨਾਉ  
॥੧॥ ਰਹਾਉ ॥ ਕੁਜਾ ਆਮਦ ਕੁਜਾ ਰਫਤੀ ਕੁਜਾ ਮੇਰਵੀ।  
ਦੁਾਰਕਾ ਨਗਰੀ ਰਾਸਿ ਬੁਗੋਈ ॥ ੧ ॥ ਖੁਬੁ ਤੇਰੀ ਪਗਰੀ  
ਮੀਠੇ ਤੇਰੇ ਬੋਲ। ਦੁਾਰਿਕਾ ਨਗਰੀ ਕਾਹੇ ਕੇ ਮਗੋਲ। ਚੰਦਾਂ  
ਹੰਜਾਰ ਆਲਮ ਏਕਲ ਖਾਨਾਂ। ਹਮ ਚਿਨੀ ਪਾਤਿਸਾਹ  
ਸਾਂਵਲੇ ਬਰਨਾ ॥ ੩ ॥ ਅਸਪਤਿ ਗਜਪਤਿ ਨਰਹ ਨਰਿੰਦ।  
ਨਾਮੇ ਕੇ ਸੁਆਮੀ ਮੀਰ ਮੁਕੰਦ ॥ ੪ ॥

[ਤਿਲੰਗ]



ਵਿਚ ਮੁਗਲ ਦੀ ਈਸ਼ਵਰ ਰੂਪ ਕਹਿ ਕੇ ਉਸਤਤ ਕੀਤੀ ਹੈ। ਕੀ ਇਹਦਾ ਭਾਵ ਇਹ ਸਮਝੀਏ ਜੋ ਕਲੰਦਰ ਤੇ ਮੁਗਲ ਨੂੰ ਨਿਰੰਕਾਰ ਸਮਝਦੇ ਸੇ? ਨਹੀਂ, ਇਹ ਭੁੱਲ ਹੈ। ਉਹ ਚੌਥੀ ਅਵਸਥਾ ਵਿਚ ਪੁੱਜੇ ਹੋਏ ਸਭ ਵਿਚ ਨਿਰੰਕਾਰ ਦੇਖਦੇ ਸਨ ਤੇ ਉਸ ਨਿਰੰਕਾਰ ਦੀ ਉਸਤਤ ਕਰਦੇ ਸਨ। ਮਾਲੀ ਗਉੜਾ ਦੇ ਜਿਸ ਸ਼ਬਦ ਵਿਚ ਸ੍ਰੀ ਕ੍ਰਿਸ਼ਨ ਜੀ ਦੀ ਉਸਤਤ ਹੈ ਉਸ ਦੇ ਹੇਠਾਂ ਹੀ ਜਿਹੜਾ ਸ਼ਬਦ ਹੈ ਉਸ ਦੇ ਵਿਚ ਸਾਰੇ ਅਵਤਾਰਾਂ ਦੀ ਉਸਤਤ ਹੈ ਤੇ ਤੀਜੇ ਸ਼ਬਦ ਵਿਚ ਮਾਨੋਂ ਵਾਦੀਆਂ ਦੀਆਂ ਸੰਕਾਂ ਦਾ ਆਪ ਹੀ ਉੱਤਰ ਦਿੰਦੇ ਹੋਏ ਨਾਮ ਦੇਉ ਜੀ ਬਚਨ ਕਰਦੇ ਹਨ :

ਸਭੈ ਘਟ ਰਾਮੁ ਬੋਲੈ ਰਾਮਾ ਬੋਲੈ । ਰਾਮ ਬਿਨਾ ਕੋ ਬੋਲੈ ਰੇ  
॥ ੧ ॥ ਰਹਾਉ ॥ ਏਕਲ ਮਾਟੀ ਕੁੰਚਰ ਚੀਟੀ ਭਾਜਨ ਹੈ  
ਬਹੁਨਾਨਾ ਰੇ । ਅਸਥਾਵਰ ਜੰਗਮ ਕੀਟ ਪਤੰਗਮ ਘਟਿ ਘਟਿ  
ਰਾਮੁ ਸਮਾਨਾ ਰੇ ॥ ੧ ॥ ਏਕਲ ਚਿੰਤਾ ਰਾਖ ਅਨੰਤਾ ਅਉਰ  
ਭਜਹੁ ਸਭ ਆਸਾ ਰੇ । ਪ੍ਰਣਵੈ ਨਾਮਾ ਭਾਏ ਨਿਹਕਾਮਾ ਕੋ  
ਠਾਕੁਰੁ ਕੋਦਾਸਾ ਰੇ ॥ ੨ ॥

ਜੁ ਕੁਝ ਅਸਾਂ ਲਿਖਿਆ ਹੈ ਉਸ ਨੂੰ ਪੜ੍ਹ ਕੇ ਪਾਠਕ ਜਨਾਂ ਦਾ ਸੰਸਾ ਨਿਵਰਿਤ ਹੋ ਗਿਆ ਹੋਵੇਗਾ ਤੇ ਇਹ ਸਮਝ, ਆ ਗਈ ਹੋਵੇਗੀ ਕਿ ਨਾਮ ਦੇਵ ਜੀ ਸਰਬ ਵਿਆਪਕ ਨਿਰੰਕਾਰ ਨੂੰ ਪੂਜਦੇ ਸਨ।

ਪਰ ਇਥੇ ਇਕ ਹੋਰ ਸੰਕਾ ਉਠ ਖੜੋਂਦੀ ਹੈ। ਮੰਨ ਲਿਆ ਜੋ ਨਾਮਦੇਵ ਜੀ ਨੇ ਅੰਤਲੀ ਆਯੂ ਵਿਚ ਬੁਤ ਨਹੀਂ ਪੂਜੇ, ਪਰ ਠਾਕਰਾਂ ਨੇ ਦੁੱਧ ਕਿੱਕੁਰ ਪੀ ਲਿਆ? ਤੇ ਉਨ੍ਹਾਂ ਨੇ ਮੱਈ ਗਊ ਕਿੱਕੁਰ ਜਿਵਾ ਲਈ? ਇਹ ਗੱਲਾਂ ਅੰਕਲ ਅੰਦਰ ਨਹੀਂ ਆਉਂਦੀਆਂ। ਜੇ ਕਦੀ ਮੰਨ ਭੀ ਲਈਏ ਜੋ ਕਰਾਮਾਤ ਠੀਕ ਹੈ ਤਾਂ ਭੀ ਜਦ ਤਕ ਉਹ ਨਿਰਾਕਾਰ ਦੇ ਉਪਾਸ਼ਕ ਨਹੀਂ ਸਨ ਬਣੇ ਇਹ ਤਾਕਤਾਂ ਉਨ੍ਹਾਂ ਨੂੰ ਕਿੱਥੋਂ ਲੱਭੀਆਂ? ਨਾਲ ਹੀ ਕੀ ਗੁਰੂ ਜੀ ਉਨ੍ਹਾਂ ਦੀ ਪਹਿਲੀ ਬਾਣੀ ਛੱਡ ਨਹੀਂ ਸਨ ਸਕਦੇ? ਉਨ੍ਹਾਂ ਦੀ ਮਰਹੱਟੀ ਬੋਲੀ ਵਿਚ ਜਿੰਨੀ ਬਾਣੀ ਹੈ, ਤੇ ਜਿਨ੍ਹਾਂ ਨੂੰ “ਅਭੰਗ” ਕਹਿੰਦੇ ਹਨ ਉਹ ਭੀ ਤਾਂ ਸਾਰੀ ਛੱਡ ਦਿੱਤੀ ਹੈ।

ਤੁਰਦਿਆਂ ਹੀ ਮੈਂ ਇਹ ਦੱਸ ਦਿਆਂ ਕਿ ਭਾਵੇਂ ਮੈਂ ਕਦੀ ਕਰਾਮਾਤ ਵੇਖੀ ਨਹੀਂ, ਪਰ ਮੇਰੇ ਕੋਲ ਕੋਈ ਅਜਿਹੀ ਦਲੀਲ ਨਹੀਂ ਜਿਸ ਦਵਾਰਾ ਮੈਂ ਇਨ੍ਹਾਂ ਦਾ ਹੋਣਾ ਅਸੰਭਵ ਸਿੱਧ ਕਰ ਸਕਾਂ। ਨਾਲੇ ਜਦੋਂ ਅਸੀਂ ਜ਼ਰਾ ਗਹੁ ਨਾਲ ਵੇਖਦੇ ਹਾਂ ਤਾਂ ਇੰਨਾ ਰੌਲਾ ਰਹਿੰਦਾ ਭੀ ਨਹੀਂ ਜਿੰਨਾ ਪਹਿਲੋਂ ਦਿਸਦਾ ਹੈ। ਸਾਡੇ ਦੇਸ਼ ਵਿਚ ਕਰਾਮਾਤ ਨੂੰ ਉਹ ਦਰਜਾ ਨਹੀਂ ਦਿੱਤਾ ਗਿਆ ਜੋ ਮੁਸਲਮਾਨ ਜਾਂ ਈਸਾਈ ਮਤ ਵਿਚ ਦਿੱਤਾ ਗਿਆ ਹੈ। ਮੁਸਲਮਾਨ, ਯਹੂਦੀ ਤੇ ਈਸਾਈ ਤਾਂ ਕਰਾਮਾਤਾਂ ਨੂੰ ਖਾਸ ਖਾਸ ਮਨੁੱਖਾਂ ਨੂੰ ਰੱਬ ਦੀ ਖਾਸ ਮਿਹਰ ਨਾਲ ਲੱਭੀਆਂ ਹੋਈਆਂ ਤਾਕਤਾਂ ਮੰਨਦੇ ਹਨ, ਤੇ ਕਹਿੰਦੇ ਹਨ ਜੋ ਇਹ ਤਾਕਤਾਂ ਉਨ੍ਹਾਂ ਨੂੰ ਇਸ ਲਈ ਦਿੱਤੀਆਂ ਗਈਆਂ ਕਿ ਉਹ ਲੋਕਾਂ ਦੇ ਸਾਹਮਣੇ ਇਹ ਨਿਸ਼ਾਨੀਆਂ ਪੇਸ਼ ਕਰਕੇ ਆਪਣੇ ਪੈਗੰਬਰ ਹੋਣ ਦਾ

ਸਬੂਤ ਦੇ ਸਕਣ, ਪਰ ਇਹਦੇ ਉਲਟ ਸਾਡੇ ਦੇਸ਼ ਵਾਸੀ ਇਹ ਮੰਨਦੇ ਆਏ ਹਨ ਕਿ ਇਹ ਤਾਕਤਾਂ ਹਰ ਇਕ ਪੁਰਸ਼ ਵਿਚ ਹਨ। ਜੋ ਪੁਰਸ਼ ਭੀ ਖਾਸ ਖਾਸ ਯੋਗ ਦੇ ਤਰੀਕਿਆਂ ਤੇ ਚਲਦਾ ਹੈ ਉਸ ਨੂੰ ਇਹ ਸਿੱਧੀਆਂ ਲੱਭ ਪੈਂਦੀਆਂ ਹਨ; ਤੇ ਨਾਲ ਇਹ ਭੀ ਦਸਿਆ ਗਿਆ ਹੈ ਕਿ ਜੋ ਪੁਰਸ਼ ਨਿਰਾ ਸਿਧੀਆਂ ਵਿਚ ਫਸ ਜਾਂਦਾ ਹੈ ਉਹ ਪਰਮਪਦ ਨੂੰ ਪ੍ਰਾਪਤ ਨਹੀਂ ਕਰ ਸਕਦਾ।

ਨਾਮ ਦੇਵ ਜੀ ਤੋਂ ਜੋ ਕਰਾਮਾਤਾਂ ਹੋਈਆਂ ਦੱਸੀਆਂ ਜਾਂਦੀਆਂ ਹਨ ਉਹ ਵਿਸ਼ੇਸ਼ ਕਰਕੇ ਤਿੰਨ ਹਨ :

(1) ਠਾਕੁਰ ਜੀ ਦਾ ਦੁੱਧ ਪੀਣਾ। (2) ਦੇਹੁਰੇ ਦਾ ਫਿਰਨਾ। (3) ਮੋਈ ਗਊ ਦਾ ਜਿਵਾਉਣਾ।

ਪਹਿਲਾਂ ਤਾਂ ਇਹ ਵੇਖੀਏ ਕਿ ਆਇਆ ਨਾਮਦੇਵ ਜੀ ਨੇ ਲਲਕਾਰ ਕੇ ਇਹ ਆਖਿਆ ਸੀ, “ਆਓ ! ਮੈਂ ਕਰਾਮਾਤਾਂ ਵਿਖਾਂਦਾ ਹਾਂ” ? ਨਹੀਂ, ਕਦੀ ਭੀ ਨਹੀਂ। ਪਹਿਲੀ ਕਰਾਮਾਤ ਵੇਲੇ ਤਾਂ ਉਨ੍ਹਾਂ ਨੂੰ ਇਹ ਪਤਾ ਹੀ ਨਹੀਂ ਸੀ ਕਿ ਠਾਕੁਰ ਦੁੱਧ ਪੀਂਦੇ ਹਨ ਕਿ ਨਹੀਂ। ਦੂਜਾ ਉਸ ਵੇਲੇ ਉਹ ਕਿਸੇ ਦੇ ਸਾਹਮਣੇ ਨਹੀਂ ਸਨ ਜਿਸ ਨੂੰ ਕਰਾਮਾਤ ਵਿਖਾਂਦੇ। ਦੁੱਧ ਕਿਹਨੇ ਪੀਤਾ ? ਇਸ ਪ੍ਰਸ਼ਨ ਦਾ ਉੱਤਰ ਭੀ ਸਵਾਦੀ ਹੈ। ਇਹ ਸਾਫ਼ ਸਾਬਤ ਹੈ ਕਿ ਮੂਰਤੀ ਨੇ ਦੁੱਧ ਨਹੀਂ ਪੀਤਾ। ਉਸ ਸ਼ਬਦ ਵਿਚ ਜਿਸ ਵਿਚ ਦੁੱਧ ਪਿਆਉਣ ਦਾ ਵਰਣਨ ਹੈ, ਅੰਤਲੀਆਂ ਤੁਕਾਂ ਇਹ ਹਨ :

“ਦੁਧੁ ਪੀਆਇ ਭਗਤੁ ਘਰਿ ਗਇਆ।

ਨਾਮੋ ਹਰਿ ਕਾ ਦਰਸਨੁ ਭਇਆ॥”

ਜਿਨ੍ਹਾਂ ਤੋਂ ਪਤਾ ਲਗਦਾ ਹੈ ਕਿ ਉਹ ਹਰੀ ਜਿਸ ਨੇ ਦੁੱਧ ਪੀਤਾ ਸੀ ਉਹ ਮੂਰਤੀ ਤੋਂ ਅੱਡ ਸੀ, ਨਹੀਂ ਤਾਂ ਮੂਰਤੀ ਦਾ ਦਰਸਨ ਰੋਜ਼ ਹੁੰਦਾ ਸੀ। “ਨਾਮੋ ਹਰਿ ਕਾ ਦਰਸਨੁ ਭਇਆ” ਦਾ ਕੀ ਭਾਵ ਹੋ ਸਕਦਾ ਹੈ ?

ਨਾਲ ਹੀ ਰਾਗ ਆਸਾ ਵਿਚ ਰਵਿਦਾਸ ਜੀ ਦਾ ਜ ਪੰਜਵਾਂ ਸ਼ਬਦ ਹੈ ਉਹਦੇ ਵਿਚ ਲਿਖਦੇ ਹਨ :

“ਨਿਮਤ ਨਾਮ ਦੇਉ ਦੁਧੁ ਪੀਆਇਆ”

ਜਿਸ ਦਾ ਅਰਥ ਹੈ—“ਬਹਾਨੇ ਨਾਲ ਨਾਮਦੇਉ ਤੋਂ ਦੁੱਧ ਪਿਆਇਆ” ਭਾਵ ਮੂਰਤੀ ਦਾ ਬਹਾਨਾ ਸੀ, ਦੁੱਧ ਅਸਲ ਤੁਸਾਂ ਪੀਤਾ ਸੀ। ਉਹ ਦੁੱਧ ਪੀਣ ਵਾਲਾ ਕੌਣ ਸੀ ? ਇਹ ਅੱਗੇ ਜਾ ਕੇ ਦੱਸਾਂਗੇ, ਹਾਲੀ ਅਸੀਂ ਇਹ ਜ਼ਿਕਰ ਕਰ ਰਹੇ ਹਾਂ ਕਿ ਨਾਮਦੇਵ ਜੀ ਨੇ ਕਰਾਮਾਤ ਦੱਸੀ ਕੋਈ ਨਹੀਂ, ਉਨ੍ਹਾਂ ਤੋਂ ਕਰਾਮਾਤ ਹੋ ਭਾਵੇਂ ਗਈ ਹੋਵੇ।

ਦੇਹੁਰੇ ਦੇ ਫਿਰਨ ਵੇਲੇ ਆਪ ਨੂੰ ਮਾਰ ਪਈ, ਆਪ ਰੁਦਨ ਕਰਨ ਲੱਗੇ ਤੇ ਦੇਹੁਰਾ ਫਿਰਿਆ। ਗਊ ਜਿਵਾਣ ਵੇਲੇ ਤਾਂ ਆਪ ਸਾਫ਼ ਕਹਿੰਦੇ ਹਨ :

“ਬਾਦਸਾਹ ਐਸੀ ਕਿਉ ਹੋਇ ॥ ਬਿਸਮਿਲ ਕੀਆ ਨਾ ਜੀਵੈ  
ਕੋਇ ॥ ਮੇਰਾ ਕੀਆ ਕਛੂ ਨ ਹੋਇ। ਕਰਿ ਹੈ ਰਾਮੁ ਹੋਇ ਹੈ  
ਸੋਇ।”

ਇਸ ਤੋਂ ਸਾਫ਼ ਸਿੱਧ ਹੈ ਕਿ ਲਲਕਾਰ ਕੇ ਉਨ੍ਹਾਂ ਕਦੀ ਭੀ ਨਹੀਂ ਕਿਹਾ ਜੁ ਅਸੀਂ ਕਰਾਮਾਤ ਵਿਖਾਉਂਦੇ ਹਾਂ।

ਇਕ ਹੋਰ ਗੱਲ ਭੀ ਯਾਦ ਰਖਣ ਜੋਗ ਹੈ। ਸਾਂਖ ਅਤੇ ਜੈਨ ਮਤ ਵਾਲੇ ਈਸ਼ਵਰ ਨੂੰ ਨਹੀਂ ਮੰਨਦੇ, ਪਰ ਕਰਾਮਾਤਾਂ ਨੂੰ ਮੰਨਦੇ ਹਨ, ਜਿਸ ਤੋਂ ਸਿੱਧ ਹੁੰਦਾ ਹੈ ਕਿ ਸਾਡੇ ਦੇਸ਼ ਵਿਚ ਸਿੱਧੀਆਂ ਦਾ ਨਿਰੰਕਾਰ ਨਾਲ ਓਨਾਂ ਸੰਬੰਧ ਨਹੀਂ ਸੀ ਮੰਨਿਆ ਜਾਂਦਾ, ਜਿੰਨਾਂ ਮੁਸਲਮਾਨ, ਯਹੂਦੀ ਜਾਂ ਈਸਾਈ ਮੰਨਦੇ ਹਨ।

ਇਹ ਕਰਾਮਾਤਾਂ ਕੀ ਹਨ ?

ਯੋਗ ਸ਼ਾਸਤ੍ਰ ਵਿਚ ਇਨ੍ਹਾਂ ਦੇ ਵਰਨ ਦਾ ਵੇਲਾ ਉਹ ਹੈ ਜਦੋਂ ਚਿੱਤ ਇਕਾਗਰ ਹੁੰਦਾ ਹੈ। ਇਹ ਕਰਾਮਾਤਾਂ ਚਿੱਤ ਦੀ ਇਕਾਗਰਤਾ ਦਾ ਫਲ ਹਨ ਤੇ ਆਪਣੇ ਅੰਦਰੋਂ ਹੀ ਇਹ ਤਾਕਤਾਂ ਉਪਜਦੀਆਂ ਹਨ। ਜੋ ਸੱਜਣ "ਮੈਸਮਰੇਜ਼ਮ" ਤੇ "ਹਿਪਨੋਟਿਜ਼ਮ" ਦਾ ਕੁਝ ਹਾਲ ਜਾਣਦੇ ਹਨ ਉਹ ਇਸ ਗੱਲੋਂ ਇਨਕਾਰ ਨਹੀਂ ਕਰ ਸਕਦੇ ਕਿ ਚਿਤ ਇਕਾਗਰਤਾ ਵਿਚ ਬਹੁਤ ਸ਼ਕਤੀਆਂ ਹਨ। ਇਹ ਸ਼ਕਤੀਆਂ ਕੀ ਕੀ ਤੇ ਕਿੱਥੋਂ ਤੋੜੀ ਹਨ ? ਇਹ ਸਾਧਨ ਦੁਆਰਾ ਹੀ ਪਤਾ ਲੱਗ ਸਕਦਾ ਹੈ। ਅਨੁਮਾਨ ਕਰ ਸਕੀਦਾ ਹੈ ਕਿ ਜਦ ਆਮ ਜੀਵ "ਹਿਪਨੋਟਿਜ਼ਮ" ਦੁਆਰਾ ਬੀਮਾਰੀਆਂ ਰਾਜ਼ੀ ਕਰ ਸਕਦੇ ਹਨ ਤੇ ਹੋਰ ਵਚਿੱਤ੍ਰ ਕੋਝਕ ਵਿਖਾ ਸਕਦੇ ਹਨ ਤਾਂ ਯਮ ਨਿਯਮ ਸਾਧ ਕੇ ਪੂਰਾ ਸਦਾਚਾਰ ਧਾਰਨ ਕੀਤੇ ਹੋਏ ਪੂਰੀ ਇਕਾਗਰਤਾ ਵਾਲੇ ਸੱਜਣ ਕੀ ਕੁਝ ਨਾ ਕਰ ਸਕਦੇ ਹੋਣਗੇ ? ਪੁਰਾਣੀਆਂ ਪੁਸਤਕਾਂ ਦਸਦੀਆਂ ਹਨ ਕਿ ਜੋਗੀ ਲਈ ਮੁਰਦੇ ਜੀਵਾਣਾ ਅਸੰਭਵ ਨਹੀਂ ਹੈ। ਦੇਹੁਰਾ ਫੇਰਨਾ ਉਹਦੇ ਖਬੇ ਹੱਥ ਦੀ ਖੇਡ ਹੈ।

ਪਰ ਇਥੇ ਇਕ ਹੋਰ ਐਕੜ ਆ ਪੈਂਦੀ ਹੈ। ਯੋਗੀ ਤਾਂ ਕਹਿੰਦੇ ਹਨ, ਮੈਂ ਕਰਦਾ ਹਾਂ, ਨਾਮ ਦੇਉ ਜੀ ਕਹਿੰਦੇ ਹਨ, "ਗਰੜ ਤੇ ਚੜੇ ਵਿਸ਼ਨੂੰ ਜੀ" ਇਹ ਕਰ ਰਹੇ ਹਨ। ਇਹਦਾ ਕੀ ਕਾਰਨ ਹੈ ? ਇਸ ਪ੍ਰਸ਼ਨ ਦਾ ਉੱਤਰ ਜ਼ਰਾ ਗਹੁ ਨਾਲ ਪੜ੍ਹੋ।

ਜਦੋਂ ਯੋਗ ਸ਼ਾਸਤ੍ਰ ਬਣਿਆ ਸੀ ਸਾਡੇ ਦੇਸ਼ ਵਿਚ ਮੂਰਤੀਪੂਜਾ ਤੇ ਅਵਤਾਰਾਂ ਦੀ ਪੂਜਾ ਅਜੇ ਚੱਲੀ ਨਹੀਂ ਸੀ, ਇਹ ਵਤੀਰੇ ਬੁੱਧ ਮਤ ਤੋਂ ਪਿਛੋਂ ਚਲੇ ਦਸੀਏ ਹਨ। ਉਸ ਤੋਂ ਪਹਿਲੋਂ ਸਾਧਨ ਦਾ ਆਮ ਤਰੀਕਾ ਇਹ ਸੀ ਜੋ ਲੋਕੀ ਯਮ ਨਿਯਮ ਤੇ ਆਸਨ ਸਾਧ ਕੇ ਪ੍ਰਾਣਾਯਾਮ ਕਰਦੇ ਸਨ, ਪ੍ਰਾਣਾਯਾਮ ਦੁਆਰਾ ਬਾਹਰਲੇ ਵਿਖੇਪਾਂ ਨੂੰ ਰੋਕ ਕੇ ਫਿਰ ਮਨ ਦੀਆਂ ਅੰਦਰਲੀਆਂ ਲਹਿਰਾਂ ਨੂੰ ਰੋਕਣ ਲਈ ਪ੍ਰਤਿਆਹਾਰ, ਧਾਰਣਾ, ਧਿਆਨ ਤੇ ਸਮਾਧੀ ਵਿਚ ਜਾਂਦੇ ਸਨ। ਪ੍ਰਤਿਆਹਾਰ ਵੇਲੇ ਉਹ ਨੱਕ ਦੀ ਘੋੜੀ ਦੇ ਅਗਲੇ ਸਿਰੇ, ਭਰਵਟਿਆਂ ਦੀ ਵਿਚਕਾਰਲੀ ਥਾਂ, ਦਿਲ ਵਿਚ ਦੇ ਪੁਲਾੜ ਜਾਂ ਇਹੋ ਜੇਹੀ ਕਿਸੇ ਹੋਰ ਥਾਂ ਲਿਵ ਲਾਂਦੇ ਸਨ, ਪਰ ਭਾਵ ਉਨ੍ਹਾਂ ਦਾ ਇਕਾਗਰਤਾ ਹੀ ਹੁੰਦਾ ਸੀ। ਪਤੰਜਲੀ ਜੀ ਇਥੋਂ ਤਕ ਲਿਖ ਗਏ ਹਨ ਕਿ ਕਿਸੇ ਪਿਆਰੀ ਚੀਜ਼ ਪੁਰ ਲਿਵ ਲਾਓ, ਕੋਈ ਐਥ ਨਹੀਂ।

ਜਦੋਂ ਮੂਰਤੀ ਪੂਜਾ ਤੁਰ ਪਈ ਤੇ ਪਿਛੋਂ ਭਗਤੀ ਦੁਆਰਾ ਇਕਾਗਰਤਾ ਕਰਨ



ਲੱਗੇ ਤਾਂ ਉਸ ਵੇਲੇ ਪ੍ਰਤਿਆਹਾਰ ਦੇ ਸਮੇਂ ਕਿਸੇ ਸੁੰਦਰ ਮੂਰਤੀ ਦਾ ਧਿਆਨ ਕੀਤਾ ਜਾਂਦਾ ਸੀ। ਨਾਮ ਦੇਉ ਜੀ ਦੀ ਇਹ ਮੂਰਤੀ ਬੀਠਲ ਦੀ ਮੂਰਤੀ ਸੀ। ਜਦੋਂ ਮਨ ਇਕਾਗਰ ਹੋਣਾ, ਬੀਠਲ ਜੀ ਸਾਖਿਆਤ ਹੋ ਜਾਣੇ। ਬੀਠਲ ਜੀ ਨਾਮੇ ਬਿਨਾ ਹੋਰ ਕਿਸੇ ਨੂੰ ਨਹੀਂ ਸਨ ਦਿਸਦੇ, ਉਹ ਉਹਦੇ ਮਨ ਦੀ ਹੀ ਖੋਲ ਸਨ। ਗਊ ਜਿਵਾਣ ਵੇਲੇ ਲੋਕ ਕੋਲ ਬਹੁਤ ਸਨ, ਪਰ ਗਰੁੜ ਤੇ ਚੜ੍ਹੇ ਹੋਏ ਮੁਰਾਰੀ ਦੇ ਦਰਸ਼ਨ ਕੇਵਲ ਨਾਮ ਹੀ ਨੂੰ ਹੋਏ, ਜੇ ਸਬੂਲ ਸਫੀਰ ਹੁੰਦਾ ਤਾਂ ਸਭ ਲੋਕ ਵੇਖਦੇ, ਉਹ ਕੇਵਲ ਨਾਮ ਦੇਉ ਜੀ ਦੇ ਮਨ ਦੀ ਹੀ ਖੋਡ ਸੀ, ਤੇ ਤਾਕਤ ਕਰਾਮਾਤ ਦੀ ਵੀ ਉਹਦੇ ਮਨ ਦੀ ਇਕਾਗਰਤਾ ਵਿਚ ਹੀ ਸੀ। ਦੁੱਧ ਵੀ ਇਸੇ ਬੀਠਲ ਨੇ ਹੀ ਪੀਤਾ ਸੀ, ਅਰਥਾਤ ਇਹ ਸਾਰੀ ਖੋਡ ਉਨ੍ਹਾਂ ਦੇ ਤਸਵੀਰ ਦੀ ਸੀ। ਨਾਲ ਹੀ ਜਿੱਕੁਰ ਮੈਂ ਉੱਪਰ ਲਿਖ ਆਇਆ ਹਾਂ ਕਰਾਮਾਤ ਦੇ ਸੱਚ ਝੂਠ ਹੋਣ ਨਾਲ ਸਿੱਖ ਮਤ ਤੇ ਕੁਝ ਅਸਰ ਨਹੀਂ ਪੈਂਦਾ, ਨਾਮ ਦੇਵ ਜੀ ਇਹ ਨਹੀਂ ਸਨ ਕਹਿੰਦੇ “ਮੈਂ ਕਰਾਮਾਤ ਵਿਖਾਂਦਾ ਹਾਂ, ਕਿਸ ਲਈ ਮੇਰੀ ਗੱਲ ਮੰਨੋਂ”, ਨਾ ਹੀ ਕਿਸੇ ਹੋਰ ਭਗਤ ਜਾਂ ਗੁਰੂ ਸਾਹਿਬਾਂ ਨੇ ਇਹ ਕਿਹਾ ਹੈ, ਇਸ ਲਈ ਇਸ ਤਾਕਤ ਨੂੰ ਮੰਨਣਾ ਜਾਂ ਨਾ ਮੰਨਣਾ ਕੋਈ ਸਿੱਖ ਧਰਮ ਧਾਰਨ ਕਰਨ ਲਈ ਜ਼ਰੂਰੀ ਅੰਗ ਨਹੀਂ। ਪਰ ਜਦ ਤਕ ਪਿਛਲੇ ਮਹਾਤਮਾ ਦੇ ਦੱਸੇ ਤਰੀਕਿਆਂ ਤੇ ਅਮਲ ਕਰਕੇ ਉਹਦਾ ਸੱਚ ਝੂਠ ਪਰਤਾ ਨਾ ਲਈਏ ਇਹ ਕਹਿ ਦੇਣਾ ਕਿ ਇਹ ਨਿਰੀਆਂ ਗੱਪਾਂ ਹਨ, ਅਕਲਮੰਦੀ ਤੋਂ ਖਾਲੀ ਹੈ।

ਗੁਰੂ ਸਾਹਿਬਾਂ ਨੇ ਇਹ ਪਹਿਲੀ ਅਵਸਥਾ ਦੇ ਸ਼ਬਦ ਕਿਉਂ ਦਿੱਤੇ? ਇਹਦਾ ਉੱਤਰ ਦੇਣ ਤੋਂ ਪਹਿਲੋਂ ਭੀ ਕਈ ਇਕ ਗੱਲਾਂ ਦਾ ਵਿਚਾਰ ਕਰਨਾ ਜ਼ਰੂਰੀ ਹੈ।

ਜੋਗ ਸਾਧਨਾਂ ਵਾਲੇ ਭੀ ਇਹ ਮੰਨਦੇ ਹਨ ਕਿ ਜਦ ਤੋੜੀ ਨਿਰਾਕਾਰ ਵਿਚ ਸਮਾਧੀ ਨਾ ਲੱਗੇ, ਮੁਕਤੀ ਨਹੀਂ। ਉਮਰ ਵੱਡੀ ਹੋ ਜਾਂਦੀ ਹੈ, ਕਰਾਮਾਤਾਂ ਆ ਜਾਂਦੀਆਂ ਹਨ, ਪਰ ਛੁਟਕਾਰਾ ਤਦੋਂ ਹੀ ਹੈ ਜਦੋਂ ਨਿਰਾਲੰਬ ਸਮਾਧੀ ਵਿਚ ਮਨ ਲੀਨ ਹੋਵੇ।

ਪੁਰਾਣੇ ਸਾਧਕ ਗਿਆਨ ਇੰਦਰੀਆਂ ਨੂੰ ਬਾਹਰਲੇ ਵਿਸ਼ਿਆਂ ਤੋਂ ਤੋੜਨ ਲਈ ਪ੍ਰਾਣਾਯਾਮ ਕਰਦੇ ਸਨ। “ਜਿਥੇ ਪ੍ਰਾਣ ਉਥੇ ਮਨ।” ਜਦ ਪ੍ਰਾਣ ਅੰਦਰ ਰੋਕ ਲਏ ਮਨ ਵੀ ਬਾਹਰ ਭੱਜਣੋਂ ਹਟ ਗਿਆ। ਫਿਰ ਕਿਸੇ ਖਾਸ ਚੀਜ਼ ਪੁਰ ਇਹਨੂੰ ਟਿਕਾਂਦੇ ਹਨ। ਜਦੋਂ ਭਗਤੀ ਦੀ ਸੰਪ੍ਰਦਾ ਚਲੀ, ਪ੍ਰਾਣਾਯਾਮ ਤੇ ਪ੍ਰਤਿਆਹਾਰ ਦਾ ਕੰਮ ਸੰਕੀਰਤਨ ਤੋਂ ਲੈਣ ਲੱਗੇ। ਮਨ ਨੂੰ ਇਕਾਗਰ ਕਰਨ ਦਾ ਇਹ ਤਰੀਕਾ ਸੌਖਾ ਹੈ ਤੇ ਇਹਦੇ ਵਿਚ ਲੋੜ ਨਹੀਂ ਜੋ ਤੁਸੀਂ ਜੰਗਲਾਂ ਵਿਚ ਜਾਓ। ਰਾਗ ਵਿਚ ਇਹ ਤਾਕਤ ਹੈ ਜੋ ਚਗੀ ਭੀੜ ਤੇ ਸ਼ੋਰ ਕਕਾਰੇ ਵਿਚ ਤੁਹਾਡਾ ਮਨ ਖਿੱਚ ਲਏ।

ਮਨ ਤਾਂ ਸੰਕੀਰਤਨ ਦੁਆਰਾ ਇਕਾਗਰ ਹੋ ਗਿਆ, ਹੁਣ ਧਿਆਨ ਕਿਸ ਤੇ ਟਿਕਾਣਾ? ਇਸ ਕੰਮ ਲਈ ਕਿਸੇ ਅਵਤਾਰ ਜਾਂ ਆਪਣੇ ਗੁਰੂ ਜਾਂ ਮੁਰਸ਼ਦ ਦੀ ਮੂਰਤ ਦਾ ਧਿਆਨ ਜ਼ਰੂਰੀ ਸਮਝਿਆ ਜਾਂਦਾ ਸੀ। ਜਦੋਂ ਇਹ ਪ੍ਰਪੱਕ ਹੋ ਜਾਵੇ ਮੁੜ ਨਿਰਾਲੰਬ ਸਮਾਧੀ ਲਾਂਦੇ ਸਨ।

ਗੁਰੂ ਜੀ ਦੱਸਦੇ ਹਨ ਜੋ ਇਸ ਵਿਚਕਾਰਲੇ ਕਰਮ ਦੀ ਵੀ ਲੋੜ ਨਹੀਂ। ਸਿਮਰਨ ਵਿਚ ਮਨ ਇਕਾਗਰ ਕਰੋ। ਧਿਆਨ ਤਾਂ ਜ਼ਰੂਰ ਕਿਸੇ ਸਥੂਲ ਚੀਜ਼ ਤੇ ਹੀ ਟਿਕਾ ਸਕੀਦਾ ਹੈ, ਪਰ ਸਿਮਰਨ ਗੁਣਾਂ ਦਾ ਹੁੰਦਾ ਹੈ ਤੇ ਗੁਣ ਸਦਾ ਸੂਖਮ ਅਕਾਰ ਰਹਿਤ ਹੁੰਦੇ ਹਨ। “ਨਿਰਭਉ” ਇਕ ਗੁਣ ਹੈ। ਇਹਦਾ ਅਕਾਰ ਕੋਈ ਨਹੀਂ, ਪਰ “ਨਿਰਭਉ” ਦਾ ਇਕਾਗਰ ਚਿੱਤ ਚਿੰਤਨ ਸਿਮਰਨ ਵਾਲੇ ਨੂੰ ਨਿਰਭਯਤਾ ਵਿਚ ਲੈ ਜਾਏਗਾ। ਇਸ ਲਈ ਗੁਰਾਂ ਨੇ ਕੀਰਤਨ ਤੇ ਸਿਮਰਨ ਤੇ ਹੀ ਜ਼ੋਰ ਦਿੱਤਾ, ਤਾਕਿ ਜੋ ਇਹ ਖਿਆਲ ਕੀਤਾ ਜਾਂਦਾ ਹੈ ਕਿ ਬਿਨਾ ਅਕਾਰ ਮੰਨੇ ਭਗਤੀ ਹੋ ਨਹੀਂ ਸਕਦੀ, ਜਾਂ ਸਮਾਧੀ ਲਈ ਜ਼ਰੂਰੀ ਹੈ ਜੋ ਕਿਸੇ ਅਕਾਰ ਦਾ ਧਿਆਨ ਕੀਤਾ ਜਾਵੇ, ਉਹਦੀ ਅਵੱਸ਼ਕਤਾ ਹਟ ਜਾਵੇ। ਭਾਵ ਇਹ ਨਿਰਾਕਾਰ ਨੂੰ ਭਗਤੀ ਦੁਆਰਾ ਸਾਖਿਆਤ ਕਰਨ ਦਾ ਪੂਰਾ ਪੂਰਾ ਗਿਆਨ ਗੁਰੂ ਨਾਨਕ ਨੇ ਦੱਸਿਆ। ਭਗਤ ਜੀ ਰਾਗ ਵਿਚ ਆਪ ਕਥਨ ਕਰਦੇ ਹਨ ਕਿ ਤੇਰੇ ਨਾਮ ਦਾ ਸਿਮਰਨ ਹੀ ਮੇਰਾ ਆਸਰਾ ਹੈ :

ਮੈਂ ਅੰਧੁਲੇ ਕੀ ਟੇਕ ਤੇਰਾ ਨਾਮੁ ਖੁੰਧਕਾਰਾ।

ਮੈਂ ਗਰੀਬ ਮੈਂ ਮਸਕੀਨ ਤੇਰਾ ਨਾਮੁ ਹੈ ਅਧਾਰਾ। ੧। ੨।

ਇਹ ਨਾਮਦੇਉ ਜੀ ਵੀ ਕਈ ਸਾਧਨਾਂ ਮਗਰੋਂ ਇਸੇ ਸਿੱਟੇ ਤੇ ਪੁੱਜੇ ਹਨ :

“ਨਾਮ ਦੇਇ ਸਿਮਰਨ ਕਰ ਜਾਨਾਂ।

ਜਗਜੀਵਨ ਸਿਉ ਜੀਉ ਸਮਾਨਾਂ॥”

[ਬਿਲਾਵਲ, ਨਾਮਦੇਵ ਜੀ]

ਅੱਗੇ ਗੋਂਡ ਰਾਗ ਵਿਚ ਜਿਤਨੇ ਸ਼ਬਦ ਦਿੱਤੇ ਹਨ ਨਾਮ ਸਿਮਰਨ ਤੋਂ ਸਭ ਤੋਂ ਉੱਤਮ ਕਰਮ ਦੱਸਦੇ ਹਨ। ਘਰ ਦੂਜਾ ਦਾ ਇਹ ਸ਼ਬਦ ਦਿੱਤਾ ਹੈ :

ਹਰਿ ਹਰਿ ਕਰਤ ਮਿਟੇ ਸਭਿ ਭਰਮਾ।

ਹਰਿ ਕੋ ਨਾਮੁ ਲੈ ਉਤਮ ਧਰਮਾ।

ਹਰਿ ਹਰਿ ਕਰਤ ਜਾਤਿ ਕੁਲ ਹਰੀ।

ਹੋ ਹਰਿ ਅੰਧੁਦੇ ਕੀ ਲਾਕਰੀ। ੧।

ਹਰਏ ਨਮਸਤੇ ਹਰਏ ਨਮਹ।

ਹਰਿ ਹਰਿ ਕਰਤ ਨਹੀਂ ਦੁਖੁ ਜਮਹ। ੧। ਰਹਾਉ।

ਇਹ ਹਰਨਾਮਸ, ਅਜਾਮਲ ਆਦਿ ਦੀਆਂ ਪੁਰਾਣਕ ਕਥਾਵਾਂ ਦੇ ਕੇ ਅੰਤਲੀ ਤੁਕ ਵਿਚ ਆਖਦੇ ਹਨ :

ਪ੍ਰਣਵੇ ਨਾਮਾ ਐਸੋ ਹਰੀ। ਜਾਸੁ ਜਪਤ ਭੈ ਅਪਦਾ ਟਰੀ। ੪। ੧੫।

ਹਨ ਜੋਗ ਦੁਆਰਾ ਰਾਜ ਜੋਗ ਵਿਚ ਪੁੱਜਣਾ ਜਾਂ ਮੂਰਤੀਆਂ ਦੁਆਰਾ ਧਿਆਨ ਪਕਾ ਕੇ ਫਿਰ ਨਿਰਾਕਾਰ ਵਿਚ ਜਾਣਾ ਇਹ ਪੁਰਾਣੇ ਦੱਸੇ ਰਾਹ ਹਨ, ਪਰ ਹਨ ਖ਼ਤਰਿਆਂ ਦੇ ਭਰੇ ਹੋਏ। ਕਈ ਹਨ ਯੋਗ ਤਕ ਹੀ ਰਹਿ ਗਏ। ਕਈ ਮੂਰਤੀ ਪੂਜ ਹੋ ਗਏ, ਇਸ ਲਈ ਕੀਰਤਨ ਤੇ ਸਿਮਰਨ ਦੁਆਰਾ ਸਿੱਧਾ ਪੁੱਜ ਪੈਣਾ ਡਾਢਾ ਸੌਖਾ ਤੇ ਨਿਰੋਲ ਰਸਤਾ ਹੈ। ਜੋ ਸਿੱਖ ਸੰਤੋਖ ਤੇ ਸੇਵਾ ਧਾਰ ਕੇ ਜਿਹੜੇ ਕਿ ਇਸ ਰਾਹ ਦੇ ਯਮ ਨਿਯਮ ਹਨ ਇਧਰ ਲਗੇਗਾ ਉਹਨੂੰ ਆਪੇ ਹੀ ਇਹਦੀ ਉੱਤਮਤਾ ਪ੍ਰਗਟ ਹੋ ਜਾਏਗੀ।

ਗੁਰੂ ਜੀ ਨੇ ਇਹ ਦੱਸਣ ਲਈ ਕਿ ਉਸ ਤਰੀਕੇ ਦੁਆਰਾ ਐਨੀ ਪਰਪੱਕਤਾ ਨੂੰ ਪੁੱਜਿਆ ਹੋਇਆ ਨਾਮਦੇਉ ਸਿਮਰਨ ਦੀ ਸ਼ਲਾਘਾ ਕਰਦਾ ਹੈ, ਉਨ੍ਹਾਂ ਦੀ ਪਹਿਲੀ ਅਵਸਥਾ ਦੀ ਸਿੱਧੀ ਦੇ ਸ਼ਬਦ ਵੀ ਦਿੱਤੇ ਹਨ, ਤਾਂ ਜੁ ਇਕ ਉਸ ਸੱਜਣ ਦੀ ਉਗਾਹੀ ਹੋ ਜਾਏ ਜਿਹਨੇ ਦੋਵੇਂ ਰਾਹ ਚੰਗੀ ਤਰਾਂ ਗਾਹੇ ਹਨ ।

ਭੂਮਿਕਾ ਲੰਮੀ ਤਾਂ ਬਹੁਤ ਹੋ ਗਈ ਹੈ, ਪਰ ਮੁਕਾਣ ਤੋਂ ਪਹਿਲੋਂ ਹਠ ਜੋਗ ਪੁਰ ਇਕ ਨੋਟ ਦੇਣਾ ਜ਼ਰੂਰੀ ਹੋਵੇਗਾ, ਕਿਉਂ ਜੁ ਇਹਦੇ ਬਿਨਾਂ ਹਠ ਜੋਗ ਵਾਲੇ ਸ਼ਬਦ ਚੰਗੀ ਤਰ੍ਹਾਂ ਸਮਝ ਨਹੀਂ ਪੈਣਗੇ ।

## ਨੋਟ

[ਇਹ ਨੋਟ ਹਠ ਜੋਗ ਪ੍ਰਦੀਪਕਾ ਦੇ ਆਧਾਰ ਤੇ ਲਿਖਿਆ ਗਿਆ ਹੈ]

ਗੰਗਾ, ਇਤਾ ਜਾਂ ਚੰਦ੍ਰਮਾ ਉਸ ਨਾੜੀ ਦਾ ਨਾਮ ਹੈ ਜੋ ਖੱਬੀ ਸੁਰ ਚਲਾਂਦੀ ਹੈ । ਜਮਨਾ, ਪਿੰਗਲਾ ਜਾਂ ਸੂਰਜ ਉਸ ਨਾੜੀ ਨੂੰ ਕਹਿੰਦੇ ਹਨ ਜਿਹਦੇ ਅਧਾਰ ਤੇ ਸੱਜੀ ਸੁਰ ਚਲਾਂਦੀ ਹੈ । ਸੁਖਮਨਾ ਨਾੜੀ ਦਾ ਇਕ ਸਿਰਾ ਤਾਂ ਮੂਲਾਧਾਰ ਚੱਕਰ ਵਿਚ ਹੈ ਤੇ ਦੂਜਾ ਬ੍ਰਹਮਰੰਧਰ ਜਾਂ ਦਸਮ ਦੁਆਰ ਵਿਚ ।

ਪ੍ਰਾਣਾਯਾਮ ਦਾ ਭਾਵ ਨਾੜੀਆਂ ਨੂੰ ਮਲ ਤੋਂ ਸਾਫ਼ ਕਰਕੇ ਸੁਖਮਨਾ ਵਿਚ ਪ੍ਰਾਣਾਂ ਨੂੰ ਲੈ ਜਾਣਾ ਹੈ !

ਦਸਮ ਦੁਆਰ ਤਕ ਜਾਂਦੇ ਹੋਏ ਪ੍ਰਾਣ ਛੇ ਚੱਕ੍ਰਾਂ ਵਿਚੋਂ ਲੰਘਦੇ ਹਨ :

੧. ਮੂਲਾਧਾਰ — ਗੁਦਾ ਤੇ ਲਿੰਗ ਦੇ ਵਿਚਕਾਰ

੨. ਸ੍ਵਾਦਿਸ਼ਕਾਨ — ਲਿੰਗ ਦੇ ਮੂਲ ਵਿਚ

੩. ਮਨਿਪੁਰ — ਧੁੰਨੀ ਕੋਲ

੪. ਅਨਾਹਤ — ਦਿਲ ਵਿਚ

੫. ਵਿਸ਼ੁੱਧਿ — ਗਲ ਵਿਚ, ਇਹਨੂੰ ਸੋਲਾ ਦਲ ਕਮਲ ਵੀ ਕਹਿੰਦੇ ਹਨ ।

੬. ਆਗਿਆ — ਭਰਵੱਟਿਆਂ ਦੇ ਵਿਚਕਾਰ ।

ਜੋਗੀ ਮੰਨਦੇ ਹਨ ਜੋ ਸਰੀਰ ਵਿਚ ਬਹੁਤਰ ਹਜ਼ਾਰ ਨਾੜੀਆਂ ਹਨ, ਪਰ ਕੰਮ ਦੀ ਸੁਖਮਨਾ ਹੀ ਹੈ । ਇਸ ਨਾੜੀ ਦਾ ਹੇਠਲਾ ਸਿਰਾ ਕੁੰਡਲਨੀ ਦੁਆਰਾ ਬੰਦ ਹੈ । ਇਹ ਕੁੰਡਲਨੀ ਸੱਪ ਵਾਂਗ ਕੁੰਡਲ ਮਾਰੇ ਹੋਏ ਇਕ ਨਾੜੀ ਹੈ, ਜਿਸ ਵਿਚ ਸੱਪ ਨੇ ਪੂਛ ਮੂੰਹ ਵਿਚ ਲਈ ਹੋਈ ਹੈ । ਪ੍ਰਾਣਾਂ ਨੂੰ ਰੋਕਣ ਦਾ ਪਹਿਲਾ ਕੰਮ ਇਸ ਸੁਖਮਨਾ ਦੇ ਹੇਠਲੇ ਸਿਰੇ ਨੂੰ ਖੋਲ੍ਹਣਾ ਹੈ ।

ਪ੍ਰਾਣਾਯਾਮ ਦੇ ਕਈ ਤਰੀਕੇ ਹਨ, ਸਭ ਵਿਚ ਇਹੋ ਹੀ ਕੀਤਾ ਜਾਂਦਾ ਹੈ ਜੋ ਇਕ ਸੁਰ ਦੁਆਰਾ ਸਾਹ ਲੈਣਾ, ਫਿਰ ਸਾਹ ਨੂੰ ਅੰਦਰ ਰੋਕਣਾ, ਫਿਰ ਦੂਜੀ ਸੁਰ ਦੁਆਰਾ ਬਾਹਰ ਕੱਢਣਾ । ਇਨ੍ਹਾਂ ਤਿੰਨਾਂ ਅਭਿਆਸਾਂ ਦਾ ਨਾਮ ਪੂਰਕਾ, ਕੁੰਭਕਾ ਤੇ ਰੇਚਕਾ ਹੈ । ਫਿਰ ਇਸ ਪਿਛਲੀ ਸੁਰ ਦੁਆਰਾ ਸਾਹ ਲੈਣਾ, ਪ੍ਰਾਣਾਂ ਨੂੰ ਅੰਦਰ ਰੋਕਣਾ ਤੇ ਫਿਰ ਪਹਿਲੀ ਸੁਰ ਦੁਆਰਾ ਕੱਢ ਦੇਣਾ । ਕਈ ਪ੍ਰਾਣਾਂ ਨੂੰ ਅੰਦਰ ਰੋਕਣ ਦੀ ਥਾਂ ਬਾਹਰ ਰੋਕਦੇ ਹਨ, ਅਰਥਾਤ ਸਾਹ ਬਾਹਰ ਕੱਢ ਕੇ ਫਿਰ ਕਿੰਨਾ ਚਿਰ ਸਾਹ ਨਹੀਂ ਲੈਂਦੇ ।



ਪ੍ਰਾਣਾਂ ਨੂੰ ਅੰਦਰ ਰੋਕਣ ਦੇ ਕਈ ਭੇਦ ਹਨ, ਮੈਂ ਉਨ੍ਹਾਂ ਦਾ ਹੀ ਵਰਣਨ ਕਰਦਾ ਹਾਂ ਜਿਨ੍ਹਾਂ ਵੱਲ ਇਸ਼ਾਰਾ ਬੈਠੀ ਜੀ ਤੇ ਕਬੀਰ ਜੀ ਦੇ ਸ਼ਬਦਾਂ ਵਿਚ ਹੈ।

ਗੁਦਾ ਨੂੰ ਗਿੱਟੇ ਨਾਲ ਰੋਕ ਕੇ ਉਹਨੂੰ ਸੁਕੇੜ ਲਵੋ, ਤੇ ਅਪਾਨ (ਅਰਥਾਤ ਹੇਠ ਆਉਂਦੇ ਪ੍ਰਾਣਾਂ) ਨੂੰ ਉੱਪਰ ਵੱਲ ਖਿੱਚੋ, ਇਹਦਾ ਨਾਮ ਮੂਲ ਬੰਧ ਹੈ।

ਉਪਰਲੇ ਪਾਸੇ ਖੇਚਰੀ ਮੁਦਰਾ ਦੁਆਰਾ ਰੋਕੋ ਪ੍ਰਾਣ ਰੋਕੋ। ਖੇਚਰੀ ਮੁਦਰਾ ਇੱਕੁਰ ਹੁੰਦੀ ਹੈ, ਜੀਭ ਨੂੰ ਉਲਟਾ ਕੇ ਸੰਘ ਵਿਚਦੀ ਜੋ ਉੱਪਰੋਂ ਆਵਦੀ ਮੋਰੀ ਹੈ ਉਹਨੂੰ ਬੰਦ ਕਰੋ ਤੇ ਧਿਆਨ ਭਰਵੱਟਿਆਂ ਦੇ ਵਿਚਕਾਰ ਰੱਖੋ। ਇੱਕੁਰ ਪ੍ਰਾਣ ਤੇ ਅਪ੍ਰਾਨ ਮਿਲ ਜਾਣਗੇ। ਜਿਸ ਮੇਲ ਕਰਕੇ ਸਰੀਰ ਵਿਚ ਬੜੀ ਗਰਮੀ ਪੈਦਾ ਹੋਵੇਗੀ, ਜਿਸ ਦੁਆਰਾ ਕੁੰਡਲਨੀ ਸੁਲਝ ਜਾਏਗੀ ਅਰਥਾਤ ਉਹਦਾ ਮੂੰਹ ਖੁਲ੍ਹ ਜਾਏਗਾ। ਪੁਛ ਉਹਦੇ ਮੂੰਹ ਵਿਚੋਂ ਨਿਕਲ ਜਾਏਗੀ, ਤੇ ਸੁਖਮਨਾ ਵਿਚ ਪ੍ਰਾਣ ਚਲੇ ਜਾਣਗੇ।

ਇਹ ਸੰਘ ਵਿਚਦੀ ਮੋਰੀ ਹੀ ਇੜਾ ਪਿੰਗਲਾ ਤੇ ਸੁਖਮਨਾ ਦੇ ਸੰਗਮ ਦਾ ਸਥਾਨ ਹੈ। ਸੁਖਮਨਾ ਦਾ 'ਪੱਛਮ ਦੁਆਰਾ' ਇਥੇ ਹੀ ਹੈ।

ਇਸ ਸੰਘ ਵਿਚਦੀ ਮੋਰੀ ਦੇ ਐਨ ਉੱਪਰ ਮਗਜ਼ ਦੇ ਥੱਲੇ ਚੰਦ੍ਰਮਾ ਹੈ। ਜਿਸ ਵਿਚੋਂ ਅੰਮ੍ਰਿਤ ਸਿੰਮਦਾ ਹੈ, ਪਰ ਇਹ ਅੰਮ੍ਰਿਤ ਸੰਘ ਥਾਣੀ ਮਿਹਦੇ ਵਿਚ ਪੁੱਜ ਜਾਂਦਾ ਹੈ, ਜਿਥੇ ਸੂਰਜ ਅਥਵਾ ਜਠਰਾਗਨ ਇਹਨੂੰ ਦਗਧ ਕਰ ਦੇਂਦੀ ਹੈ, ਪਰ ਜਦੋਂ ਜੋਗੀ ਜੀਭ ਨੂੰ ਉਲਟਾ ਕੇ ਮੋਰੀ ਬੰਦ ਕਰ ਦਿੰਦੇ ਹਨ ਤਾਂ ਅੰਮ੍ਰਿਤ ਹੇਠਾਂ ਨਹੀਂ ਜਾ ਸਕਦਾ ਤੇ ਉਨ੍ਹਾਂ ਦੇ ਸਰੀਰ ਨੂੰ ਪੁਸ਼ਟ ਕਰਦਾ ਹੈ।

ਪ੍ਰਾਣਾਯਾਮ ਨਾਲ ਕੇਵਲ ਗਿਆਨ ਇੰਦ੍ਰੀਆਂ ਦੁਆਰਾ ਜੋ ਬਾਹਲੇ ਵਿਖੇਪ ਪੈਂਦਾ ਹੈ ਉਹ ਰੁਕਦਾ ਹੈ, ਪਰ ਮਨ ਦੇ ਆਪਣੇ ਫੁਰਨੇ ਕਿੱਕਰ ਰੁਕਣ? ਉਸ ਲਈ ਨਾਦ ਲਯ ਨਾਮ ਸਾਧਨਾਂ ਹਨ ਜੋਗੀ ਦੱਸਦੇ ਹਨ।

ਇਹਦੇ ਚਾਰ ਦਰਜੇ ਹਨ :

੧. ਅਰੰਭ, ੨. ਘਟ, ੩. ਪਰਿਚਯ, ੪. ਨਿਸ਼ਪੱਤਿ।

ਜਦੋਂ ਪ੍ਰਾਣਾਯਾਮ ਦੁਆਰਾ ਜੋਗੀ ਪ੍ਰਾਣ ਰੋਕਦੇ ਅਨਾਹਤ ਚੱਕਰ ਤਕ ਪੁੱਜ ਜਾਂਦੇ ਹਨ ਤੇ ਉਥੇ ਹੁੰਦੀ ਬ੍ਰਹਮ ਗ੍ਰੰਥੀ ਨੂੰ ਚੀਰ ਕੇ ਅਗਾਹਾਂ ਤੁਰਦੇ ਹਨ ਤਾਂ ਨਾਦ ਦਾ ਆਰੰਭ ਹੁੰਦਾ ਹੈ, ਇਹ ਪਹਿਲਾ ਦਰਜਾ ਹੈ, ਇਥੇ ਗਹਿਣਿਆਂ ਦੀ ਮਿੱਠੀ ਮਿੱਠੀ ਛਣਕਾਰ ਵਾਂਗ ਆਵਾਜ਼ ਸੁਣੀਂਦੀ ਹੈ।

ਜਦੋਂ ਜੋਗੀ ਵਿਸੁੱਧੀ ਚੱਕਰ ਵਿਚ ਪੁੱਜ ਵਿਸ਼ਨੂੰ ਗ੍ਰੰਥੀ ਨੂੰ ਚੀਰ ਅਤੀ ਸੂਨਯ (ਅਰਥਾਤ ਸੰਘ ਵਿਚ ਦੇ ਪੁਲਾੜ) ਵਿਚ ਜਾਂਦਾ ਹੈ ਤਾਂ ਦੂਜਾ ਅਰਥਾਤ ਘਟ ਦਾ ਦਰਜਾ ਹਾਸਲ ਹੁੰਦਾ ਹੈ, ਇਹ ਸਥਾਨ ਮਾਇਆ ਰਹਿਤ ਹੈ, ਜਿਥੇ ਆਤਮਾ ਮਾਇਆ ਰਹਿਤ ਹੋ ਜਾਂਦਾ ਹੈ, ਤੇ ਭੇਰੀ ਦੀ ਆਵਾਜ਼ ਸੁਣੀਂਦੀ ਹੈ।

ਜਦੋਂ ਜੋਗੀ ਭਰਵੱਟਿਆਂ ਦੇ ਵਿਚਕਾਰ ਪੁੱਜਦਾ ਹੈ ਤਾਂ ਤੀਜਾ ਦਰਜਾ ਹਾਸਲ ਹੁੰਦਾ ਹੈ। ਮਰਦਲ (ਇਕ ਪਰਕਾਰ ਦੇ ਢੋਲ) ਦੀ ਆਵਾਜ਼ ਸੁਣੀਂਦੀ ਹੈ।

ਜਦੋਂ ਪ੍ਰਾਣ ਆਗਿਆ ਚੱਕਰ ਵਿਚਦੀ ਰੁਦ੍ਰ ਗ੍ਰੰਥੀ ਨੂੰ ਚੀਰ ਕੇ ਅਗਾਹਾਂ ਦੇਵ-ਸਥਾਨ

ਵਿਚ ਪੁੱਜਦੇ ਹਨ ਤਾਂ ਚੌਕਾ ਦਰਜਾ ਆ ਜਾਂਦਾ ਹੈ, ਤੇ ਵੀਣਾ ਦੀ ਆਵਾਜ਼ ਸੁਣੀਂਦੀ ਹੈ ।

ਨਾਦ ਕੇਵਲ ਮਨ ਰੂਪ ਹਿਰਨ ਨੂੰ ਪਕੜਨ ਲਈ ਹੈ, ਨਹੀਂ ਤਾਂ ਜੋ ਕੁਝ ਵੀ ਆਵਾਜ਼ ਦੀ ਸ਼ਕਲ ਵਿਚ ਸੁਣੀਂਦਾ ਹੈ ਉਹ ਮਾਇਆ ਦਾ ਰੂਪ ਹੈ । ਤੱਤ ਵਿਚ ਲੀਨ ਤਦੋਂ ਹੀ ਹੋਵੀਦਾ ਹੈ ਜਦੋਂ ਕੋਈ ਅਕਾਰ ਨਹੀਂ ਰਹਿੰਦਾ, ਉਹ ਪਰਮ ਪਦ ਹੈ ।

ਜਦੋਂ ਕਿਸੇ ਜੋਗ ਸੰਬੰਧੀ ਸ਼ਬਦ ਵਿਚ ਔਖ ਪ੍ਰਤੀਤ ਹੋਵੇ ਇਸ ਨੋਟ ਨੂੰ ਪੜ੍ਹਿਆਂ ਸੁਗਮਤਾ ਹੋ ਜਾਏਗੀ ।

ਲੁਧਿਆਣਾ

ਮਈ 1977

ਜੋਧ ਸਿੰਘ

ਭਾਗ ਤੀਜਾ  
ਬਾਣੀ ਤੇ ਟੀਕਾ  
ਚਾਗੁ ਗਉੜੀ ਚੇਤੀ ਬਾਣੀ ਨਾਮਦੇਉ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਦੇਵਾ ਪਾਹਨ ਤਾਰੀਅਲੇ । ਰਾਮ ਕਹਤ ਜਨ ਕਸ ਨ ਤਰੇ ॥ ੧ ॥ ਰਹਾਉ ॥  
ਤਾਰੀਲੇ ਗਨਿਕਾ ਬਿਨੁ ਰੂਪ ਕੁਬਿਜਾ ਬਿਆਧਿ ਅਜਾਮਲੁ ਤਾਰੀਅਲੇ ।  
ਚਰਨ ਬਧਿਕ ਜਨ ਤੇਉ ਮੁਕਤਿ ਭਏ । ਹਉ ਬਲਿ ਬਲਿ ਜਿਨ ਰਾਮ  
ਕਹੇ ॥ ੧ ॥

ਦਾਸੀ ਸੁਤ ਜਨੁ ਬਿਦਰੁ ਸੁਦਾਮਾ ਉਗ੍ਰਸੈਨ ਕਉ ਰਾਜ ਦੀਏ । ਜਪ ਹੀਨ  
ਤਪ ਹੀਨ ਕੁਲ ਹੀਨ ਕ੍ਰਮ ਹੀਨ ਨਾਮੇ ਕੇ ਸੁਆਮੀ ਤੇਉ ਤਰੇ ॥ ੨ ॥ ੧ ॥

ਤਾਰੀਅਲੇ = ਤਾਰ ਦਿੱਤੇ

ਪਾਹਨ = ਪੱਥਰ । ਕਹਿੰਦੇ ਹਨ, ਰਾਮਚੰਦ੍ਰ ਜੀ ਨੇ ਜਦ ਲੰਕਾ ਜਾਣ ਲਈ ਸਮੁੰਦਰ  
ਤੇ ਪੁਲ ਬੱਧਾ ਤਾਂ 'ਰਾਮ' ਨਾਮ ਲਿਖ ਪੱਥਰ ਸਮੁੰਦਰ ਵਿਚ ਛੱਡ ਦਿੱਤੇ,  
ਉਹ ਸਾਰੇ ਤਰਨ ਲੱਗ ਪਏ ।

ਗਨਿਕਾ = ਕੰਜਰੀ । ਪਿੰਗਲਾ ਨਾਮ ਕੰਜਰੀ ਜਿਹਦੀ ਲਿਵ ਤੋਤਾ ਪੜ੍ਹਾਂਦੇ ਪੜ੍ਹਾਂਦੇ  
ਰਾਮ ਨਾਮ ਲੱਗ ਗਈ ।

ਕੁਬਿਜਾ = ਕੰਸ ਦੀ ਗਾਂਧਣ । ਕ੍ਰਿਸ਼ਨ ਜੀ ਨੇ ਇਹਦਾ ਕੁੱਬ ਵੀ ਕੱਢ ਦਿੱਤਾ ਤੇ ਭਗਤੀ  
ਵੀ ਦਾਨ ਦਿੱਤੀ ।

ਬਿਆਧਿ = ਸ਼ਿਕਾਰੀ ।

ਅਜਾਮੁਲ = ਕਨੌਜ ਦਾ ਇਕ ਬ੍ਰਾਹਮਣ ਜੋ ਬੜਾ ਬਿਭਚਾਰੀ ਸੀ, ਅੰਤ ਸਮੇਂ ਇਸ  
ਪਾਪੀ ਨੇ ਆਪਣੇ ਪੁੱਤਰ ਨੂੰ ਨਾਰਾਇਣ ਨਾਰਾਇਣ ਕਰਕੇ ਬੁਲਾਇਆ, ਪੁੱਤਰ  
ਤੋਂ ਨਾਮ ਦੀ ਸੁਧ ਆ ਗਈ, ਮੁਕਤਿ ਹੋ ਗਿਆ ।

ਚਰਨ = ਸ਼ਿਕਾਰੀ ਜਿਹਨੇ ਕ੍ਰਿਸ਼ਨ ਜੀ ਦੇ ਚਰਨਾਂ ਵਿਚ ਬਾਣ ਮਾਰਿਆ ਸੀ ।

ਬਧਿਕ = ਲਿਖਿਆ ਹੈ ਉਹ ਵੀ ਮੁਕਤ ਹੋ ਗਿਆ ਸੀ ।

ਬਿਦਰੁ = ਪਾਂਡੋ ਤੇ ਧ੍ਰਿਤਰਾਸ਼ਟਰ ਦਾ ਭਰਾ ਗੋਲੀ ਵਿਚੋਂ ਸੀ, ਬੜਾ ਭਗਤ ਸੀ ਤੇ  
ਕ੍ਰਿਸ਼ਨ ਜੀ ਇਹਦੇ ਨਾਲ ਬਹੁਤ ਪਿਆਰ ਕਰਦੇ ਸਨ ।

ਸੁਦਾਮਾ = ਕ੍ਰਿਸ਼ਨ ਜੀ ਦਾ ਜਮਾਤੀ, ਇਨ੍ਹਾਂ ਨਾਲ ਕੱਠਾ ਪੜ੍ਹਦਾ ਰਹਿਆ, ਬੜਾ ਭਗਤ  
ਹੋਇਆ ਹੈ, ਬ੍ਰਾਹਮਣ ਸੀ ।



ਉਗ੍ਰਸੈਨ = ਕੰਸ ਦਾ ਪਿਉ । ਕੰਸ ਨੂੰ ਮਾਰ ਕੇ ਕ੍ਰਿਸ਼ਨ ਜੀ ਨੇ ਮੁੜ ਇਹਨੂੰ ਰਾਜ ਦਿੱਤਾ ।  
ਤਰੇ = ਤਾਰੇ ।

ਅਰਥ—(੧) ਹੇ ਦੇਵ ! (ਰਾਮ ਨਾਮ ਨੇ) ਪੱਥਰ ਤਾਰ ਦਿੱਤੇ, ਦਾਸ ਰਾਮ ਦਾ  
ਭਜਨ ਕਰਕੇ ਕਿੱਕਰ ਨਾ ਤਰਨ ? ਤੁਸਾਂ ਵੇਸਵਾ ਤਾਰ ਦਿੱਤੀ, ਕਸੂਹਣੀ ਕੁੱਥੀ,  
ਸ਼ਿਕਾਰੀ, ਅਜਾਮਲ ਸਭ ਤਾਰ ਦਿੱਤੇ, ਚਰਨਾਂ (ਵਿਚ ਬਾਣ ਮਾਰਨ ਵਾਲੇ) ਸ਼ਿਕਾਰੀ  
ਵੀ ਮੁਕਤ ਹੋ ਗਏ । ਮੈਂ ਬਲਿਹਾਰ ਹਾਂ ਉਨ੍ਹਾਂ ਦੇ ਜਿਨ੍ਹਾਂ 'ਰਾਮ' 'ਰਾਮ' ਆਖਿਆ ।

(੨) ਗੋਲੀ ਦਾ ਪੁੱਤ ਬਿਦਰ ਭਗਤ ਤੇ ਸੁਦਾਮਾ (ਤਰ ਗਏ), ਉਗ੍ਰਸੈਨ ਨੂੰ  
ਰਾਜ ਦੇ ਦਿੱਤਾ, ਨਾਮੇ ਦੇ ਸੁਆਮੀ ਨੇ ਜੋ ਲੋਕ ਜਪ ਤਪ, ਕੁਲ ਤੇ ਚੰਗੇ ਕਰਮ ਸਭ  
ਤੋਂ ਹੀਣੇ ਸਨ ਉਹ ਵੀ ਤਾਰ ਦਿੱਤੇ ।

ਆਸਾ ਬਾਣੀ ਸ੍ਰੀ ਨਾਮ ਦੇਉ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਏਕ ਅਨੇਕ ਬਿਆਪਕ ਪੂਰਕ ਜਤ ਦੇਖਉ ਤਤ ਸੋਈ । ਮਾਇਆ ਚਿਤ੍ਰ ਬਚਿਤ੍ਰ  
ਬਿਮੋਹਿਤ ਬਿਰਲਾ ਬੁਝੈ ਕੋਈ ॥ ੧ ॥ ਸਭ ਗੋਬਿੰਦੁ ਹੈ ਸਭ ਗੋਬਿੰਦੁ ਹੈ ਗੋਬਿੰਦੁ  
ਬਿਨੁ ਨਹੀਂ ਕੋਈ । ਸੂਤੁ ਏਕੁ ਮਣਿ ਸਤ ਸਹੰਸ ਜੈਸੇ ਓਤਿ ਪੋਤਿ ਪ੍ਰਭੁ  
ਸੋਇ ॥ ੧ ॥ ਰਹਾਉ ॥

ਜਲ ਤਰੰਗ ਅਰੁ ਫੇਨ ਬੁਦਬੁਦਾ ਜਲ ਤੇ ਭਿੰਨ ਨਾ ਹੋਈ । ਇਹੁ ਪਰਪੰਚੁ  
ਪਾਰਬ੍ਰਹਮ ਕੀ ਲੀਲਾ ਬਿਚਰਤ ਆਨ ਨ ਹੋਈ ॥ ੨ ॥

ਮਿਥਿਆ ਭਰਮੁ ਅਰੁ ਸੁਪਨ ਮਨੋਰਥ ਸਤਿ ਪਦਾਰਥੁ ਜਾਨਿਆ । ਸੁਕ੍ਰਿਤ  
ਮਨਸਾ ਗੁਰ ਉਪਦੇਸੀ ਜਾਗਤ ਹੀ ਮਨੁ ਮਾਨਿਆ ॥ ੩ ॥

ਕਹਤ ਨਾਮ ਦੇਉ ਹਰਿ ਕੀ ਰਚਨਾ ਦੇਖਹੁ ਰਿਦੈ ਬੀਚਾਰੀ । ਘਟ ਘਟ ਅੰਤਰਿ  
ਸਰਬ ਨਿਰੰਤਰਿ ਫੇਵਲ ਏਕ ਮੁਹਾਰੀ ॥ ੪ ॥ ੧ ॥

ਚਿਤ੍ਰ = ਤਸਵੀਰ, ਰੂਪ । ਬਚਿਤ੍ਰ = ਅਸਚਰਜ, ਬੜੇ ਸੁੰਦਰ । ਸੱਤ = ਸੌ ।  
ਸਹੰਸ = ਹਜ਼ਾਰ । ਫੇਨ ਬੁਦਬੁਦਾ = ਝੱਗ ਦਾ ਬੁਲਬੁਲਾ ।

ਬਿਚਰਤ = ਵਿਚਾਰ ਕਰਨ ਤੇ । ਸੁਕ੍ਰਿਤ ਮਨਸਾ = ਭਲੇ ਕਰਮਾਂ ਵਾਲੀ ਬੁੱਧ ।

ਅਰਥ—(੧) ਇਕ (ਨਿਰੰਕਾਰ) ਹੀ ਕਈ (ਘਟਾਂ) ਵਿਚ ਬਿਆਪ ਰਿਹਾ ਤੇ  
ਪੂਰਨ ਹੋ ਰਿਹਾ ਹੈ । ਜਿੱਧਰ ਦੇਖਦਾ ਹਾਂ ਉੱਧਰ ਉਹੀ ਹੈ । ਮਾਇਆ ਅਸਚਰਜ  
ਰੂਪ ਧਾਰੇ ਮੋਹ ਰਹੀ ਹੈ, ਵਿਰਲਾ ਹੀ ਕੋਈ (ਇਸ ਗੱਲ ਨੂੰ) ਜਾਣਦਾ ਹੈ । ਸਭ  
ਨਿਰੰਕਾਰ ਹੈ, ਸਭ ਨਿਰੰਕਾਰ ਹੈ, ਨਿਰੰਕਾਰ ਬਿਨਾ ਕੋਈ ਨਹੀਂ । ਜਿੱਕਰ (ਮਾਲਾ  
ਵਿਚ) ਸੈਂਕੜੇ ਤੇ ਹਜ਼ਾਰਾਂ ਮਣੀਆਂ ਹੁੰਦੀਆਂ ਹਨ, ਪਰ ਧਾਗਾ ਇਕੋ ਹੀ । ਇੱਕੁਰ  
ਤਾਣੇ ਪੋਟੇ ਵਤ ਉਹੀ ਨਿਰੰਕਾਰ ਹੈ ।

(੨) ਜਲ ਦੀ ਲਹਰ ਤੇ ਝੱਗ ਦਾ ਬੁਲਬੁਲਾ ਜਲ ਤੋਂ ਵੱਖ ਨਹੀਂ ਹੁੰਦੇ । ਇਹ  
ਸੰਸਾਰ ਰੂਪ ਪਰਪੰਚ ਨਿਰੰਕਾਰ ਦੀ ਖੰਡ ਹੈ, ਵਿਚਾਰ ਕਰਨ ਤੇ ਵੱਖਰੀ ਨਹੀਂ ਥਾਪੀ ਜਾਂਦੀ ।

(੩) ਅਸੱਤ ਭਰਮ ਤੇ ਸੁਪਨੇ ਦਿਆਂ ਮਨੋਰਥਾਂ ਨੂੰ ਮੈਂ ਸਤ ਵਸਤੂ ਕਰਕੇ ਸਮਝ ਲਿਆ ਸੀ, ਪਰ ਜਦੋਂ ਗੁਰਾਂ ਨੇ ਸ਼੍ਰੇਸ਼ਟ ਬੁੱਧੀ ਉਪਦੇਸ਼ ਦੁਆਰਾ ਬਖਸ਼ੀ ਤਾਂ ਜਾਗ ਪੜੇ ਤੇ ਉਹਦੇ ਵਿਚ ਮਨ ਰਚ ਗਿਆ।

(੪) ਨਾਮ ਦੇਉ ਜੀ ਕਹਿੰਦੇ ਹਨ ਇਹ ਰਚਨਾ ਸਭ ਹਰੀ ਦੀ ਹੈ। ਦਿਲ ਵਿਚ ਸੋਚ ਕੇ ਵੇਖ ਲਵੋ। ਹਰ ਇਕ ਭਾਂਡੇ (ਅੰਤਹਕਰਨ) ਵਿਚ ਤੇ ਸਭ ਵਿਚ ਇਕ-ਰਸ ਨਿਰਾ ਨਿਰੰਕਾਰ ਹੀ ਹੈ।

ਆਸਾ

ਆਨੀ ਲੇ ਕੁੰਭ ਭਰਾਈਲੇ ਉਦਕ ਠਾਕੁਰ ਕਉ ਇਸਨਾਨ ਕਰਉ ॥  
ਬਇਆਲੀਸ ਲਖ ਜੀ ਜਲ ਮਹਿ ਹੋਤੇ ਬੀਠਲੁ ਭੈਲਾ ਕਾਇ ਕਰਉ ॥ ੧ ॥  
ਜਤ੍ਰ ਜਾਉ ਤਤ ਬੀਠਲੁ ਭੈਲਾ। ਮਹਾ ਅਨੰਦ ਹਰੇ ਸਦ ਕੇਲਾ। ੧। ਰਹਾਉ।  
ਆਨੀ ਲੇ ਫੂਲ ਪਰੋਈ ਲੇ ਮਾਲਾ ਠਾਕੁਰ ਕੀ ਹਉ ਪੂਜ ਕਰਉ। ਪਹਿਲੇ  
ਬਾਸੁ ਲਈ ਹੈ ਭਵਰਹ ਬੀਠਲੁ ਭੈਲਾ ਕਾਇ ਕਰਉ ॥ ੨ ॥  
ਆਨੀਲੇ ਦੂਧੁ ਰੀਧਾਈ ਲੇ ਖੀਰ ਠਾਕੁਰ ਕਉ ਨੈਵੇਦੁ ਕਰਉ। ਪਹਿਲੇ  
ਦੂਧੁ ਬਿਟਾਰਿਓ ਬਛਰੈ ਬੀਠਲੁ ਭੈਲਾ ਕਾਇ ਕਰਉ ॥ ੩ ॥  
ਈਭੈ ਬੀਠਲੁ ਉਭੈ ਬੀਠਲੁ ਬੀਠਲੁ ਬਿਨੁ ਸੰਸਾਰ ਨਹੀਂ। ਥਾਨ ਬਨੰਤਰਿ  
ਨਾਮਾ ਪ੍ਰਣਾਵੇ ਪੂਰੀ ਰਹਿਓ ਤੂੰ ਸਰਬ ਮਹੀ ॥ ੪ ॥ ੨ ॥

ਕੁੰਭ = ਘੜਾ। ਉਦਕ = ਜਲ। ਭੈਲਾ = ਮਿਲਿਆ ਹੋਇਆ। ਨੈਵੇਦ = ਭੋਗ  
ਜੋ ਸੂਰਤੀਆਂ ਅੱਗੇ ਰਖਦੇ ਹਨ।

ਬਿਟਾਰਿਓ = ਅਪਵਿੱਤਰ ਕੀਤਾ। ਪ੍ਰਣਵੈ = ਬੇਨਤੀ ਕਰਦਾ ਹੈ। ਮਹੀ = ਪ੍ਰਿਥਵੀ।  
ਬੀਠਲੁ = ਦੱਖਣ ਵਿਚ ਕ੍ਰਿਸ਼ਨ ਜੀ ਦੀ ਇਕ ਮੂਰਤੀ ਦਾ ਨਾਮ ਹੈ। ਨਾਮਦੇਵ  
ਜੀ ਇਸ ਸ਼ਬਦ ਵਿਚ ਇਸ ਨੂੰ ਨਿਰੰਕਾਰ ਦੇ ਅਰਥਾਂ ਵਿਚ ਵੀ ਵਰਤ ਰਹੇ ਹਨ।

ਅਰਥ—(੧) ਘੜਾ ਲਿਆ ਪਾਣੀ ਭਰਾਂ, ਠਾਕੁਰਾਂ ਨੂੰ ਮੈਂ ਅਸ਼ਨਾਨ ਕਰਾਵਾਂ।  
ਬਤਾਲੀ ਲੱਖ ਜੀਵ ਪਾਣੀ ਵਿਚ ਰਹਿੰਦੇ ਹਨ, ਨਿਰੰਕਾਰ ਉਨ੍ਹਾਂ ਵਿਚ ਵਿਆਪਕ  
ਹੈ। ਮੈਂ ਕਿਸ ਲਈ ਅਸ਼ਨਾਨ ਕਰਾਵਾਂ? ਜਿਥੇ ਜਾਂਦਾ ਹਾਂ ਉਥੇ ਠਾਕੁਰ ਵਿਆਪਕ  
ਹੈ। ਪਰਮ ਅਨੰਦ ਨਾਲ ਸਦਾ ਲੀਲਾ ਕਰ ਰਿਹਾ ਹੈ।

(੨) ਫੂਲ ਲਿਆ ਮਾਲਾ ਪਰੋਵਾਂ, ਮੈਂ ਠਾਕੁਰਾਂ ਦੀ ਪੂਜਾ ਕਰਾਂ। ਪਹਿਲੇ ਤਾਂ  
ਬਾਸ਼ਨਾ ਭਵਰੇ ਲੈ ਚੁੱਕੇ ਹਨ, ਉਨ੍ਹਾਂ ਵਿਚ ਠਾਕੁਰ ਵਿਆਪਕ ਹੈ। ਮੈਂ ਕਾਹਦੇ ਲਈ  
ਪੂਜਾ ਕਰਾਂ?

(੩) ਦੁੱਧ ਲਿਆ ਖੀਰ ਰਿੰਨ੍ਹਾਂ, ਠਾਕੁਰਾਂ ਨੂੰ ਭੋਗ ਲਵਾਵਾਂ। ਪਹਿਲਾਂ ਦੁੱਧ ਵੱਛਿਆਂ  
ਪੀ ਜੁਠਾ ਕਰ ਦਿੱਤਾ। ਉਨ੍ਹਾਂ ਵਿਚ ਠਾਕੁਰ ਵਿਆਪਕ ਹੈ। ਮੈਂ ਕਾਹਦੇ ਲਈ ਭੋਗ  
ਲਵਾਵਾਂ?

(੪) ਇਥੇ ਵੀ ਠਾਕੁਰ ਹੈ। ਉਥੇ ਵੀ ਠਾਕੁਰ ਹੈ। ਬਿਨਾਂ ਠਾਕੁਰ ਜੀ ਦੇ ਸੰਸਾਰ  
ਹੀ ਨਹੀਂ। ਨਾਮਾ ਬੇਨਤੀ ਕਰਦਾ ਹੈ, ਹੇ ਠਾਕੁਰ ਜੀ! ਤੂੰ ਹਰ ਥਾਂ, ਹਰ ਥਾਂ ਦੇ

ਅੰਦਰ, ਸਾਰੀ ਪ੍ਰਿਥਵੀ ਪੁਰ ਭਰਪੂਰ ਹੋ ਰਿਹਾ ਹੈ ।

ਆਸਾ

ਮਨੁ ਮੇਰੇ ਗਜੁ ਜਿਹਵਾ ਮੇਰੀ ਕਾਤੀ । ਮਪਿ ਮਪਿ ਕਾਟਉ ਜਮ ਕੀ  
ਫਾਸੀ ॥ ੧ ॥ ਕਹਾ ਕਰਉ ਜਾਤੀ ਕਹ ਕਰਉ ਪਾਤੀ । ਰਾਮ ਕੇ ਨਾਮੁ  
ਜਪਉ ਦਿਨ ਟਾਤੀ ॥ ੧ ॥ ਰਹਾਉ ॥

ਰਾਂਗਨਿ ਰਾਂਗਉ ਸੀਵਨਿ ਸੀਵਉ । ਰਾਮ ਨਾਮ ਬਿਨੁ ਘਰੀਅ ਨ  
ਜੀਵਉ ॥ ੨ ॥

ਭਗਤਿ ਕਰਉ ਹਰਿ ਕੇ ਗੁਨ ਗਾਵਉ । ਆਨ ਪਹਰ ਅਪਨਾ ਖਸਮੁ  
ਧਿਆਵਉ ॥ ੩ ॥

ਸੁਇਨੇ ਕੀ ਸੂਈ ਰੁਪੇ ਕਾ ਧਾਗਾ । ਨਾਮੇ ਕਾ ਚਿਤੁ ਹਰਿ ਸਿਉ  
ਲਾਗਾ ॥ ੪ ॥ ੩ ॥

ਕਾਤੀ = ਕੈਂਚੀ । ਰਾਂਗਨਿ = ਰੰਗਣ ਵਾਲੇ ਕਪੜੇ ।

ਸੀਵਨਿਸ = ਸੀਉਣ ਵਾਲੇ ਕਪੜੇ ।

ਅਰਥ—(੧) ਮਨ ਮੇਰਾ ਗਜ਼ ਹੈ ਤੇ ਜੀਭ ਕੈਂਚੀ । ਮਾਪ<sup>੧</sup> ਮਾਪ ਕੇ ਮੈਂ ਜਮਾਂ ਦੀ  
ਫਾਹੀ ਕੱਟ ਰਿਹਾ ਹਾਂ । ਮੈਂ ਜਾਤ ਕੀ ਕਰਾਂ ? ਮੈਂ ਪਾਤ ਕੀ ਕਰਾਂ ? ਮੈਂ ਤਾਂ ਦਿਨੇ ਰਾਤ  
ਰਾਮ ਦਾ ਨਾਮ ਜਪਦਾ ਹਾਂ ।

(੨) ਕਪੜੇ ਰੰਗਦਾ ਵੀ ਹਾਂ, ਤੇ ਸੀਉਂਦਾ ਵੀ ਹਾਂ, ਪਰ ਰਾਮ ਦੇ ਨਾਮ ਬਿਨਾਂ  
ਇਕ ਘੜੀ ਨਹੀਂ ਜੀਂਦਾ ।<sup>੨</sup>

(੩) ਹਰੀ ਦੀ ਭਗਤੀ ਕਰਦਾ ਹਾਂ ਤੇ ਉਹਦੇ ਗੁਣ ਗਾਂਦਾ ਹਾਂ, ਅੱਠੇ ਪਹਰ  
ਆਪਣੇ ਖਸਮ ਦਾ ਧਿਆਨ ਕਰਦਾ ਹਾਂ ।

(੪) (ਬ੍ਰਹਮ ਵਿਚ ਲੱਗੀ ਬੁੱਧੀ) ਸੌਨੇ ਦੀ ਸੂਈ ਹੈ ਉਹਦੇ ਵਿਚ ਗੁਰੂ ਦਾ  
ਉਪਦੇਸ਼ ਰੂਪ ਰੁਪੇ ਦਾ ਧਾਗਾ ਪਾਇਆ ਹੈ । ਇਸ ਸੂਈ ਧਾਗੇ ਨਾਲ ਨਾਮਦੇਵ ਦਾ ਚਿੱਤ  
ਹਰੀ ਦੇ ਚਰਨਾਂ ਨਾਲ ਸੀਤਾ ਗਿਆ ਹੈ ।

ਆਸਾ

ਸਾਪੁ ਕੁੰਚੁ ਛੋਡੈ ਬਿਖ ਨਹੀ ਛਾਡੈ । ਉਦਕ ਮਾਹਿ ਜੈਸੇ ਬਗੁ ਧਿਆਨੁ  
ਮਾਡੈ ॥ ੧ ॥ ਕਾਹੇ ਕਉ ਕੀਜੈ ਧਿਆਨੁ ਜਪਨਾ । ਜਬ ਤੇ ਸੁਧੁ ਨਾਹੀ ਮਨੁ  
ਅਪਨਾ ॥ ੧ ॥ ਰਹਾਉ ॥

ਸਿੰਘਚ ਭੋਜਨੁ ਜੋ ਨਰੁ ਜਾਨੈ । ਐਸੇ ਹੀ ਠਗਦੇਉ ਬਖਾਨੈ ॥ ੨ ॥

ਨਾਮੇ ਕੇ ਸੁਆਮੀ ਲਾਹਿ ਲੈ ਝਗਰਾ । ਰਾਮ ਰਸਾਇਨ ਪੀਉ ਰੇ  
ਦਗਰਾ ॥ ੩ ॥ ੪ ॥

<sup>੧</sup>ਜਿਉਂ ਜਿਉਂ ਮਨ ਲੱਗਦਾ ਹੈ ਤਿਉਂ ਤਿਉਂ ਫਾਹੀ ਕੱਟੀ ਜਾ ਰਹੀ ਹੈ ।

<sup>੨</sup>ਭਾਵ ਕੰਮ ਕਰਦਿਆਂ ਨਾਮ ਜਪਦਾ ਰਹਿੰਦਾ ਹਾਂ ।



ਕੁੰਚ = ਕੁੰਜ । ਬਗੁ = ਬਗਲਾ । ਮਾਡੈ = ਲਾਉਂਦਾ ਹੈ ।

ਸਿੰਘਚ = ਸ਼ੇਰ ਵਰਗਾ ਹਿੰਸਾ ਦਾ ਖਾਣਾ ।

ਨਗਦੇਉ ਨੱਗਾਂ ਦਾ ਗੁਰੂ । ਦਗਰਾ = ਰਸਤਾ ।

**ਅਰਥ—**(੧) ਸੱਪ ਕੁੰਜ ਤਾਂ ਲਾਹੁੰਦਾ ਹੈ ਪਰ ਜ਼ਹਿਰ ਨਹੀਂ ਛੱਡਦਾ<sup>੧</sup> । ਜਲ ਵਿਚ ਜਿੱਕੂਰ ਬਗਲਾ ਧਿਆਨ ਲਾਉਂਦਾ ਹੈ<sup>੨</sup> । ਧਿਆਨ ਤੇ ਜਾਪ ਕਾਹਦੇ ਲਈ ਕਰਦੇ ਹੋ ਜਦ ਤੋੜੀ ਆਪਣਾ ਮਨ ਸੁੱਧ ਨਹੀਂ ?

(੨) ਜੋ ਪੁਰਸ਼ ਜੁਲਮ ਦੀ ਰੋਟੀ ਖਾਂਦਾ ਹੈ, (ਤੇ ਫਿਰ ਧਾਰਮਿਕ ਬਣਦਾ ਹੈ) ਏਹੋ ਜੇਹੇ ਨੂੰ ਹੀ ਨੱਗਾਂ ਦਾ ਗੁਰੂ ਸੱਦਿਆ ਜਾਂਦਾ ਹੈ ।

(੩) ਨਾਮਦੇਉ ਦੇ ਸ਼੍ਰਾਮੀ ਰਾਮ (ਦੇ ਨਾਮ ਦਾ) ਰਸਾਇਣ ਪੀ, ਤੇ ਹੋ ਭਾਈ, ਝਗੜਾ ਮੁਕਾ ਲੈ, ਇਹੋ ਰਸਤਾ ਹੈ ।

ਆਸਾ

ਪਾਰਬ੍ਰਹਮੁ ਜੇ ਚੀਨਸੀ ਆਸਾ ਤੇ ਨ ਭਾਵਸੀ । ਰਾਮਾ ਭਗਤਹ ਚੇਤੀਅਲੇ ਅਚਿੰਤ ਮਨੁ ਰਾਖਸੀ ॥ ੧ ॥ ਕੈਸੇ ਮਨ ਤਰਹਿਗਾ ਰੇ ਸੰਸਾਰੁ ਸਾਗਰੁ ਬਿਖੈ ਕੇ ਬਨਾ । ਝੂਠੀ ਮਾਇਆ ਦੇਖਿ ਕੈ ਭੁਲਾ ਰੇ ਮਨਾ ॥ ੧ ॥ ਰਹਾਉ ॥ ਛੀਪੇ ਕੇ ਘਰਿ ਜਨਮੁ ਦੋਲਾ ਗੁਰ ਉਪਦੇਸ ਭੋਲਾ । ਸੰਤਹ ਕੈ ਪਰਸਾਦਿ ਨਾਮਾ ਹਰਿ ਭੇਟਲਾ ॥ ੨ ॥ ੫ ॥

ਦੋਲਾ = ਦਿੱਤਾ । ਭੋਲਾ = ਰਮ ਗਿਆ ।

**ਅਰਥ—**(੧) ਜੋ ਨਿਰੰਕਾਰ ਨੂੰ ਜਾਣ ਲਵੇਗਾ, ਹੋਰ ਆਸਾਂ ਉਹਨੂੰ ਚੰਗੀਆਂ ਨਹੀਂ ਲੱਗਣਗੀਆਂ । ਜਿਹਨੇ ਭਗਤਾਂ ਪਾਸੋਂ ਰਾਮ ਚੇਤ ਲਿਆ, ਉਹਦਾ ਮਨ ਨਿਸ਼ਚਿੰਤ ਰਹੇਗਾ । ਹੇ ਮਨ ! ਤੂੰ ਵਿਸ਼ਿਆਂ ਦਾ ਜੰਗਲ ਜੋ ਸੰਸਾਰ ਸਾਗਰ ਹੈ ਉਹਦੇ ਵਿਚੋਂ ਕਿੱਕੂਰ ਪਾਰ ਹੋਵੇਂਗਾ ? ਤੂੰ ਹੇ ਮਨ ! ਕੂੜੀ ਮਾਇਆ ਦੇਖ ਕੇ ਭੁੱਲ ਗਿਆ ਹੈਂ ।

(੨) ਛੀਬੇ ਦੇ ਘਰ ਮੈਨੂੰ ਜਨਮ ਦਿੱਤਾ, ਪਰ ਗੁਰੂ ਦਾ ਉਪਦੇਸ਼ ਮੇਰੇ ਵਿਚ ਰਮ ਗਿਆ ਹੈ । ਸੰਤਾਂ ਦੀ ਕਿਰਪਾ ਨਾਲ ਨਾਮਾ ਨਿਰੰਕਾਰ ਨਾਲ ਮਿਲ ਗਿਆ ।

ਗੂਜਰੀ ਸ੍ਰੀ ਨਾਮਦੇਵ ਜੀ ਕੇ ਪਦੇ ਘਰੁ ੧

ੴ ਸਤਿਗੁਰੂ ਪ੍ਰਸਾਦਿ ॥

ਜੇ ਰਾਜ ਦੇਹਿ ਤ ਕਵਨ ਬਡਾਈ । ਜੇ ਭੀਖ ਮੰਗਾਵਹਿ ਤ ਕਿਆ ਘਟਿ ਜਾਈ ॥ ੧ ॥ ਤੂੰ ਹਰਿ ਭਜੁ ਮੇਰੇ ਪਦੁ ਨਿਰਬਾਨੁ । ਬਹੁਰਿ ਨ ਹੋਇ ਤੇਰਾ ਆਵਨ ਜਾਨੁ ॥ ੧ ॥ ਰਹਾਉ ॥

ਸਭ ਤੇ ਉਪਾਇ ਭਰਮ ਭੁਲਾਈ । ਜਿਸ ਤੂੰ ਦੇਵਹਿ ਤਿਸਹਿ ਬੁਝਾਈ ॥ ੨ ॥

<sup>੧</sup>ਕਿੱਕੂਰ ਹੀ ਸਾਕਤਾ ਦੀ ਚਮੜੀ ਤਾਂ ਲਹਿ ਜਾਏ, ਪਰ ਖੌਆਂ ਨਹੀਂ ਛੱਡਦੇ ।

<sup>੨</sup>ਸਾਕਤ ਇੱਕੂਰ ਲੋਕਾਂ ਨੂੰ ਨੱਗਣ ਲਈ ਜੋਗੀ ਬਣਦੇ ਹਨ !

ਸਤਿਗੁਰ ਮਿਲੇ ਤ ਸਹਸਾ ਜਾਈ। ਕਿਸੁ ਹਉ ਪੂਜਉ ਦੂਜਾ ਨਦਰਿ ਨ ਆਈ ॥ ੩ ॥

ਏਕੈ ਪਾਥਰ ਕੀਜੈ ਭਾਓ। ਦੂਜੇ ਪਾਥਰ ਧਰੀਅ ਪਾਉ। ਜੇ ਓਹੁ ਦੇਉ ਤ ਓਹੁ ਵੀ ਦੇਵਾ। ਕਹਿ ਨਾਮ ਦੇਉ ਹਮ ਹਰਿ ਕੀ ਸੇਵਾ ॥ ੪ ॥

ਪਦ ਨਿਰਬਾਨ = ਮੁਕਤੀ, ਜੋ ਅੰਤਮ ਹਾਲਤ ਕਥਨ ਵਿਚ ਨਹੀਂ ਆ ਸਕਦੀ।

ਅਰਥ—(੧) . ਜੇ ਮੈਨੂੰ ਰਾਜ ਦੇ ਦੇਵੇਂ ਤਾਂ (ਆਤਮਕ ਤੌਰ) ਪੂਰ ਮੈਨੂੰ ਕੀ ਵਡਿਆਈ ਮਿਲੀ, ਜੇ ਮੈਥੋਂ ਟੁੱਕ ਮੰਗਾਵੇਂ ਤਾਂ ਮੇਰਾ ਕੀ ਘਟ ਜਾਊ? ਹੇ ਮੇਰੇ ਮਨ! (ਰਾਜ ਤੇ ਕੰਗਾਲਤਾ ਦਾ ਖਿਆਲ ਨਾ ਕਰਕੇ) ਤੂੰ ਹਰੀ ਦਾ ਜਾਪ ਕਰ, ਤਾਂ ਜੋ ਤੇਰਾ ਮੁਤ ਆਵਣਾ ਜਾਣਾ ਨਾ ਹੋਵੇ ਤੇ ਤੈਨੂੰ ਨਿਰਬਾਨ ਪਦ (ਦੀ ਪ੍ਰਾਪਤੀ ਹੋ ਜਾਵੇ)।

(੨) ਸਭ ਸ੍ਰਿਸ਼ਟੀ ਤੂੰ ਹੀ ਪੈਦਾ ਕੀਤੀ ਤੇ ਤੈਂ ਹੀ ਭਰਮ ਵਿਚ ਪਾਈ ਹੈ। ਜਿਸ ਨੂੰ ਦਾਤ ਕਰਦਾ ਹੈ, ਉਹਨੂੰ ਸੂਝ ਪੈਂਦੀ ਹੈ।

(੩) ਜਦੋਂ ਸਤਿਗੁਰ ਮਿਲਦਾ ਹੈ, ਸੰਸਾਰ ਚੁਕ ਜਾਂਦਾ ਹੈ। ਮੈਂ ਹੁਣ ਕਿਹਦੀ ਪੂਜਾ ਕਰਾਂ? ਦੂਜਾ ਕੋਈ ਦਿੱਸਦਾ ਹੀ ਨਹੀਂ।

(੪) ਇਕ ਪੱਥਰ ਨਾਲ ਪ੍ਰੇਮ ਕਰਦੇ ਹਨ, ਦੂਜੇ ਪੱਥਰ ਤੇ ਪੈਰ ਰਖਦੇ ਹਨ। ਜੇ ਉਹ ਪੱਥਰ ਦੇਵਤਾ ਹੈ ਤਾਂ ਦੂਜਾ ਵੀ ਦੇਵਤਾ ਹੈ। ਨਾਮਦੇਵ ਜੀ ਕਹਿੰਦੇ ਹਨ, ਅਸੀਂ ਤਾਂ ਹਰੀ ਦੇ ਸੇਵਕ ਹਾਂ।

ਗੂਜਰੀ ਘਰੁ ੧

ਮਲੈ ਨ ਲਾਛੈ ਪਾਰਮਲੋ ਪਰਮਲੀਓ ਬੈਠੋਰੀ ਆਈ। ਆਵਤ ਕਿਨੈ ਨ ਪੇਖਿਓ ਕਵਨੈ ਜਾਣੈ ਰੀ ਬਾਈ ॥ ੧ ॥ ਕਉਣੁ ਕਹੈ ਕਿਨਿ ਬੂਝੀਐ ਰਮਈਆ ਆਕੁਲੁ ਰੀ ਬਾਈ ॥ ੧ ॥ ਰਹਾਉ ॥

ਜਿਉ ਆਕਾਸੈ ਪੰਖੀਅਲੋ ਖੋਜੁ ਨਿਰਖਿਓ ਨ ਜਾਈ। ਜਿਉ ਜਲ ਮਾਝੈ ਮਾਛਲੋ ਮਾਰਗੁ ਪੇਖਣੋ ਨ ਜਾਈ ॥ ੨ ॥

ਜਿਉ ਆਕਾਸੈ ਘੜੂਅਲੋ ਮ੍ਰਿਗ ਤ੍ਰਿਸਨਾ ਭਰਿਆ। ਨਾਮੇ ਚੇ ਸੁਆਮੀ ਬੀਠਲੋ ਜਿਨਿ ਤੀਨੈ ਜਰਿਆ ॥ ੩ ॥ ੨ ॥

ਮਲੈ = ਮੈਲ। ਲਾਛੈ = ਲੱਛਣ, ਨਿਸ਼ਾਨ। ਪਾਰਮਲੋ = ਮੈਲ ਤੋਂ ਪਾਰ।

ਪਰਮਲੀਓ = ਚੰਦਨ। ਆਕੁਲੁ = ਵਿਆਪਕ। ਨਿਰਖਿਓ = ਦੇਖਿਆ।

ਜਰਿਆ = ਸਹਾਰੇ ਹਨ, ਭਾਵ ਉਹਦੇ ਪੂਰ ਤਿੰਨੇ ਹੀ ਦ੍ਰਿਸ਼ਟਾਂਤ ਘਟਦੇ ਹਨ।

ਅਰਥ—(੧) ਜਿਹਦੇ ਵਿਚ ਮੈਲ ਦਾ ਚਿੰਨ੍ਹ ਨਹੀਂ, ਜੋ ਮੈਲ ਤੋਂ ਪਾਰ ਹੈ, ਉਹ ਨਿਰੰਕਾਰ ਚੰਦਨ (ਦੀ ਵਾਸ) ਵਤ ਮੇਰੇ (ਰਿਦੇ ਵਿਚ) ਆ ਬੈਠਾ ਹੈ। ਕਿਸੇ ਹੋਰ ਨੇ ਆਉਂਦਾ ਡਿੱਠਾ ਨਹੀਂ, ਇਸ ਲਈ ਉਹ (ਇਹ ਗੱਲ) ਜਾਣੇ ਕਿੱਕੁਰ? ਹੇ ਸਖੀ! ਵਿਆਪਕ ਰਾਮ ਦੱਸੇ ਕਉਣ ਤੇ ਜਾਣੀਐ ਕਿੱਕੁਰ?

(੨) ਜਿੱਕਰ ਅਕਾਸ਼ ਵਿਚ ਪੰਖੀ ਦਾ ਖੋਜ ਦਿੱਸਣ ਵਿਚ ਨਹੀਂ ਆਉਂਦਾ, ਜੇਹਾ ਕਿ ਪਾਣੀ ਵਿਚ ਤਰਦੀ ਮੱਛੀ ਦਾ ਰਾਹ ਨਜ਼ਰੀਂ ਨਹੀਂ ਪੈਂਦਾ।

(੩) ਜਿੱਕੁਰ ਆਕਾਸ਼ ਦੇ ਵਿਚ ਟਿਕਿਆ ਮ੍ਰਿਗ ਤ੍ਰਿਸ਼ਨਾ ਦੇ ਜਲ ਦਾ ਭਰਿਆ ਘੜਾ<sup>1</sup> ਨਾਮੇ ਦਾ ਸੁਆਮੀ ਜੋ ਬੀਠਲ ਹੈ ਉਸ ਪੁਰ ਤਿੰਨੇ ਹੀ (ਉਪਰੋਕਤ ਦ੍ਰਿਸ਼ਟਾਂਤ) ਘਟਦੇ ਹਨ।

ਰਾਗੁ ਸੋਰਠਿ ਬਾਣੀ ਭਗਤ ਨਾਮ ਦੇਉ ਜੀ ਕੀ ਘਰੁ ੨

ੴ ਸਤਿਗੁਰ ਪ੍ਰਸਾਦਿ ॥

ਜਬ ਦੇਖਾ ਤਬ ਗਾਵਾ। ਤਉ ਜਨ ਧੀਰਜੁ ਪਾਵਾ ॥ ੧ ॥ ਨਾਦਿ ਸਮਾਇਲੋਰੇ ਸਤਿਗੁਰ ਭੇਟਿਲੇ ਦੇਵਾ ॥ ੧ ॥ ਰਹਾਉ ॥

ਜਹ ਝਿਲਿਮਿਲ ਕਾਰੁ ਦਿਸੈਤਾ। ਤਹ ਅਨਹਦ ਸਬਦ ਬਜੇਤਾ। ਜੋਤੀ ਜੋਤਿ ਸਮਾਨੀ। ਮੈ ਗੁਰ ਪਰਸਾਦੀ ਜਾਨੀ ॥ ੨ ॥

ਰਤਨ ਕਮਲ ਕੋਠਰੀ। ਚਮਕਾਰ ਬੀਜੁਲ ਤਹੀ। ਨੇਰੈ ਨਾਹੀ ਦੂਰਿ। ਨਿਜ ਆਤਮੈ ਰਹਿਆ ਭਰਪੂਰਿ ॥ ੩ ॥

ਜਹ ਅਨਹਤ ਸੂਰ ਓਜਾਰਾ। ਤਹ ਦੀਪਕ ਜਲੈ ਛੰਛਾਰਾ। ਗੁਰ ਪਰਸਾਦੀ ਜਾਨਿਆ। ਜਨੁ ਨਾਮਾ ਸਹਜ ਸਮਾਨਿਆ ॥ ੪ ॥ ੧ ॥

ਨਾਦਿ = ਸਬਦ ਵਿਚ। ਸਮਾਇਲੋ = ਸਮਾ ਜਾ ਤੇ। ਭੇਟਿਲੇ = ਮਿਲ ਲਵੇ।

ਝਿਲਿਮਿਲਿਕਾਰੁ = ਪਰਕਾਸ਼। ਅਨਹਤ = ਬਿਨਾ ਨਾਸ, ਇਕ ਰਸ।

ਛੰਛਾਰਾ = ਛੂਛੇ, ਤੁੱਛ।

ਅਰਥ—(੧) ਜਦੋਂ ਮੈਂ ਨਿਰੰਕਾਰ ਦਾ ਜੋਸ ਗਾਉਂਦਾ ਹਾਂ, ਉਹਦਾ ਦਰਸ਼ਨ ਹੋ ਜਾਂਦਾ ਹੈ। ਤਦੋਂ ਤੋਂ ਮੈਂ ਜੋ ਦਾਸ ਹਾਂ, ਧੀਰਜ ਪ੍ਰਾਪਤ ਕਰਦਾ ਹਾਂ।

ਹੇ ਸੱਜਣੋ! ਸਤਿਗੁਰਾਂ ਦੇ ਸ਼ਬਦ ਵਿਚ ਸਮਾ ਜਾਓ, ਨਿਰੰਕਾਰ ਨੂੰ ਮਿਲ ਲਵੋ।

(੨) ਜਿਥੇ ਪਰਕਾਸ਼ ਨਜ਼ਰ ਪੈਂਦਾ ਹੈ ਉਥੇ ਅਨਹਦ ਸ਼ਬਦ ਵੀ ਹੁੰਦਾ ਹੈ। ਨਿਰੰਕਾਰ ਵਿਚ ਮੇਰਾ ਆਤਮਾ ਸਮਾ ਗਿਆ, ਗੁਰੂ ਦੀ ਕਿਰਪਾ ਨਾਲ ਮੈਨੂੰ ਇਹ ਸੂਝ ਪਈ।

(੩) ਜਿਸ ਰਿਦੇ ਕਮਲ ਰੂਪ ਕੋਠੜੀ ਵਿਚ ਚੈਵੀ ਗੁਣ ਰੂਪ ਰਤਨ ਹੈ, ਨਿਰੰਕਾਰ ਦੀ ਜੋਤ ਰੂਪ ਬਿਜਲੀ ਦਾ ਚਮਕਾਰਾ ਵੀ ਉਥੇ ਹੀ ਹੁੰਦਾ ਹੈ। ਨਿਰੰਕਾਰ ਦੂਰ ਨਹੀਂ, ਨੇੜੇ ਹੈ, ਆਪਣੇ ਅੰਦਰ ਆਤਮਾ ਵਿਚ ਹੀ ਸਮਾਇਆ ਹੋਇਆ ਹੈ।

(੪) ਜਿਥੇ ਨਾ ਨਾਸ ਹੋਣ ਵਾਲੇ ਸੂਰਜ (ਨਿਰੰਜਨੀ ਜੋਤ) ਦਾ ਚਾਨਣ ਹੈ, ਉਥੇ ਦੀਵਿਆਂ ਦਾ ਬਲਨਾ (ਚਾਨਣ) ਤੁੱਛ ਹੈ। ਗੁਰਾਂ ਦੀ ਕਿਰਪਾ ਨਾਲ ਸੋਝੀ ਪਈ ਹੈ, ਦਾਸ ਨਾਮਾ ਸਹਜ ਅਵਸਥਾ ਵਿਚ ਸਮਾ ਗਿਆ ਹੈ।

<sup>1</sup>ਮ੍ਰਿਗ ਤ੍ਰਿਸ਼ਨਾ ਦਾ ਜਲ ਹੋਂਦਾ ਹੀ ਨਹੀਂ। ਕੋਈ ਕਹੇ ਕਿ ਮ੍ਰਿਗ ਤ੍ਰਿਸ਼ਨਾ ਦੇ ਜਲ ਦਾ ਭਰਿਆ ਹੋਇਆ ਘੜਾ ਆਕਾਸ਼ ਵਿਚ ਟਿਕਿਆ ਹੋਇਆ ਹੈ, ਇਹ ਗੱਲ ਅਸੰਭਵ ਹੈ, ਇੱਕੁਰ ਹੀ ਨਿਰੰਕਾਰ ਨੂੰ ਦੇਖਣਾ ਵੀ ਸੰਭਵ ਨਹੀਂ।



॥ ਘਰੁ ੪ ॥ ਸੋਰਠਿ ॥

ਪਾੜ ਪੜੋਸਣਿ ਪੂਛਿਲੇ ਨਾਮਾ ਕਾਪਹਿ ਛਾਨਿ ਛਵਾਈ ਹੋ । ਤੋਪਹਿ ਦੁਗਣੀ  
ਮਜ਼ੂਰੀ ਦੇਹਉ ਮੋਕਉ ਬੇਢੀ ਦੇਹੁ ਬਤਾਈ ਹੋ ॥ ੧ ॥ ਰੀ ਬਾਈ ਬੇਢੀ ਦੇਨੁ  
ਨ ਜਾਈ । ਦੇਖੁ ਬੇਢੀ ਰਹਿਓ ਸਮਾਈ । ਹਮਾਰੈ ਬੇਢੀ ਪ੍ਰਾਣ ਅਧਾਰਾ ॥ ੧ ॥  
ਰਹਾਉ ॥

ਬੇਢੀ ਪ੍ਰੀਤਿ ਮਜ਼ੂਰੀ ਮਾਂਗੈ ਜਉ ਕੋਉ ਛਾਨਿ ਛਵਾਵੈ ਹੋ । ਲੋਗ ਕੁਟੰਬ ਸਭਹੁ ਤੇ  
ਤੋਰੈ ਤਉ ਆਪਨ ਬੇਢੀ ਆਵੈ ਹੋ ॥ ੨ ॥

ਅਸੋ ਬੇਢੀ ਬਰਨਿ ਨ ਸਾਕਉ ਸਭ ਅੰਤਰ ਸਭ ਠਾਂਈ ਹੋ । ਗੁੰਗੈ ਮਹਾ ਅੰਮ੍ਰਿਤ  
ਰਸੁ ਚਾਖਿਆ ਪੂਛੇ ਕਹਨੁ ਨ ਜਾਈ ਹੋ ॥ ੩ ॥

ਬੇਢੀ ਕੇ ਗੁਨ ਸੁਨਿ ਰੀ ਬਾਈ ਜਲਧਿ ਬਾਂਧਿ ਪ੍ਰਥਾਪਿਓ ਹੋ । ਨਾਮੇ ਕੇ ਸੁਆਮੀ  
ਸੀਅ ਬਹੋਰੀ ਲੰਕ ਭਭੀਖਣ ਆਪਿਓ ਹੋ ॥ ੪ ॥ ੨ ॥

ਪਾੜ = ਲਾਂਭੇ ਦੀ । ਛਾਨਿ = ਛੱਪਰੀ । ਛਵਾਈ = ਪਵਾਈ, ਛਤਾਈ ।

ਬੇਢੀ = ਤਰਖਾਣ । ਜਲਧਿ = ਸਮੁੰਦਰ । ਸੀਅ ਬਹੋਰੀ = ਸੀਤਾ ਮੋੜ ਕੇ  
ਲਿਆਂਦੀ ।

ਆਪਿਓ = ਪੁਚਾਇਆ

ਅਰਥ—ਪ੍ਰਸ਼ਨ—(੧) ਲਾਂਭੇ ਦੀ ਗਵਾਂਢਣ ਪੁੱਛਦੀ ਹੈ "ਨਾਮਿਆ ! ਇਹ  
ਛੱਪਰੀ ਤੂੰ ਕਿਸ ਕੋਲੋਂ ਬੰਨ੍ਹਵਾਈ ਹੈ । ਮੈਂ ਤੈਨੂੰ ਦੂਣੀ ਮਜ਼ੂਰੀ ਦਿਆਂਗੀ, ਮੈਨੂੰ ਜ਼ਰਾ  
ਤਰਖਾਣ ਦੱਸ ਦੇਹ ?"

ਉੱਤਰ—ਹੇ ਭੈਣਾ ! ਤਰਖਾਣ ਮੈਥੋਂ ਦਿੱਤਾ ਨਹੀਂ ਜਾਂਦਾ । ਦੇਖ ਖਾਂ, ਮੇਰਾ ਤਰਖਾਣ  
ਤਾਂ ਭਰਪੂਰ ਹੈ, ਮੇਰਾ ਤਰਖਾਣ ਤਾਂ ਮੇਰੇ ਪ੍ਰਾਣਾਂ ਦਾ ਆਸਰਾ ਹੈ ।

(੨) ਮੇਰੇ ਤਰਖਾਣ ਕੋਲੋਂ ਜੋ ਕੋਈ ਛੱਪਰੀ ਬੰਨ੍ਹਵਾਂਦਾ ਹੈ, ਉਹਦੇ ਕੋਲੋਂ ਉਹ  
'ਪ੍ਰੇਮ' ਦੀ ਮਜ਼ੂਰੀ ਮੰਗਦਾ ਹੈ । ਜਿਸ ਵੇਲੇ ਜਗਿਆਸੂ ਦੁਨੀਆ ਤੇ ਕਬੀਲੇ ਸਭ ਨਾਲ  
ਪ੍ਰੀਤ ਤੋੜ ਲੈਂਦਾ ਹੈ, ਤਰਖਾਣ ਆਪਣੇ ਆਪ ਆ ਜਾਂਦਾ ਹੈ ।

(੩) ਮੈਂ ਤਰਖਾਣ ਦਾ ਵਰਣਨ ਨਹੀਂ ਕਰ ਸਕਦਾ, ਹਾਂ ਉਹ ਸਾਰਿਆਂ ਵਿਚ ਤੇ  
ਸਭ ਥਾਂ ਹੈ । ਜਿੱਕੁਰ ਗੁੰਗੇ ਨੂੰ ਮਹਾਂ ਅੰਮ੍ਰਿਤ ਰਸ ਮਿਲ ਜਾਵੇ, ਪੁੱਛ ਤਾਂ ਉਸ ਤੋਂ ਸੁਾਦ  
ਦੱਸਿਆ ਨਹੀਂ ਜਾਂਦਾ ।

(੪) ਹੇ ਭੈਣ ! ਤਰਖਾਣ ਦੇ ਗੁਣ ਸੁਣ । ਸਮੁੰਦਰ (ਪੁਰ ਪੁਲ) ਬੱਧਾ । ਪ੍ਰਾਣ ਨੂੰ ਉੱਚ  
ਪਦਵੀ ਤੇ ਥਾਪਿਆ । ਨਾਮੇ ਦੇ ਮਾਲਕ ਨੇ ਸੀਤਾ ਮੋੜ ਕੇ ਲਿਆਂਦੀ, ਤੇ ਭਿਵੀਖਣ  
ਨੂੰ ਲੰਕਾ ਦਿਵਾਈ ।

ਸੋਰਠਿ ਘਰੁ ੩

ਅਣਮੜਿਆ ਮੰਦਲੁ ਬਾਜੈ । ਬਿਨੁ ਸਾਵਣ ਘਨਹਰੁ ਗਾਜੈ । ਬਾਦਲ ਬਿਨੁ  
ਬਰਖਾ ਹੋਈ । ਜਉ ਤਤੁ ਬਿਚਾਰੈ ਕੋਈ ॥ ੧ ॥ ਮੋਕਉ ਮਿਲਿਓ ਰਾਮੁ  
ਸਨੇਹੀ । ਜਿਹ ਮਿਲਿਐ ਦੇਹ ਸੁਦੇਹੀ ॥ ੧ ॥ ਰਹਾਉ ॥

ਮਿਲਿ ਪਾਰਸ ਕੰਚਨੁ ਹੋਇਆ । ਮੁਖ ਮਨਸਾ ਰਤਨੁ ਪਰੋਇਆ । ਨਿਜ  
ਭਾਉ ਭਇਆ ਭ੍ਰਮੁ ਭਾਗਾ । ਗੁਰ ਪ੍ਰਭੇ ਮਨੁ ਪਤੀਆਗਾ ॥ ੨ ॥

ਜਲ ਭੀਤਰਿ ਕੁੰਭ ਸਮਾਨਿਆ । ਸਭ ਰਾਮੁ ਏਕੁ ਕਰਿ ਜਾਨਿਆ । ਗੁਰ ਚੇਲੇ  
ਹੈ ਮਨੁ ਮਾਨਿਆ । ਜਨ ਨਾਮੈ ਤਤੁ ਪਛਾਨਿਆ ॥ ੩ ॥ ੩ ॥

ਮੰਦਲੁ = ਢੋਲ । ਘਨਹਰ = ਬੱਦਲ । ਮਨਸਾ = ਖਿਆਲ ।

ਪਤੀਆਗਾ = ਪਤਿਆ ਗਿਆ ।

ਅਰਥ—(੧) ਅਣਮਤ੍ਰਿਆ ਢੋਲ (ਅਨਹਦ ਸਬਦ ਰੂਪ) ਵੱਜਦਾ ਹੈ । ਸਾਵਣ ਤੋਂ  
ਬਿਨਾ ਹੀ ਬੱਦਲ ਗੱਜਦੇ ਹਨ । ਬੱਦਲਾਂ ਤੋਂ ਬਿਨਾ ਹੀ (ਅੰਮ੍ਰਿਤ ਨਾਮ) ਦੀ ਬਰਖਾ ਹੁੰਦੀ ਹੈ,  
ਜਦੋਂ ਕੋਈ ਅਸਲੀਅਤ ਦਾ ਵਿਚਾਰ ਕਰੇ । ਮੈਨੂੰ ਪਿਆਰਾ ਰਾਮ ਮਿਲਿਆ ਹੈ, ਜਿਸ ਦੇ  
ਮਿਲਿਆਂ ਦੇਹ ਸੁੰਦਰ ਹੋ ਗਈ ਹੈ ।

(੨) ਪਾਰਸ ਨਾਲ ਭਿੱਟਕੇ ਮੈਂ ਸੋਨਾ ਹੋ ਗਿਆ ਹਾਂ । ਜੀਭ ਤੇ ਖਿਆਲ ਵਿਚ ਨਾਮ  
ਰੂਪ ਰਤਨ ਪ੍ਰੋਇਆ ਗਿਆ ਹੈ, ਖਾਸ ਪ੍ਰੇਮ ਪੈਦਾ ਹੋ ਗਿਆ ਹੈ । ਭਰਮ ਨੱਠ ਗਿਆ ਹੈ,  
ਗੁਰੂ ਕੋਲੋਂ ਪੁੱਛਣ ਤੇ ਮਨ ਪਤੀਜ ਗਿਆ ਹੈ ।

(੩) ਘੜੇ ਦਾ ਜਲ (ਸਮੁੰਦਰ) ਵਿਚ ਸਮਾ ਗਿਆ ਹੈ, ਸਾਰੀ ਥਾਂ ਇਕ ਰਾਮ ਹੀ  
ਜਾਣ ਲਿਆ ਹੈ । ਗੁਰੂ ਤੇ ਚੇਲੇ ਦੀ ਮੀਜਾ ਮਿਲ ਗਈ ਹੈ, ਦਾਸ ਨਾਮੋ ਨੇ ਅਸਲਾ ਲੱਭ  
ਲਿਆ ਹੈ ।

ਧਨਾਸਰੀ ਬਾਣੀ ਭਗਤ ਨਾਮਦੇਵ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਗਹਰੀ ਕਰਕੈ ਨੀਵ ਖੁਦਾਈ ਉਪਰਿ ਮੰਡਪ ਛਾਏ । ਮਾਰਕੰਡੇ ਤੇ ਕੋ  
ਅਧਿਕਾਈ ਜਿਨਿ ਤ੍ਰਿਣ ਧਰਿ ਮੁੰਡ ਬਲਾਏ ॥ ੧ ॥ ਹਮਰੋ ਕਰਤਾ ਰਾਮੁ  
ਸਨੇਹੀ । ਕਾਹੇ ਰੇ ਨਰ ਗਰਬੁ ਕਰਤ ਹੁ ਬਿਨਸਿ ਜਾਇ ਝੂਠੀ ਦੇਹੀ  
॥ ੧ ॥ ਰਹਾਉ ॥

ਮੇਰੀ ਮੇਰੀ ਕੈਰਉ ਕਰਤੇ ਦੁਰਜੋਧਨ ਸੇ ਭਾਈ । ਬਾਰਹ ਜੋਜਨ ਛਤ੍ਰ ਚਲੈ ਥਾ  
ਦੇਹੀ ਗਿਰਝਨ ਖਾਈ ॥ ੨ ॥

ਸਰਬ ਸੋਇਨ ਕੀ ਲੰਕਾ ਹੋਤੀ ਰਾਵਨ ਸੇ ਅਧਿਕਾਈ । ਕਹਾ ਭਇਓ ਦਰਿ  
ਬਾਂਧੇ ਹਾਥੀ ਖਿਨ ਮੈ ਭਈ ਪਰਾਈ ॥ ੩ ॥

ਦੁਰਬਾਸਾ ਸਿਉ ਕਰਤ ਨਗਉਰੀ ਜਾਦਵ ਏ ਫਲ ਪਾਏ । ਕ੍ਰਿਪਾ ਕਰੀ ਜਨ  
ਅਪੁਨੇ ਉਪਰ ਨਾਮ ਦੇਉ ਹਰਿ ਗੁਨ ਗਾਏ ॥ ੪ ॥ ੧ ॥

ਮੰਡਪ = ਰੰਗ ਮਹਲ, ਅਨੰਦ ਘਰ । ਬਲਾਏ = ਝੱਟ ਕੱਢਿਆ ।

ਮਾਰਕੰਡੇ = ਇਕ ਰਿਸ਼ੀ ਦਾ ਨਾਮ ਹੈ, ਜਿਹਦੀ ਆਯੂ ਬਹੁਤ ਲੰਮੀ ਹੁੰਦੀ  
ਦੱਸੀ ਜਾਂਦੀ ਹੈ । ਬਾਰਾ ਜੋਜਨ = ਜੋਜਨ ਚਾਰ ਕੋਹ ਦੇ ਬਰਾਬਰ ਹੁੰਦਾ ਹੈ ।

ਨਗਉਰੀ = ਠੱਗੀ, ਮਖੌਲ । ਪ੍ਰਭਾਸਾ ਤੀਰਥ ਤੇ ਜਾਦਵਾਂ ਦੇ ਮੁੰਡੇ ਇਕੋਰਾਂ

ਇਕ ਮੁੰਡੇ ਦੇ ਪੇਟ ਤੇ ਲੋਹੇ ਦਾ ਮੂਸਲ ਬਨ੍ਹ ਇਸਤਰੀ ਦਾ ਵੇਸ ਬਣਾ ਦੁਰਵਾਸਾ ਪਾਸ ਲੈ ਗਏ, ਭਈ ਦੱਸੇ ਇਹਦੇ ਪੇਟੋਂ ਕੀ ਜੰਮੇਗਾ ? ਦੁਰਵਾਸਾ ਨੇ ਮਖੌਲ ਸਮਝ ਲਿਆ ਤੇ ਸਰਾਪ ਦਿੱਤਾ: —“ਇਹਦੇ ਪੇਟੋਂ ਉਹ ਜੰਮੇਗਾ ਜੋ ਤੁਹਾਡੀ ਸਾਰੀ ਕੁਲ ਦਾ ਨਾਸ ਕਰੇਗਾ।” ਸਰਾਪ ਟਾਲਣ ਲਈ ਮੁੰਡਿਆਂ ਉਸ ਮੂਸਲ ਨੂੰ ਰਗੜ ਰਗੜ ਚੂਨ ਬਣਾ ਦਿੱਤਾ। ਥੋੜ੍ਹਾ ਜਿਹਾ ਟੋਟਾ ਨਾ ਰਗੜਿਆ ਗਿਆ, ਉਹ ਸਮੁੰਦਰ ਵਿਚ ਸੁੱਟ ਦਿੱਤਾ। ਰਗੜੇ ਹੋਏ ਚੂਨ ਤੋਂ ਸਮੁੰਦਰ ਦੇ ਕਿਨਾਰੇ ਇਕ ਸਰਕੜਾ ਜੇਹਾ ਜੰਮ ਪਿਆ। ਇਕੋਰਾਂ ਸਾਰੇ ਜਾਦਵ ਉਸ ਤੀਰਥ ਪੁਰ ਆਏ ਤੇ ਸ਼ਰਾਬ ਪੀ ਆਪਸ ਵਿਚ ਲੜ ਪਏ। ਉਹ ਸਰਕੜੇ ਨਾਲ ਇਕ ਦੂਜੇ ਦਾ ਨਾਸ ਕਰ ਦਿੱਤਾ। ਉਹ ਬਚਿਆ ਹੋਇਆ ਜੋ ਟੋਟਾ ਸੀ ਉਹ ਮੱਛੀ ਨੇ ਨਿਗਲ ਲਿਆ ਜੋ ਇਕ ਝੀਵਰ ਨੇ ਫੜੀ। ਇਕ ਸ਼ਿਕਾਰੀ ਨੇ ਉਸ ਟੋਟੇ ਨੂੰ ਆਪਣੇ ਬਾਣ ਅੱਗੇ ਲਾ ਲਿਆ। ਕ੍ਰਿਸ਼ਨ ਜੀ ਇਕੋਰਾਂ ਇਕ ਰੁੱਖ ਹੇਠਾਂ ਗੱਡੇ ਤੇ ਪੈਰ ਧਰ ਲੇਟੇ ਹੋਏ ਸਨ। ਉਨ੍ਹਾਂ ਦੇ ਚਰਨਾਂ ਵਿਚ ਕੰਵਲ ਚਮਕਦਾ ਦੇਖ ਹਿਰਨ ਸਮਝ ਉਸ ਸ਼ਿਕਾਰੀ ਨੇ ਉਨ੍ਹਾਂ ਨੂੰ ਬਾਣ ਮਾਰਿਆ। ਇਸ ਤਰ੍ਹਾਂ ਉਸ ਮੂਸਲ ਨੇ ਸਾਰੇ ਜਾਦਵਾਂ ਦਾ ਨਾਸ ਕੀਤਾ।

ਅਰਥ—(੧) ਡੂੰਘੀਆਂ ਨੀਹਾਂ ਪੁੱਟ ਉੱਪਰ ਰੰਗ ਮਹਲ ਛੱਤੇ, ਮਾਰਕੰਡੇ ਕੋਲੋਂ ਕੋਣ (ਆਯੂ ਵਿਚ) ਵੱਡਾ ਹੈ ਜੋ ਸਿਰ ਤੇ ਕੱਖ ਰਖ ਕੇ ਹੀ ਝੱਟ ਕੱਢ ਰਿਹਾ ਸੀ।<sup>1</sup>

ਸਾਡਾ ਪਿਆਰਾ ਤਾਂ ਸਿਰਜਣਹਾਰ ਰਾਮ ਹੈ। ਹੇ ਪ੍ਰਾਣੀ ! ਗਰਬ ਕਿਉਂ ਕਰਦੇ ਹੋ ? ਕੂੜੀ ਦੇਹ ਨੇ ਨਾਸ ਹੋ ਜਾਣਾ ਹੈ।

(੨) ਕੈਰੋਂ ਮੇਰੀ ਮੇਰੀ ਕਰਦੇ ਸਨ, ਦੁਰਯੋਧਨ ਵਰਗੇ ਜਿਨ੍ਹਾਂ ਦੇ ਭਰਾ ਸਨ। ਅਠਤਾਲੀ ਕੋਹ ਤਕ ਜਿਨ੍ਹਾਂ ਦਾ ਛੱਤ੍ਰ ਝੁਲਦਾ ਸੀ<sup>2</sup> ਪਰ ਉਨ੍ਹਾਂ ਦੀ ਦੇਹ ਗਿੱਧਾਂ ਨੇ ਖਾਧੀ<sup>3</sup>।

(੩) ਰਾਵਨ ਵਰਗੇ ਵੱਡੇ ਜਿਹਦੀ ਲੰਕਾ ਸਾਰੀ ਸੋਨੇ ਦੀ ਸੀ, ਉਹਦੇ ਦਰ ਤੇ ਬੱਧੇ ਹਾਥੀ ਕਿੱਧਰ ਗਏ ?<sup>4</sup> ਪਲ ਵਿਚ ਲੰਕਾ ਪਰਾਈ ਹੋ ਗਈ।

(੪) ਦੁਰਵਾਸਾ ਨਾਲ ਮਖੌਲ ਕਰਕੇ ਜਾਦਵਾਂ ਨੂੰ ਇਹ ਫਲ ਮਿਲਿਆ। ਹਰੀ ਨੇ ਆਪਣੇ ਦਾਸ ਨਾਮਦੇਵ ਪੁਰ ਕਿਰਪਾ ਕੀਤੀ ਹੈ ਉਹ ਹਰੀ ਦੇ ਗੁਣ ਗਾਂਦਾ ਹੈ।

ਦਸ ਬੇਰਾਗਿਨਿ ਮੌਹਿ ਬਸ ਕੀਨੀ ਪੰਚਹੁ ਕਾ ਮਿਟਨਾਵਉ। ਸਤਰਿ ਦੋਇ ਭਰੇ ਅੰਮ੍ਰਿਤਸਰ ਬਿਖੁ ਕਉ ਮਾਰਿ ਕਢਾਵਉ ॥ ੧ ॥ ਪਾਛੈ ਬਹੁਰਿ ਨ

<sup>1</sup>ਕਹਿੰਦੇ ਹਨ ਇਕੋਰਾਂ ਮਾਰਕੰਡੇ ਜੀ ਮੀਂਹ ਨੂੰ ਚੱਕਣ ਲਈ ਸਿਰ ਤੇ ਸਫ ਰਖ ਕੇ ਬੈਠੇ ਸਨ। ਕਿਸੇ ਨੇ ਕਿਹਾ ਕੋਈ ਛੱਪਰੀ ਬਣਾ ਲਵੇ ? ਕਹਿਣ ਲੱਗੇ ਕਿਹੜੇ ਜੀਣ ਪਿੱਛ ?

<sup>2</sup>ਇੰਨੀ ਫੌਜ ਸੀ ਜੋ ਪੁੱਟ ਵੇਲੇ ਅਠਤਾਲੀ ਕੋਹਾਂ ਵਿਚ ਆਉਂਦੀ ਸੀ।

<sup>3</sup>ਕੁਰਖੇਤ੍ਰ ਦੇ ਮੈਦਾਨ ਵਿਚ।

<sup>4</sup>ਮਸਤ ਹਾਥੀ ਜੋ ਦਰ ਤੇ ਇਸ ਲਈ ਬੱਧੇ ਸਨ, ਭਈ ਵੇਰੀ ਨਾ ਆ ਸਕਣ, ਉਨ੍ਹਾਂ ਨੂੰ ਮਾਰ ਕੇ ਲੋਕਾਂ ਲੰਕਾ ਖੋਹ ਲਈ।



ਆਵਨ ਪਾਵਉ । ਅੰਮ੍ਰਿਤ ਬਾਣੀ ਘਟ ਤੇ ਉਚਰਉ ਆਤਮ ਕਉ  
ਸਮਝਾਵਉ ॥ ੧ ॥ ਰਹਾਉ ॥

ਬਜਰ ਕੁਠਾਰੁ ਮੋਹਿ ਹੈ ਛੀਨਾਂ ਕਰਿ ਮਿੰਨਤਿ ਲਗਿ ਪਾਵਉ । ਸੰਤਨ ਕੇ  
ਹਮ ਉਲਟੇ ਸੇਵਕ ਭਗਤਨ ਤੇ ਡਰ ਪਾਵਉ ॥ ੨ ॥

ਇਹ ਸੰਸਾਰ ਤੇ ਤਬਹੀ ਛੂਟਉ ਜਉ ਮਾਇਆ ਨਹ ਲਪਟਾਵਉ । ਮਾਇਆ  
ਨਾਮੁ ਗਰਭ ਜੋਨਿ ਕਾ ਤਿਹ ਤਜਿ ਦਰਸਨੁ ਪਾਵਉ । ੩ ॥

ਇਤੁ ਕਰਿ ਭਗਤਿ ਕਰਹਿ ਜੋ ਜਨ ਤਿਨ ਭਉ ਸਗਲ ਚੁਕਾਈਐ । ਕਹਤ  
ਨਾਮੁ ਦੇਉ ਬਾਹਰਿ ਕਿਆ ਭਰਮਹੁ ਇਹ ਸੰਜਮ ਹਰਿ ਪਾਈਐ ॥ ੪ ॥ ੨ ॥

ਬੈਰਾਗਨ = ਇੰਦ੍ਰੀਆਂ । ਪੰਚਹੁ = ਕਾਮ ਕ੍ਰੋਧਾਦਿ । ਸਤਰਿ ਦੋਇ = ਬਹੱਤ੍ਰ  
ਹਜ਼ਾਰ ਨਾੜੀਆਂ ।

ਬਜਰ ਕੁਠਾਰ = ਛਾਢਾ ਸਖਤ ਕੁਹਾੜਾ ਜੋ ਟੁੱਟੇ ਨਾ ।

ਅਰਥ—(੧) ਮੈਂ ਦਸ ਇੰਦ੍ਰੀਓਂ ਵੱਸ ਕਰ ਲਏ ਹਨ, ਪੰਜਾਂ ਦਾ ਨਾਮ ਨਸ਼ਾਨ ਹੀ ਮਿਟ  
ਗਿਆ ਹੈ । ਬਹੱਤ੍ਰ (ਹਜ਼ਾਰ ਨਾੜੀਆਂ) ਹੁਣ ਅੰਮ੍ਰਿਤ ਨਾਲ ਭਰੀਆਂ ਗਈਆਂ ਹਨ, ਜ਼ਹਰ  
ਨੂੰ ਮਾਰ ਕੇ ਕੱਢ ਦਿੱਤਾ ਹੈ । ਇਸ ਤੋਂ ਪਿੱਛੋਂ ਸੰਸਾਰ ਵਿਚ ਮੁੜ ਮੇਰਾ ਆਵਣਾ ਨਹੀਂ  
ਹੋਵੇਗਾ, ਅੰਤਹਕਰਣ ਵਿਚੋਂ ਅੰਮ੍ਰਿਤ ਰੂਪ ਬਾਣੀ ਪਾ ਉਚਾਰ ਕਰਦਾ ਹਾਂ ਤੇ ਆਪਣੇ ਆਤਮਾ  
ਨੂੰ ਉਪਦੇਸ਼ ਦਿੰਦਾ ਹਾਂ ।

(੨) ਗੁਰੂ ਦੇ ਚਰਨਾਂ ਤੇ ਡਿੱਗ ਕੇ ਮਿੰਨਤ ਕਰ ਉਨ੍ਹਾਂ ਦੇ ਬਚਨਾਂ ਰੂਪੀ ਡਾਢੇ ਕੁਹਾੜੇ  
ਨਾਲ ਮੇਰਾ ਦਾ ਨਾਸ ਕਰ ਦਿੱਤਾ । ਹੁਣ (ਸੰਸਾਰ ਵੱਲੋਂ) ਉਲਟ ਕੇ ਅਸੀਂ ਸੰਤਾਂ ਦੇ ਸੇਵਕ  
ਬਣੇ ਹਾਂ ਤੇ ਭਗਤਾਂ ਤੋਂ ਸਾਨੂੰ ਡਰ ਲੱਗਦਾ ਹੈ ।

(੩) ਇਸ ਜਨਮ ਮਰਨ ਤੋਂ ਤਦੋਂ ਹੀ ਛੁੱਟਾਂਗਾ ਜਦੋਂ ਮਾਇਆ ਵਿਚ ਨਹੀਂ  
ਲਿਬੜਾਂਗਾ । ਮਾਇਆ ਨਾਮ ਉਸ ਸ਼ਕਤੀ ਦਾ ਹੈ ਜੋ ਗਰਭ ਜੋਨਿ ਵਿਚ ਪਾਉਂਦੀ ਹੈ, ਉਹਨੂੰ  
ਤਿਆਗ ਕੇ ਨਿਰੰਕਾਰ ਦਾ ਦਰਸ਼ਨ ਕਰਦਾ ਹਾਂ ।

(੪) ਇਸ ਤਰ੍ਹਾਂ ਦੀ ਭਗਤੀ ਜੋ ਦਾਸ ਕਰਦੇ ਹਨ ਉਨ੍ਹਾਂ ਦਾ ਸਾਰਾ ਡਰ ਦੂਰ ਹੋ  
ਜਾਂਦਾ ਹੈ । ਨਾਮਦੇਵ ਜੀ ਕਹਿੰਦੇ ਹਨ ਹੋਰ ਬਾਹਰ ਕਿਉਂ ਟੱਕਰਾਂ ਮਾਰਦੇ ਹੋ, ਹਰੀ ਤਾਂ ਇਸ  
ਜੁਗਤੀ ਨਾਲ ਮਿਲਦਾ ਹੈ ।

ਮਾਰਵਾੜਿ ਜੈਜੇ ਨੀਰੁ ਬਾਲਹਾ ਬੋਲਿ ਬਾਲਹਾ ਕਰਹਲਾ । ਜਿਉ ਕੁਰੰਕ  
ਨਿਸਿ ਨਾਦੁ ਬਾਲਹਾ ਤਿਉ ਮੇਰੇ ਮਨਿ ਰਾਮਈਆ ॥ ੧ ॥ ਤੇਰਾ ਨਾਮੁ  
ਰੂੜੇ ਰੂਪੁ ਰੂੜੇ ਅਤਿ ਰੰਗੁ ਰੂੜੇ ਮੇਰੇ ਰਾਮਈਆ ॥ ੧ ॥ ਰਹਾਉ ॥

ਜਿਉ ਧਰਣੀ ਕਿਉ ਇੰਦ੍ਰ ਬਾਲਹਾ ਕੁਸਮ ਬਾਸੁ ਜੈਸੇ ਭਵਰਲਾ । ਜਿਉ  
ਕੋਕਿਲ ਕਉ ਅੰਬੁ ਬਾਲਹਾ ਤਿਉ ਮੇਰੇ ਮਨਿ ਰਾਮਈਆ ॥ ੨ ॥

ਹੋਰ ਸੰਸਾਰ। ਵੱਡੇ ਵੱਡਿਆਂ ਤੋਂ ਸਾਨੂੰ ਕੁਝ ਡਰ ਨਹੀਂ ਕਿਉਂ ਜੋ ਉਹ ਸਾਡਾ ਕੁਝ ਵਿਗਾੜ ਸੰਵਾਰ  
ਨਹੀਂ ਸਕਦੇ ।

ਚਕਵੀ ਕਉ ਜੈਸੇ ਸੂਰ ਬਾਲਹਾ ਮਾਨ ਸਰੋਵਰ ਹੰਸੁਲਾ । ਜਿਉ ਤਰੁਣੀ ਕਉ  
ਕੰਤੁ ਬਾਲਹਾ ਤਿਉ ਮੇਰੈ ਮਨਿ ਰਾਮਈਆ ॥ ੩ ॥

ਬਾਰਿਕ ਕਉ ਜੈਸੇ ਖੀਰੁ ਬਾਲਹਾ ਚਾਤ੍ਰਕ ਮੁਖ ਜੈਸੇ ਜਲਧਰਾ । ਮਛਲੀ ਕਉ  
ਜੈਸੇ ਨੀਰੁ ਬਾਲਹਾ ਤਿਉ ਮੇਰੇ ਮਨਿ ਰਾਮਈਆ ॥ ੪ ॥

ਸਾਧਿਕ ਸਿਧ ਸਗਲ ਮੁਨਿ ਚਾਹਹਿ ਬਿਰਲੇ ਕਾਹੂ ਛੀਠਲਾ । ਸਗਲ ਭਵਨ ਤੇਰੇ  
ਨਾਮੁ ਬਾਲਹਾ ਤਿਉ ਨਾਮੇ ਮਨਿ ਬੀਠਲਾ ॥ ੫ ॥ ੩ ॥

ਬੋਲਿ = ਵੇਲ । ਬਾਲਹਾ = ਪਿਆਰਾ । ਕਰਹਲਾ = ਉਠ । ਕੁਰੰਕੁ = ਹਿਰਨ

ਨਿਸ਼ਿ = ਰਾਤ । ਰੂੜੇ = ਸੁੰਦਰ । ਇੰਦੁ ਮੀਂਹ । ਕੁਸਮ = ਫੁਲ ।

ਕੋਕਿਲ = ਕੋਇਲ । ਜਲਧਰ = ਬੱਦਲ । ਸਾਧਿਕ = ਸਾਧਨਾ ਕਰਨ ਵਾਲੇ ।

ਸਿੱਧ = ਜੋ ਸਾਧਨ ਕਰ ਚੁੱਕੇ ਹਨ ।

**ਅਰਥ—**(੧) ਮਾਰਵਾੜ ਦੇਸ ਵਿਚ ਜਿੱਕੂਰ ਜਲ ਪਿਆਰਾ ਹੈ, ਉਠ ਨੂੰ ਜਿੱਕੂਰ  
ਵੇਲ ਪਿਆਰੀ ਹੈ । ਰਾਤ ਵੇਲੇ ਹਿਰਨ ਨੂੰ ਜਿੱਕੂਰ ਨਾਦ ਪਿਆਰਾ ਹੈ, ਇੱਕੁਰ ਮੇਰੇ ਮਨ ਨੂੰ  
ਰਾਮ ਪਿਆਰਾ ਹੈ । ਹੇ ਮੇਰੇ ਰਾਮ ! ਤੇਰਾ ਨਾਉਂ ਸੁੰਦਰ, ਤੇਰਾ ਰੂਪ ਸੁੰਦਰ, ਤੇਰਾ ਰੰਗ  
ਬਹੁਤ ਹੀ ਸੁਹਣਾ ਹੈ ।

(੨) ਜਿੱਕੂਰ ਧਰਤੀ ਨੂੰ ਮੀਂਹ ਪਿਆਰਾ ਹੈ, ਫੁੱਲ ਦੀ ਸੁਗੰਧ ਭਵਰੇ ਨੂੰ ਪਿਆਰੀ ਹੈ,  
ਕੋਇਲ ਨੂੰ ਅੰਬ ਪਿਆਰਾ ਹੈ, ਇੱਕੁਰਾ ਮੇਰੇ ਮਨ ਨੂੰ ਰਾਮ ਪਿਆਰਾ ਹੈ ।

(੩) ਚਕਵੀ ਨੂੰ ਜਿੱਕੂਰ ਸੂਰਜ ਪਿਆਰਾ ਹੈ, ਮਾਨ ਸਰੋਵਰ ਹੰਸਾਂ ਨੂੰ ਪਿਆਰਾ ਹੈ ।  
ਜਵਾਨ ਇਸਤ੍ਰੀ ਨੂੰ ਜਿੱਕੂਰ ਪਤੀ ਪਿਆਰਾ ਹੈ, ਇੱਕੁਰ ਮੇਰੇ ਮਨ ਨੂੰ ਰਾਮ ਪਿਆਰਾ ਹੈ ।

(੪) ਬਾਲਕ ਨੂੰ ਜਿੱਕੂਰ ਦੁੱਧ ਪਿਆਰਾ ਹੈ, ਚਾਤ੍ਰਕ ਦੇ ਮੂੰਹ ਨੂੰ ਜਿੱਕੂਰ ਬੱਦਲ, ਮੱਛੀ  
ਨੂੰ ਜੇਹਾ ਪਾਣੀ ਪਿਆਰਾ ਹੈ, ਤੇਹਾ ਮੇਰੇ ਮਨ ਨੂੰ ਰਾਮ ਪਿਆਰਾ ਹੈ ।

(੫) ਸਾਰੇ ਮੁਨੀ ਸਾਧਨਾਂ ਕਰਨ ਵਾਲੇ ਤੇ ਜੋ ਸਾਧਨਾ ਕਰ ਚੁੱਕੇ ਹਨ ਉਹਦਾ  
ਦਰਸ਼ਨ ਕਰਨਾ ਲੱਭਦੇ ਹਨ, ਪਰ ਕਿਸੇ ਵਿਰਲੇ ਨੂੰ ਹੀ ਦੀਦਾਰ ਲੱਭਾ ਹੈ । ਜਿੱਕੂਰ  
ਸਾਰੇ ਲੋਕਾਂ ਵਿਚ ਤੇਰਾ ਨਾਮ ਪਿਆਰਾ ਹੈ, ਉੱਕਰ ਨਾਮੇ ਦੇ ਮਨ ਨੂੰ ਬੀਠਲ ਪਿਆਰਾ ਹੈ ।  
ਪਹਿਲ ਪੁਰੀਏ ਪੁੰਡਰਕ ਵਨਾ । ਤਾਚੇ ਹੰਸਾ ਸਗਲੇ ਜਨਾਂ । ਕ੍ਰਿਸ਼ਨਾ ਤੇ ਜਾਨਉ  
ਹਰਿ ਹਰਿ ਨਾਚੇਤੀ ਨਾਚਨਾ ॥ ੧ ॥ ਪਹਿਲ ਪੁਰਸਾਬਿਰਾ । ਅਬੋਨ ਪੁਰਸਾਦਮਰਾ ।  
ਅਸਗਾ ਅਸ ਉਸਗਾ । ਹਰਿ ਕਾ ਬਾਗਰਾ ਨਾਚੇ ਪਿੰਧੀ ਮਹਿ ਸਾਗਰਾ ॥ ੧ ॥  
ਰਹਾਉ ॥

ਨਾਚੇਤੀ ਗੋਪੀ ਜੇਨਾ । ਨਈਆ ਤੇ ਬੈਰੇ ਕੰਨਾ । ਤਰਕੁਨਚਾ । ਭ੍ਰਮੀ ਆਚਾ ।  
ਕੇਸਵਾ ਬਰਉਨੀ ਅਈਏ ਮਈਏ ਏਕ ਆਨ ਜੀਉ ॥ ੨ ॥

ਪਿੰਧੀ ਉਭਕਲੇ ਸੰਸਾਰਾ । ਭ੍ਰਮਿ ਭ੍ਰਮਿ ਆਏ ਤੁਮਰੇ ਦੁਆਰਾ । ਤੂ ਕੁਨੁ ਰੇ । ਮੈਜੀ ।  
ਨਾਮਾ । ਹੋਜੀ ਆਲਾ ਤੇ ਨਿਵਾਰਣਾ ਜਮ ਕਾਰਣਾ ॥ ੩ ॥ ੪ ॥

ਪਹਿਲ ਪੁਰੀਏ = ਆਦਿ ਪੁਰਖ ਤੋਂ । ਪੁੰਡਰਕ = ਕੰਵਲ ਫੁੱਲ । ਵਨਾ = ਬਣਿਆ ।

ਹੰਸਾ : ਹੰਸ ਜਿਹਦਾ ਵਾਹਨ ਹੈ ਬ੍ਰਹਮਾ । ਕ੍ਰਿਸ਼ਨਾ = ਮਾਇਆ ।

ਪਹਿਲਪੁਰਸਾਬਿਰਾ=ਆਦਿ ਪੁਰਖ ਤੋਂ ਬਾਣੀ । ਅਥੋਨ=ਮਗਰੋਂ

ਪੁਰਸਾਦਮਰਾ=ਪੁਰਸਾਤ + ਅਮਰਾ । ਪੁਰਸਾਤ=ਪੁਰਸ਼ ਤੋਂ । ਅਮਰਾ=ਮਾਇਆ ।

ਅਸਗਾ=ਸਭ ਕੁਝ । ਅਸ=ਹੈ । ਉਸਗਾ=ਉਸ ਦਾ ।

ਬਾਗਰਾ=ਖੇਲ । ਪਿੰਪੀ=ਜੀਵ ।

ਗੰਪੀ ਜੰਨਾ=ਇੰਦ੍ਰੀਆਂ । ਨਈਆ=ਨਾਇਕ । ਬੈਰੇ=ਬਿਨਾ ।

ਤਰਕੁਨਚਾ=ਤੂੰ ਸ਼ੱਕ ਕਰਦਾ ਹੈਂ ।

ਕੇਸਵਾ ਬਚਉਨੀ=ਕ੍ਰਿਸ਼ਨ ਜੀ ਦਾ ਵਾਕ ਹੈ (ਗੀਤਾ ਵਿਚ) ।

ਅਈਏ ਮਈਏ ਏਕ ਆਨ ਜੀਉ=ਇਹ (ਜੀਵ) ਤੇ ਮੈਂ ਇਕੋ ਹਾਂ ।

ਉਭਕਲੇ=ਉਦਾਸ ਹੋ ਗਿਆ ਹੈ । ਆਲਾ=ਆਇਆ ।

**ਉਥਾਨਕਾ**—(ਕਈ ਕਹਿੰਦੇ ਹਨ) ਵਿਸ਼ਣੂੰ ਤੋਂ ਪਹਲੋਂ ਕਮਲ ਫੁੱਲ ਹੋਇਆ, ਫਿਰ ਬ੍ਰਹਮਾ ਤੇ ਫਿਰ ਸ੍ਰਿਸ਼ਟੀ (ਕਈ ਕਹਿੰਦੇ ਹਨ) ਪਹਲੋਂ ਬਾਣੀ, ਫਿਰ ਮਾਇਆ ਤੇ ਫਿਰ ਸ੍ਰਿਸ਼ਟੀ (ਨਾਮਦੇਵ ਜੀ ਦੁਹਾਂ ਦਾ ਅਨੁਵਾਦ ਕਰਕੇ ਕਹਿੰਦੇ ਹਨ) ਭਈ ਇਹ ਹਰੀ ਦਾ ਖੇਲ ਹੈ । ਕਿੱਕਰ ਹੋਇਆ, ਕੌਣ ਜਾਣਦਾ ਹੈ ? ਹਰੀ ਆਪ ਜੀਵ ਵਿਚ ਸਮਾਇਆ ਹੋਇਆ ਸਭ ਚੋਜ ਕਰ ਰਿਹਾ ਹੈ । ਅੰਤ ਵਿਚ ਪ੍ਰਾਰਥਨਾ ਹੈ ।

**ਅਰਥ**—(੧) ਆਦਿ ਪੁਰਖ ਤੋਂ ਕਮਲ ਫੁੱਲ ਉਤਪੱਤ ਹੋਇਆ, ਉਸ ਤੋਂ ਬ੍ਰਹਮਾ, ਫਿਰ ਸਾਰੇ ਆਦਮੀ । ਹਰ ਇਕ ਜੋ ਨਾਚ ਨੱਚਦਾ ਹੈ ਇਹ ਮਾਇਆ ਦਾ ਪ੍ਰਭਾਵ ਸਮਝ । ਆਦਿ ਪੁਰਖ ਤੋਂ ਬਾਣੀ (ਹੋਈ) ਮਗਰੋਂ ਉਸ ਪੁਰਖ ਤੋਂ ਮਾਇਆ । ਇਹ ਸੰਸਾਰ ਹਰੀ ਦਾ ਖੇਲ ਹੈ, ਜੀਵ ਵਿਚ ਆਪ ਸਮੁੰਦਰ (ਨਿਰੰਕਾਰ) ਵਿਆਪਕ ਹੋ ਕੇ ਕੌਤਕ ਕਰ ਰਿਹਾ ਹੈ ।

(੨) ਸ਼ੰਕਾ—ਇੰਦ੍ਰੀਆਂ ਖੇਲ ਕਰ ਰਹੀਆਂ ਹਨ ?

ਉੱਤਰ—ਨਾਇਕ ਤੋਂ ਬਿਨਾ ਕੌਣ ਹੈ (ਆਤਮਾ ਨਾ ਹੋਵੇ ਤਾਂ ਇੰਦ੍ਰੀਆਂ ਕੀ ਕਰ ਸਕਦੀਆਂ ਹਨ) ਜੇ ਤੈਨੂੰ ਸ਼ੱਕ ਹੈ ਤੇ ਅਜੇ ਭਰਮ ਹੈ ਤਾਂ ਕ੍ਰਿਸ਼ਨ ਜੀ ਦਾ ਬਚਨ ਹੈ "ਇਹ ਤੇ ਮੈਂ ਇਕੋ ਹਾਂ" ।

(੩) ਇਹ ਜੀਵ ਹੁਣ ਸੰਸਾਰ ਤੋਂ ਉਦਾਸ ਹੈ, ਫਿਰ ਫਿਰ ਕੇ ਤੇਰੇ ਦਰਵਾਜ਼ੇ ਆਇਆ ਹੈ ।

ਪ੍ਰਸ਼ਨ—ਤੂੰ ਕੌਣ ਹੈਂ ?

ਉੱਤਰ—ਮੈਂ ਜੀ ਨਾਮਾ ਹਾਂ, ਮੈਂ ਆਇਆ ਹਾਂ, ਮੇਰੇ ਉਹ ਜਮਾਂ ਦੇ ਕਾਰਣ ਹਟਾਓ । (ਉਹ ਕਾਰਣ ਜਿਹੜੇ ਜਮਾਂ ਦੇ ਵਸ ਪਾਂਦੇ ਹਨ ਹਟਾਓ) ।

ਪਤਿਤ ਪਾਵਨ ਮਾਧਉ ਬਿਰਦੁ ਤੇਰਾ । ਧੰਨਿ ਤੇ ਵੈ ਮੁਨਿ ਜਨ ਜਿਨ ਧਿਆਇਓ  
ਹਰਿ ਪ੍ਰਭੁ ਮੇਰਾ ॥ ੧ ॥ ਮੇਰੇ ਮਾਥੇ ਲਾਗੀਲੇ ਧੂਰਿ ਗੋਬਿੰਦ ਚਰਨਨ ਕੀ । ਸੁਰਿ  
ਨਰ ਮੁਨਿ ਜਨ ਤਿਨਹੂ ਤੇ ਦੂਰਿ ॥ ੧ ਰਹਾਓ ॥ ਦੀਨ ਕਾ ਦਇਆਲੁ ਮਾਧੋ  
ਗਰਬ ਪਨਹਾਰੀ । ਚਰਨ ਸਰਨ ਨਾਮਾ ਬਲਿ ਤਿਹਾਰੀ ॥ ੨ ॥ ੫ ॥



(੧) ਹੇ ਮਾਧੋ ! ਪਾਪੀਆਂ ਨੂੰ ਪਵਿੱਤ੍ਰ ਕਰਨਾ ਤੇਰਾ ਬਿਰਦ ਹੈ। ਧੰਨ ਹਨ ਉਹ ਮੁਨੀ ਤੇ ਦਾਸ ਜਿਨ੍ਹਾਂ ਮੇਰੇ ਪ੍ਰਭੂ ਦਾ ਧਿਆਨ ਕੀਤਾ ਹੈ। ਮੇਰੇ ਮੱਥੇ ਤੇ ਗੋਬਿੰਦ ਦੇ ਚਰਨਾਂ ਦੀ ਧੂੜ ਲੱਗੀ ਹੈ, ਜੋ ਦੇਵਤਿਆਂ, ਮੁਨੀਆਂ, ਮਨੁੱਖਾਂ, ਸਭ ਤੋਂ ਪਰੇ ਹੈ।

(੨) ਮਾਧੋ ਦੀਨਾਂ ਪੁਰ ਮੋਹਰ ਕਰਨ ਵਾਲਾ ਤੇ ਅਹੰਕਾਰ ਦਾ ਨਾਸ ਕਰਨ ਵਾਲਾ ਹੈ। ਨਾਮਾ ਤੇਰੇ ਚਰਨਾਂ ਦੀ ਸਰਣ ਤੋਂ ਬਲਿਹਾਰ ਹੈ।

## ਟੋਡੀ ਰਾਗ ਟੋਡੀ ਬਾਣੀ ਭਗਤਾਂ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਕੋਈ ਬੋਲੈ ਨਿਰਵਾ ਕੋਇ ਬੋਲੈ ਦੂਰਿ । ਜਲ ਕੀ ਮਾਛੁਲੀ ਚਰੇ ਖਜੂਰਿ ॥ ੧ ॥  
ਕਾਇ ਰੇ ਬਕਬਾਦੁ ਲਾਇਓ । ਜਿਨੀ ਹਰਿ ਪਾਇਓ ਤਿਨਹੀ ਛਪਾਇਓ ॥ ੧ ॥  
ਰਹਾਉ ॥

ਪੰਡਿਤ ਹੋਇਕੈ ਬੇਦੁ ਬਖਾਨੈ । ਮੂਰਖੁ ਨਾਮ ਦੇਉ ਰਾਮਹਿ ਜਾਨੈ ॥ ੨ ॥ ੧ ॥

ਅਰਥ—(੧) ਕੋਈ ਕਹਿੰਦਾ ਹੈ, ਰੱਬ ਨੇੜੇ ਹੈ। ਕੋਈ ਕਹਿੰਦਾ ਹੈ ਉਹ ਦੂਰ ਹੈ। ਜਲ ਦੀਆਂ ਮੱਛੀਆਂ ਖਜੂਰ ਪੁਰ ਚੜ੍ਹਦੀਆਂ ਹਨ<sup>੧</sup>। ਕਿਉਂ ਬਕਵਾਸ ਕਰਦੇ ਹੋ ? ਜਿਨ੍ਹਾਂ ਨੂੰ ਹਰੀ ਲੱਭਾ ਹੈ ਉਹ ਤਾਂ ਇਸ ਗੱਲ ਨੂੰ ਛਪਾਂਦੇ ਹਨ।

(੨) ਲੋਕ ਪੰਡਿਤ ਹੋ ਕੇ ਬੇਦਾਂ ਦਾ ਉਚਾਰ ਕਰਦੇ ਹਨ, ਮੂਰਖ ਨਾਮਦੇਵ ਤਾਂ ਰਾਮ ਨੂੰ ਹੀ ਜਾਣਦਾ ਹੈ।

ਕਉਨੁ ਕੋ ਕਲੰਕੁ ਰਹਿਓ ਰਾਮ ਨਾਮੁ ਲੇਤ ਹੀ । ਪਤਿਤ ਪਵਿਤ ਭਏ ਰਾਮੁ ਕਹਤ ਹੀ ॥ ੧ ॥ ਰਹਾਉ ॥

ਰਾਮ ਸੰਗ ਨਾਮ ਦੇਵ ਜਨ ਕਉ ਪ੍ਰਤਗਿਆ ਆਈ । ਏਕਾਦਸੀ ਬ੍ਰਤੁ ਰਹੈ ਕਾਹੇ ਕਉ ਤੀਰਥ ਜਾਈ ॥ ੧ ॥

ਭਨਿਤ ਨਾਮ ਦੇਉ ਸੁਕ੍ਰਿਤ ਸੁਮਤਿ ਭਏ । ਗੁਰਮਤਿ ਰਾਮ ਕਹਿ ਕੋ ਕੋ ਨ ਬੈਕੁੰਠਿ ਗਏ ॥ ੨ ॥ ੨ ॥

ਪ੍ਰਤਗਿਆ=ਪੱਕਾ ਇਰਾਦਾ।

ਅਰਥ—(੧) ਰਾਮ ਨਾਮ ਦੇ ਲੈਂਦਿਆਂ ਹੀ ਕਿਹੜਾ ਕਲੰਕ ਰਹਿ ਗਿਆ ? ਰਾਮ ਦਾ ਨਾਮ ਉਚਾਰਦਿਆਂ ਹੀ ਪਾਪੀ ਪਵਿੱਤ੍ਰ ਹੋ ਗਏ। ਨਾਮਦੇਵ ਦਾਸ ਨੂੰ ਰਾਮ ਦਾ ਸੰਗ ਕਰਕੇ ਇਹ ਪ੍ਰਤੱਗਿਆ<sup>੨</sup> ਪ੍ਰਾਪਤ ਹੋ ਗਈ ਹੈ। ਹੁਣ ਅਕਾਦਸੀ ਦੇ ਵਰਤ ਰਹਿ ਗਏ।

<sup>੧</sup>ਨਿਰੰਕਾਰ ਬਾਣੀ ਦਾ ਵਿਸ਼ਾ ਨਹੀਂ। ਉਹਦਾ ਕਥਨ ਕਰਨ ਵਾਲੇ ਨਿਸ਼ਫਲ ਯਤਨ ਕਰ ਰਹੇ ਹਨ, ਜੇਹਾ ਕਿ ਜਲ ਦੀ ਮੱਛੀ ਦਾ ਖਜੂਰ ਤੇ ਚੜ੍ਹਨ ਦਾ ਯਤਨ ਬਿਰਥਾ ਹੈ।

<sup>੨</sup>ਇਕਾਦਸੀ ਨਾ ਰਖਣ ਤੇ ਤੀਰਥਾਂ ਤੇ ਨਾ ਜਾਣ ਦੀ ਪ੍ਰਤੱਗਿਆ।

ਤੀਰਥਾਂ ਤੋਂ ਕਿਉਂ ਜਾਣੀਏ?

(੨) ਨਾਮਦੇਵ ਜੀ ਕਹਿੰਦੇ ਹਨ, ਹੁਣ ਅਸੀਂ ਸੁਮੱਤ ਵਾਲੇ ਤੇ ਪੁੰਨਾਂ ਵਾਲੇ ਹੋਏ ਹਾਂ। ਗਰਮਤ ਦੁਆਰਾ ਨਾਮ ਜਪਕੇ ਕੋਣ ਬੈਕੁੰਠ ਨਹੀਂ ਗਏ।<sup>1</sup>

ਤੀਨਿ ਛੰਦੇ ਖੇਲੁ ਆਛੈ ॥ ੧ ॥ ਰਹਾਉ ॥ ਕੁੰਭਾਰ ਕੇ ਘਰ ਹਾਂਡੀ ਆਛੈ ਰਾਜਾ ਕੇ  
ਘਰ ਸਾਂਡੀ ਗੋ। ਬਾਮਨ ਕੇ ਘਰ ਰਾਂਡੀ ਆਛੈ। ਰਾਂੀ ਸਾਂਡੀ ਹਾਂਡੀ ਗੋ। ੧ ॥  
ਬਾਣੀਏ ਕੇ ਘਰ ਹੀਂਗ ਆਛੈ ਭਸਰ ਮਾਥੇ ਸੀਂਗੁ ਗੋ। ਦੇਵਲ ਮਧੇ ਲੀਗੁ ਆਛੈ ॥  
ਲੀਗੁ ਸੀਂਗੁ ਹਾਂਗੁ ਗ ॥ ੨ ॥

ਤੇਲੀ ਕੇ ਘਰ ਤੇਲੁ ਆਛੈ ਜਗਲ ਮਧੇ ਬੇਲ ਗੋ। ਮਾਲੀ ਕੇ ਘਰ ਕੇਲ ਆਛੈ ॥  
ਕੇਲ ਬੇਲ ਤੇਲ ਗ ॥ ੩ ॥

ਸਤਾ ਮਧੇ ਗੋਬਿੰਦ ਆਛੈ ਗੋਕਲ ਮਧੇ ਸਿਆਮ ਗੋ। ਨਾਮੇ ਮਧੇ ਰਾਮੁ ਆਛੈ ॥ ਰਾਮ  
ਸਿਆਮ ਗੋਬਿੰਦ ਗੋ ॥ ੪ ॥ ੨ ॥

ਆਛੈ = ਹੈ। ਸਾਂਡੀ ਉਠਣੀ।

ਰਾਂਡੀ = ਰੰਡੀ, ਕਿਉਂ ਜੋ ਬਾਹਮਣ ਰੰਡੀਆਂ ਨੂੰ ਵਿਆਹ ਨਹੀਂ ਸਨ ਕਰਾਂਦੇ।

ਲੀਂਗ = ਸ਼ਿਵਲਿੰਗ। ਗੋ = ਗਾਵੇ।

ਅਰਥ—(੧) ਤਿੰਨਾਂ ਪਦਾਂ ਪਰ ਖੋਲ ਰੂਪ ਛੰਦ ਹੈ। ਕੁੰਮ੍ਹਿਆਰ ਦੇ ਘਰ ਕੁੰਨੀ  
ਹੈ। ਰਾਜਾ ਦੇ ਘਰ ਸਾਂਢਣੀ ਹੈ। ਬਾਹਮਣ ਦੇ ਘਰ ਰੰਡੀ ਹੈ। ਗਾਉ ਹਾਂਡੀ, ਸਾਂਡੀ,  
ਰਾਂਡੀ।

(੨) ਬਾਣੀਏ ਦੇ ਘਰ ਹੀਂਗ ਹੈ, ਮੈਂਹ ਦੇ ਮੱਥੇ ਤੇ ਸਿੰਗ ਹੈ। ਸ਼ਿਵ ਦਵਾਲੇ ਵਿਚ  
ਲਿੰਗ ਹੈ। ਗਾਉ ਹੀਂਗ, ਸੀਂਗ, ਲੀਂਗ।

(੩) ਤੇਲੀ ਦੇ ਘਰ ਤੇਲ ਹੈ, ਜੰਗਲ ਵਿਚ ਬੇਲ ਹੈ, ਮਾਲੀ ਦੇ ਘਰ ਕੇਲਾ ਹੈ,  
ਗਾਉ ਤੇਲ, ਬੇਲ, ਕੇਲ।

(੪) (ਇਕੁਰ ਹੀ) ਸੰਤਾਂ ਵਿਚ ਅਕਾਲ ਪੁਰਖ ਹੈ, ਗੋਕਲ ਵਿਚ ਕ੍ਰਿਸ਼ਨ ਹੈ। ਨਾਮੇ  
ਵਿਚ ਰਾਮ ਹੈ, ਗਾਉ ਰਾਮ ਸਿਆਮ ਗੋਬਿੰਦ।

ਰਾਗ ਤਿਲੰਗ

ਨਾਮ ਦੇਵ ਜੀ

ਮੈਂ ਅੰਧੁਲੇ ਕੀ ਟੇਕ ਤੇਰਾ ਨਾਮੁ ਖੁੰਧਕਾਰਾ। ਮੈਂ ਗਰੀਬ ਮੈਂ ਮਸਕੀਨ ਤੇਰਾ ਨਾਮੁ  
ਹੈ ਅਧਾਰਾ ॥ ੧ ॥ ਰਹਾਉ ॥ ਕਰੀਮਾਂ ਰਹੀਮਾਂ ਅਲਾਹ ਤੂੰ ਗਨੀਂ। ਹਾਜਰਾ ਹਜ਼ੂਰ  
ਦਰਿ ਪੇਸਿ ਤੂੰ ਮਨੀਂ ॥ ੧ ॥  
ਦਰੀਆਉ ਤੂੰ ਦਿਹੰਦ ਤੂੰ ਬਿਸੀਆਰ ਤੂੰ ਧਨੀ। ਦੇਹਿ ਲੇਹਿ ਏਕ ਤੂੰ ਦਿਗਰ ਕੋ  
ਨਹੀ ॥ ੨ ॥

<sup>1</sup>ਭਾਵ ਬੜੇ ਬੜੇ ਪਾਪੀ ਬੈਕੁੰਠ ਜਾ ਪੁੱਜੇ ਹਨ।

ਤੂੰ ਦਾਨਾ ਤੂੰ ਬੀਨਾਂ ਮੈਂ ਬੀਚਾਰੁ ਕਿਆ ਕਰੀ । ਨਾਮੇ ਚੇ ਸੁਆਮੀ ਬਖਸੰਦ ਤੂੰ ਹਰੀ  
॥ ੧ ॥ ੨ ॥

ਖੁੰਧਕਾਰਾ ਧੋਬੀ ਦੇ ਪਟੜੇ ਹੇਠ ਟਿਕਾਣ ਲਈ ਜੋ ਕਿੱਲਾ ਹੁੰਦਾ ਹੈ । ਭਾਵ  
ਆਸਰਾ । ਰਹੀਮਾ = ਹੇ ਦਿਆਲੂ ।

ਅਲਾਹ = ਪੂਜਣ ਜੋਗ । ਗਨੀ = ਧਨਵਾਨ, ਬੇਪਰਵਾਹ ।

ਦਰਪੇਸ਼ = ਸਾਹਮਣੇ । ਮਨੀ = ਹੰਕਾਰ । ਦਰੀਆਓ = ਦਰਿਆ ਦਿਲ, ਬੜਾ ਸਖੀ ।  
ਦਿਹੰਦ = ਦੇਣ ਵਾਲਾ ।

ਬਿਸੀਆਰ = ਬਾਹਲਾ । ਦਿਗਰ = ਦੂਜਾ ।

ਬੀਨਾਂ = ਦੂਰ ਦੀ ਸੋਚ ਵਾਲਾ ।

ਅਰਥ—(੧) ਮੈਂ ਅੰਨ੍ਹੇ ਦੀ ਟੇਕ ਤੇਰੇ ਨਾਮ ਦਾ ਆਸਰਾ ਹੀ ਹੈ । ਮੈਂ ਗਰੀਬ  
ਹਾਂ, ਦੀਨ ਹਾਂ, ਤੇਰਾ ਨਾਮ ਹੀ ਮੇਰੀ ਟੇਕ ਹੈ । ਹੇ ਬਖਸ਼ਣਹਾਰ ! ਹੇ ਦਿਆਲੂ ! ਹੇ  
ਪੂਜਣ ਯੋਗ ! ਤੂੰ ਬੇਪਰਵਾਹ ਹੈਂ, ਤੂੰ ਹਾਜ਼ਰ ਨਾਜ਼ਰ ਹੈਂ । ਤੇਰੇ ਸਾਹਮਣੇ ਹੰਕਾਰ ! (ਇਹ  
ਮੂਰਖਤਾ ਹੈ) ।

(੨) ਤੂੰ ਬੜਾ ਸਖੀ ਹੈਂ, ਤੂੰ ਦਾਤਾ ਹੈਂ । ਤੂੰ ਬਹੁਤ ਹੀ ਧਨਵਾਨ ਹੈਂ, ਇਕ ਤੂੰ ਹੀ  
ਦੇਣ ਵਾਲਾ ਹੈਂ । ਹੋਰ ਦੂਜਾ ਕੋਈ ਨਹੀਂ ।

(੩) ਤੂੰ ਸਿਆਣਾ ਲੰਮੀਆਂ ਸੋਚਾਂ ਵਾਲਾ ਹੈਂ । ਮੈਂ ਤੇਰੇ ਗੁਣਾਂ ਦਾ ਕੀ ਵਿਚਾਰ  
ਕਰਾਂ ? ਹੇ ਨਾਮੇ ਦੇ ਸੁਆਮੀ ਹਰੀ ! ਤੂੰ ਬਖਸ਼ਣਹਾਰ ਹੈਂ ।

ਹਲੇ ਯਾਰਾਂ ਹਲੇ ਯਾਰਾਂ ਖੁਸਿਖਬਰੀ । ਬਲਿ ਬਲਿ ਜਾਂਉ ਹਉ ਬਲਿ ਬਲਿ ਜਾਂਉ ।  
ਨੀਕੀ ਤੇਰੀ ਬਿਗਾਰੀ ਆਲੇ ਤੇਰਾ ਨਾਉ ॥ ੧ ॥ ਰਹਾਉ ॥ ਕੁਜਾ ਆਮਦ ਕੁਜਾ  
ਰਫਤੀ ਕੁਜਾ ਮੇਰਵੀ । ਦੁਾਰਿਕਾ ਨਗਰੀ ਰਾਸਿ ਬੁਗੋਈ ॥ ੧ ॥

ਖੂਬੁ ਤੇਰੀ ਪਗਰੀ ਮੀਠ ਤੇਰੇ ਬੋਲ । ਦੁਾਰਿਕਾ ਨਗਰੀ ਕਾਹ ਕੇ ਮਗੋਲ ॥ ੨ ॥  
ਚੰਦੀਂ ਹਜਾਰ ਆਲਖੁ ਏਕਲ ਖਾਨਾਂ । ਹਮ ਚਿਨੀ ਪਾਤਿਸਾਹ ਸਾਂਵਲੇ ਬਠਨਾਂ  
॥ ੩ ॥

ਅਸਪਤਿ ਗਜਪਤਿ ਨਰਹ ਨਰਿੰਦ । ਨਾਮੇ ਕੇ ਸੁਆਮੀ ਮੀਰ ਮੁਕੰਦ । ੪ । ੨ । ੩ ।

ਹਲੇ = ਅਗਲੇ ਨਾਲ ਗੱਲ ਬਾਤ ਕਰਨ ਲਈ ਇਹ ਪਦ ਵਰਤਿਆ ਜਾਂਦਾ ਹੈ ।

ਖੁਸਿਖਬਰੀ = ਚੰਗੀ ਸੋ, ਭਾਵ ਰਾਜੀ ਹੈਂ ।

ਨੀਕੀ = ਸੁਹਣੀ । ਆਲੇ = ਵੱਡਾ । ਕੁਜਾ ਆਮਦ = ਕਿੱਥੋਂ ਆਇਆ ?

ਕੁਜਾ ਰਫਤੀ = ਕਿਥੇ ਗਿਆ ਸੀ ?

ਕੁਜਾ ਮੇਰਵੀ = ਕਿਥੇ ਜਾਂਦਾ ਹੈਂ ? ਰਾਸਿ ਬੁਗੋਈ = ਸੱਚ ਆਖ ।

ਮਗੋਲ = ਮੁਗਲ । ਚੰਦੀ = ਕਈ । ਏਕਲ = ਇਕੋ ਹੀ ।

ਹਮ ਚਿਨੀ = ਇਸ ਵਾਂਗ ਹੀ । ਅਸਪਤਿ = ਘੋੜਿਆਂ ਵਾਲਾ ।

ਗਜਪਤਿ = ਹਾਥੀਆਂ ਵਾਲਾ । ਨਰਹ ਨਰਿੰਦ = ਆਦਮੀਆਂ ਦਾ ਭੀ ਰਾਜਾ ।

ਮੀਰ = ਸਰਦਾਰ । ਮੁਕੰਦ = ਮੁਕਤੀ ਦੇਣ ਵਾਲਾ ।



**ਉਥਾਨਕਾ**—ਦਵਾਰਕਾ ਨਗਰੀ ਵਿਚ ਫਿਰਦੇ ਨਾਮਦੇਵ ਨੂੰ ਇਕ ਮੁਗਲ ਨੇ ਬਿਗਾਰੀ ਪਕੜ ਲਿਆ। ਗੁੱਸਾ ਕਰਨ ਦੀ ਥਾਂ ਆਪ ਉਹਨੂੰ ਹੀ ਨਿਰੰਕਾਰ ਰੂਪ ਸਮਝਕੇ ਉਹਦੀ ਸੇਵਾ ਕਰਨ ਲਈ ਤਿਆਰ ਹੋ ਗਏ।

**ਅਰਥ** — (੧) ਆ ਯਾਰਾ, ਆ ਯਾਰਾ, ਰਾਜੀ ਤਾਂ ਹੈਂ। ਮੈਂ ਤੇਰੇ ਸਦਕੇ ਜਾਵਾਂ, ਮੈਂ ਤੇਰੇ ਕੁਰਬਾਨ ਜਾਵਾਂ। ਤੇਰੀ ਵਿਗਾਰ ਸੁਹਣੀ ਹੈ, ਤੇਰਾ ਨਾਉਂ ਵੱਡਾ ਹੈ। ਕਿਧਰੋਂ ਆਏ ਹੋ ? ਕਿਧਰ ਗਏ ਸਾਉ ? ਕਿਧਰ ਜਾਂਦੇ ਹੋ ? ਸੱਚ ਕਹਣਾ ਇਹ ਦਵਾਰਕਾ ਨਗਰੀ ਹੈ<sup>੧</sup>।

(੨) ਤੇਰੀ ਪੱਛਾ ਵੱਡੀ ਸੁਹਣੀ ਹੈ, ਤੇਰੇ ਬੋਲ ਮਿੱਠੇ ਹਨ। ਦਵਾਰਕਾ ਵਿਚ ਮੁਗਲ ਕਿੱਧਰੋਂ ਆਏ ?

(੩) ਸਿੰਘਟੀਆਂ ਕਈ ਹਜ਼ਾਰਾਂ ਹਨ। ਸਭ ਦਾ ਸਰਦਾਰ ਇਕੋ ਹੀ ਹੈ। ਇਸ ਸਿਆਮ ਰੰਗ ਵਾਲੇ ਵਾਂਗ ਤੂੰ ਵੀ ਬਾਦਸ਼ਾਹ ਹੈਂ।

(੪) ਨਾਮੇ ਦਾ ਮਾਲਕ ਘੋੜਿਆਂ ਵਾਲਾ, ਹਾਥੀਆਂ ਵਾਲਾ, ਮਨੁੱਖ ਦਾ ਰਾਜਾ, ਸਰਦਾਰ ਤੇ ਮੁਕਤੀ ਦਾਤਾ ਹੈ।

**ਬਿਲਾਵਲ ਬਾਣੀ ਭਗਤ ਨਾਮ ਦੇਵ ਜੀ ਕੀ**

ੴ ਸਤਿਗੁਰ ਪ੍ਰਸਾਦਿ ॥

ਸਫਲੁ ਜਨਮੁ ਮੋਕਉ ਗੁਰ ਕੀਨਾ। ਦੁਖ ਬਿਸਾਰਿ ਸੁਖ ਅੰਤਰਿ ਲੀਨਾ ॥ ੧ ॥  
ਗਿਆਨੁ ਅੰਜਨੁ ਮੋਕਉ ਗੁਰਿ ਦੀਨਾ ॥ ਰਾਮ ਨਾਮ ਬਿਨੁ ਜੀਵਨੁ ਮਨ ਹੀਨਾ ॥ ੧ ॥ ਰਹਾਉ ॥

ਨਾਮ ਦੇਇ ਸਿਮਰਨੁ ਕਰਿ ਜਾਨਾਂ ॥ ਜਗ ਜੀਵਨੁ ਸਿਉ ਜੀਉ ਸਮਾਨਾਂ ॥ ੨ ॥ ੧ ॥

ਹੀਨਾ = ਤੁੱਛ

**ਅਰਥ** — (੧) ਗੁਰਾਂ ਨੇ ਮੇਰਾ ਜਨਮ ਸਫਲਾ ਕਰ ਦਿੱਤਾ ਹੈ। ਦੁਖ ਭੁਲਾ ਕੇ ਮੈਂ ਸੁਖਾਂ ਵਿਚ ਲੀਨ ਹੋ ਗਿਆ ਹਾਂ। ਗੁਰਾਂ ਨੇ ਮੈਨੂੰ ਗਿਆਨ ਦਾ ਸੁਰਮਾ ਦਿੱਤਾ ਹੈ, ਹੇ ਮਨ ! ਰਾਮ ਨਾਮ ਬਿਨਾ ਜੀਵਣਾ ਤੁੱਛ ਹੈ।

(੨) ਨਾਮ ਦੇਵ ਨੇ ਸਿਮਰਨ ਦੁਆਰਾ ਰੱਬ ਨੂੰ ਜਾਣਿਆ ਹੈ, ਜਗਤ ਦੇ ਜੀਵਨ (ਨਿਰੰਕਾਰ) ਵਿਚ ਉਹਦਾ ਜੀਵ ਲੀਨ ਹੋ ਗਿਆ ਹੈ।

**ਰਾਗੁ ਗੋਂਡ ਬਾਣੀ ਨਾਮਦੇਉ ਜੀ ਕੀ ਘਰੁ ੧**

ੴ ਸਤਿਗੁਰੂ ਪ੍ਰਸਾਦਿ ॥

ਅਸੁਮੇਧੁ ਜਗਨੇ। ਤੁਲਾ ਪੁਰਖ ਦਾਨੇ। ਪਰਾਗ ਇਸਨਾਨੇ ॥ ੧ ॥ ਤਉ ਨ ਪੁਜਹਿ ਹਰਿ ਕੀਰਤਿ ਨਾਮਾ। ਅਪੁਨੇ ਰਾਮਹਿ ਭਜੁ ਰੇ ਮਨ ਆਲਸੀਆ ॥ ੧ ॥ ਰਹਾਉ ॥

<sup>੧</sup> ਅੱਡੀ ਪਵਿਤ੍ਰ ਥਾਂ ਵਿਚ ਸੱਚ ਹੀ ਕਹਣਾ ਉਚਿਤ ਹੈ।

ਗਇਆ ਪਿੰਡੁ ਭਰਤਾ । ਬਨਾਰਸਿ ਅਸਿ ਬਸਤਾ । ਮੁਖਿ ਬੇਦ ਚਤਰੁ ਪੜਤਾ ॥ ੨ ॥

ਸਗਲ ਧਰਮ ਅਛਿਤਾ । ਗੁਰ ਗਿਆਨ ਇੰਦ੍ਰੀ ਦ੍ਰਿੜਤਾ । ਖਟੁ ਕਰਮ ਸਹਿਤ ਰਹਿਤਾ ॥ ੩ ॥

ਸਿਵਾਸਕਤਿ ਸੰਬਾਦੇ । ਮਨ ਛੋਡਿ ਛੋਡਿ ਸਗਲ ਭੇਦੇ । ਸਿਮਰਿ ਸਿਮਰਿ ਗੋਬਿੰਦੇ । ਭਜ ਨਾਮਾ ਤਰਸਿ ਭਵ ਸਿੰਧੇ ॥ ੪ ॥ ੧ ॥

ਅਸੁਮੇਧ = ਇਹ ਜਗ ਰਾਜੇ ਕੀਤਾ ਕਰਦੇ ਸਨ । ਇਕ ਘੋੜਾ ਖੁਲ੍ਹਾ ਛੱਡ ਦਿੰਦੇ ਸਨ ਜੋ ਇਕ ਵਰ੍ਹੇ ਲਈ ਸਭ ਦੇਸ਼ਾਂ ਦੇਸ਼ਾਂਤਰਾਂ ਵਿਚ ਖੁਲ੍ਹਾ ਫਿਰਦਾ ਸੀ । ਨਾਲ ਫੌਜ ਹੁੰਦੀ ਸੀ । ਜੇ ਕੋਈ ਘੋੜੇ ਨੂੰ ਫੜੇ ਉਹਨੂੰ ਲੜਾਈ ਕਰਕੇ ਜਿੱਤਦੇ ਸਨ । ਇੱਕੁਰ ਜਦ ਘੋੜਾ ਖੈਰ ਮਿਹਰ ਨਾਲ ਮੁੜ ਆਵੇ ਤਾਂ ਜੱਗ ਕਰਦੇ ਸਨ । ਇਹੋ ਜੇਹੇ ਸੌ ਜੱਗ ਕਰਨ ਤੇ ਇੰਦ੍ਰ ਦੀ ਪਦਵੀ ਮਿਲਦੀ ਦੱਸੀ ਜਾਂਦੀ ਸੀ ।

ਤੁਲਾ = ਕਈ ਲੋਕ ਆਪਣੇ ਸਰੀਰ ਨਾਲ ਤੋਲ ਕੇ ਅਨਾਜ, ਸੋਨਾ ਜਾਂ ਹੋਰ ਕੋਈ ਚੀਜ਼ ਦਾਨ ਕਰਦੇ ਹਨ ਉਹਨੂੰ ਤੁਲਾ ਦਾਨ ਕਹਿੰਦੇ ਹਨ ।

ਪਰਾਗ = ਅੱਜ ਕਲ੍ਹ ਇਹਨੂੰ ਅਲਾਹਬਾਦ ਕਹਿੰਦੇ ਹਨ, ਹਿੰਦੂਆਂ ਦਾ ਬਡਾ ਭਾਰੀ ਤੀਰਥ ਹੈ ।

ਗਇਆ = ਤੀਰਥ ਹੈ, ਜਿਥੇ ਉਨ੍ਹਾਂ ਲੋਕਾਂ ਦੇ ਪਿੰਡ ਭਰੇ ਜਾਂਦੇ ਹਨ ਜੋ ਮੰਜੇ ਪੁਰ ਮਰ ਜਾਣ ਜਾਂ ਮਰਨ ਵੇਲੇ ਉਨ੍ਹਾਂ ਦਾ ਹੋਰ ਕੋਈ ਮ੍ਰਿਤਕ ਕਰਮ ਰਹਿ ਗਿਆ ਹੋਵੇ । ਗਇਆ ਪਿੰਡ ਭਰਨ ਨਾਲ ਉਨ੍ਹਾਂ ਦੀ ਗਤੀ ਹੁੰਦੀ ਮੰਨੀ ਜਾਂਦੀ ਹੈ ।

ਖਟੁ ਕਰਮ ਵੇਦ ਪੜ੍ਹਨਾ ਪੜ੍ਹਾਨਾ, ਜੱਗ ਕਰਨਾ ਕਰਾਨਾ, ਦਾਨ ਦੇਣਾ ਤੇ ਲੈਣਾ, ਇਹ ਛੇ ਕਰਮ ਬ੍ਰਹਮਣਾਂ ਦੇ ਹਨ ।

ਅਸਿ = ਹੈ । ਅਛਿਤਾ = ਹਨ ।

ਸਿਵਾਸਕਤਿ ਸੰਬਾਦੇ = ਸ਼ਿਵ ਤੇ ਸ਼ਕਤੀ ਦੀ ਜਿਨ੍ਹਾਂ ਵਿਚ ਗੱਲ ਬਾਤ ਹੈ, ਐਸੇ ਸ਼ਾਸਤ੍ਰ ਬਾਮ ਮਾਰਗੀਆਂ ਦੇ ਹਨ ਜਾਂ ਉਹ ਪੁਰਾਨ ਤੇ ਜੋਗ ਦੀਆਂ ਗੱਲਾਂ ਜੋ ਸ਼ਿਵ ਨੇ ਪਾਰਬਤੀ ਨੂੰ ਸੁਣਾਈਆਂ ।

ਅਰਥ—(੧) ਪੁਰਖ ਅਸੁਮੇਧ ਜੱਗ ਕਰੇ, ਤੁਲਾ ਦਾਨ ਕਰੇ । ਪ੍ਰਾਗ ਵਿਚ ਇਸ਼ਨਾਨ ਕਰੇ, ਤਾਂ ਭੀ ਇਹ ਸਭ ਗੱਲਾਂ ਹਰੀ ਨਾਮ ਦੇ ਕੀਰਤਨ ਨਾਲ ਨਹੀਂ ਪੁੱਜਦੀਆਂ । ਹੇ ਆਲਸੀ ਮਨ ! ਆਪਣੇ ਰਾਮ ਦਾ ਭਜਨ ਕਰ ।

(੨) ਗਇਆ ਵਿਚ ਪਿੰਡ ਭਰਨ ਵਾਲਾ, ਬਨਾਰਸ ਵਿਚ ਰਹਿੰਦਾ ਹੈ, ਮੁਖੋਂ ਚਾਰ ਵੇਦ ਪੜ੍ਹਦਾ ਹੈ ।

(੩) ਸਾਰੇ ਹੀ ਧਰਮਾਂ ਵਾਲਾ ਹੈ, ਗੁਰੂ ਤੋਂ ਉਪਦੇਸ਼ ਲੈ ਇੰਦ੍ਰੀਆਂ ਨੂੰ ਪੱਕਾ ਕੀਤਾ ਹੈ । ਭਾਵ ਜਿੱਧਰ ਉਚਿਤ ਹੈ ਉੱਧਰ ਗਇਆ ਹੈ । ਛੇ ਕਰਮਾਂ ਸੰਯੁਕਤ ਰਹਿੰਦਾ ਹੈ ।

(੪) ਜ਼ਿਵਜੀ ਤੇ ਪਾਰਬਤੀ ਦੇ ਸੰਬਾਦ—ਹੇ ਮਨ ! ਇਨ੍ਹਾਂ ਸਾਰਿਆਂ ਭੇਦਾਂ ਨੂੰ ਛੱਡ ਗੋਬਿੰਦ ਦਾ ਸਿਮਰਨ ਕਰ । ਉਸੇ ਦੀ ਯਾਦ ਵਿਚ ਰਹੁ, ਭਜਨ ਕਰਨ ਤੇ ਹੀ ਨਾਮਦੇਵ ਭੈਸਾਗਰ ਨੂੰ ਤਰੇਗਾ ।

### ਗੋਂਡ

ਨਾਦਭ੍ਰਮੇ ਜੈਸੇ ਮਿਰਗਾਏ । ਪ੍ਰਾਨ ਤਜੇ ਵਾਕੋ ਧਿਆਨੁ ਨ ਜਾਏ ॥ ੧ ॥  
 ਐਸੇ ਰਾਮਾ ਐਸੇ ਹੋਰਉ । ਰਾਮ ਛੋਡਿ ਚਿਤ੍ਰ ਅਨਤ ਨ ਫੇਰਉ ॥ ੧ ॥ ਰਹਾਉ ॥  
 ਜਿਉ ਮੀਨਾ ਹੋਰੈ ਪਸੁਆਰਾ । ਸੋਨਾ ਗਢਤੇ ਹਿਰੈ ਸੁਨਾਰਾ ॥ ੨ ॥  
 ਜਿਉ ਬਿਖਈ ਹੋਰੈ ਪਰਨਾਰੀ । ਕਉਡਾ ਡਾਰਤ ਹਿਰੈ ਜੁਆਰੀ ॥ ੩ ॥  
 ਜਹ ਜਹ ਦੇਖਉ ਤਹ ਤਹ ਰਾਮਾ । ਹਰਿ ਕੇ ਚਰਨ ਨਿਤ ਧਿਆਵੇ ਨਾਮਾ ॥ ੪ ॥ ੨ ॥

ਹੋਰਉ = ਵੇਖਦਾ ਹਾਂ ਮੇਰਾ ਧਿਆਨ ਹੈ । ਪਸੁਆਰਾ = ਦਧੀਰਾ ਨਾਮ ਪੰਛੀ ਜੋ ਮੱਛੀਆਂ ਖਾਂਦਾ ਹੈ । ਹਿਰੈ = ਚੁਰਾਂਦਾ ਹੈ, ਲਕੋਂਦਾ ਹੈ ।

ਅਰਥ—(੧) ਜਿੱਕੁਰ ਹਿਰਨ ਨਾਦ ਮਗਰ ਭੁੱਲ ਜਾਂਦਾ ਹੈ, ਪ੍ਰਾਨ ਦੇ ਦਿੰਦਾ ਹੈ ਪਰ ਉਹਦਾ ਧਿਆਨ ਨਹੀਂ ਛੱਡਦਾ । ਇੱਕੁਰ (ਹੀ ਨਾਦ ਵਾਂਗ) ਮੇਰਾ ਰਾਮ ਹੈ, ਤੇ ਮੈਂ (ਹਿਰਨ ਵਾਂਗ) ਉਹਦੇ ਵੱਲ ਧਿਆਨ ਧਰਦਾ ਹਾਂ । ਮੈਂ ਰਾਮ ਨੂੰ ਛੱਡਕੇ ਹੋਰ ਪਾਸੇ ਚਿੱਤ ਨਹੀਂ ਫੁਲਾਂਦਾ ।

(੨) ਜਿੱਕੁਰ ਦਧੀਰਾ ਮੱਛੀਆਂ ਵੱਲ ਧਿਆਨ ਲਾਉਂਦਾ ਹੈ । ਸੋਨਾ ਘੜਦਿਆਂ ਸੁਨਿਆਰੇ (ਦਾ ਧਿਆਨ ਚੁਰਾਣ ਵਿਚ ਹੈ ।

(੩) ਜਿੱਕੁਰ ਵਿਸ਼ਈ ਪੁਰਸ਼ ਦੂਜੇ ਦੀ ਤੀਸੀਂ ਵੱਲ ਵੇਖਦਾ ਹੈ, ਕਉਡਾਂ ਹੱਥੋਂ ਛੱਡਦਿਆਂ ਜਿੱਕੁਰ ਜਵਾਰੀ (ਕਉਡੀ) ਲਕੋਣ ਦੇ (ਧਿਆਨ) ਵਿਚ ਹੈ ।

(੪) ਇੱਕੁਰ ਹੀ ਜਿਧਰ ਜਿਧਰ ਮੈਂ ਵੇਖਦਾ ਹਾਂ ਰਾਮ ਹੀ ਨਜ਼ਰ ਪੈਂਦਾ ਹੈ । ਨਾਮਦੇਵ ਸਦਾ ਹਰੀ ਦੇ ਚਰਨਾਂ ਦਾ ਧਿਆਨ ਕਰਦਾ ਹੈ ।

### ਗੋਂਡ

ਮੋਕਓ ਤਾਰਿ ਲੇ ਰਾਮਾ ਤਾਰਿ ਲੇ । ਮੈ ਅਜਾਨੁ ਜਨੁ ਤਰਿਬੇ ਨ ਜਾਨਉ ਬਾਪ  
 ਬੀਨੁਲਾ ਬਾਹ ਦੇ ॥ ੧ ॥ ਰਹਾਉ ॥ ਨਰ ਤੇ ਸੁਰ ਹੋਇ ਜਾਤ ਨਿਮਖ ਮੈ ਸਤਿਗੁਰ  
 ਬੁਧਿ ਸਿਖਲਾਈ । ਨਰ ਤੇ ਉਪਜਿ ਸੁਰਗ ਕਉ ਜੀਤਿਓ ਸੋ ਅਵਖਧ ਮੈ ਪਾਈ ॥ ੧ ॥

ਜਹਾ ਜਹਾ ਧੂਅ ਨਾਰਦ ਟੇਕੇ ਨੈਕੁ ਟਿਕਾਵਹੁ ਮੋਹਿ । ਤੇਰੇ ਨਾਮ ਅਵਲੰਬਿ ਬਹੁਤੁ  
 ਜਨ ਉਧਰੇ ਨਾਮੇ ਕੀ ਨਿਜ ਮਤਿ ਏਹੁ ॥ ੨ ॥ ੩ ॥

ਤਰਿਬੇ = ਤਰਨਾ । ਅਵਖਧ = ਦਵਾਈ । ਅਵਲੰਬਿ = ਆਸਰੇ ।

ਅਰਥ—(੧) ਹੇ ਮੇਰੇ ਰਾਮ ਜੀ ! ਮੈਨੂੰ ਤਾਰ ਲਵੋ, ਤਾਰ ਲਵੋ । ਮੈਂ ਅਵਾਣ ਤਰਨਾ ਨਹੀਂ ਜਾਣਦਾ । ਹੇ ਮੇਰੇ ਪਿਤਾ ਨਿਰੰਕਾਰ ! ਮੈਨੂੰ ਆਪਣੀ ਬਾਂਹ ਫੜਾਓ । ਸਤਿਗੁਰਾਂ



ਨੇ ਜੋ ਮਤ ਸਿਖਾਈ ਹੈ ਉਸ ਨਾਲ ਮਨੁੱਖ ਖਿਣ ਵਿਚ ਦੇਵਤਾ ਬਣ ਜਾਂਦਾ ਹੈ । ਮਨੁੱਖ ਤੋਂ ਪੈਦਾ ਹੋ ਕੇ ਅਸਾਂ ਸੁਰਗ ਜਾ ਜਿੱਤਿਆ ਹੈ, ਸਾਨੂੰ ਅੰਹੋ ਜੇਹੀ ਦਵਾਈ ਲੱਭ ਪਈ ਹੈ :

(੨) ਜਿੱਥੇ ਜਿੱਥੇ ਧੂ ਤੇ ਨਾਰਦ<sup>੧</sup> ਨੂੰ ਬਿਰ ਕੀਤਾ ਹੈ ਇਕ ਥੰਡਾ ਚਿਰ ਮੈਨੂੰ ਭੀ ਉਥੇ ਪੁਚਾਵੇ । ਤੇਰੇ ਨਾਮ ਦੇ ਸਹਾਰੇ ਬਹੁਤ ਆਦਮੀ ਛੁਟਕਾਰਾ ਪਾ ਗਏ ਹਨ । ਨਾਮ ਦੇਵ ਦੀ ਆਪਣੀ ਰਾਇ ਭੀ ਇਹੋ ਹੀ ਹੈ ।

### ਗੀਤ

ਮੋਹਿ ਲਾਗਤੀ ਤਾਲਾ ਬੇਲੀ । ਬਛਰੇ ਬਿਨੁ ਗਾਇ ਅਕੇਲੀ ॥ ੧ ॥ ਪਾਨੀਆ ਬਿਨੁ ਮੀਨੁ ਤਲਫੈ । ਐਸੈ ਰਾਮ ਨਾਮ ਬਿਨੁ ਬਾਪੁਰੇ ਨਾਮਾ ॥ ੧ ॥ ਰਹਾਉ ॥ ਜੈਸੇ ਗਾਇ ਕਾ ਬਾਛਾ ਛੂਟਲਾ । ਬਨ ਚੋਖਤਾ ਮਾਖਨੁ ਘੂਟਲਾ ॥ ੨ ॥ ਨਾਮ ਦੇਉ ਨਾਰਾਇਨੁ ਪਾਇਆ । ਗੁਰ ਭੇਟਤ ਅਲਖੁ ਲਖਾਇਆ ॥ ੩ ॥ ਜੈਸੇ ਬਿਖ ਹੇਤ ਪਰਨਾਰੀ । ਐਸੇ ਨਾਮੇ ਪ੍ਰੀਤ ਮੁਰਾਰੀ ॥ ੪ ॥

ਜੈਸੇ ਤਾਪਤੇ ਨਿਰਮਲ ਘਾਮਾ । ਤੈਸੇ ਰਾਮ ਨਾਮ ਬਿਨੁ ਬਾਪੁਰੇ ਨਾਮਾ ॥ ੫ ॥ ੪ ॥

ਤਾਲਾ ਬੇਲੀ = ਘਬਰਾਹਟ । ਚੋਖਤਾ = ਚੁੰਘਦਾ । ਘਾਮ = ਧੁੱਪ ।

ਅਰਥ--(੧) ਜਿੱਕੁਰ ਵੱਡੇ ਤੋਂ ਬਿਨਾਂ ਕੱਲੀ ਗਾਂ ਤੜਫਦੀ ਹੈ ਇੱਕੁਰ ਮੈਂ ਘਾਬਰ ਰਿਹਾ ਹਾਂ । ਜਿੱਕੁਰ ਪਾਣੀ ਬਿਨਾ ਮੱਛੀ ਤੜਫਦੀ ਹੈ ਇੱਕੁਰ ਹੀ ਰਾਮ ਦੇ ਨਾਮ ਬਿਨਾ ਵਿਚਾਰਾ ਨਾਮਾ ਤੜਫ ਰਿਹਾ ਹੈ ।

(੨) ਜੇਹਾ ਕਿ ਜਦੋਂ ਗਾਂ ਦਾ ਵੱਡਾ ਛਡੀਦਾ ਹੈ ਉਹ ਬਣ ਚੁੰਘਦਾ ਤੇ ਮਖਣ ਦੇ ਘੁੱਟ ਭਰਦਾ ਹੈ ।

(੩) ਇੱਕੁਰ ਹੁਣ ਨਾਮਦੇਵ ਨੂੰ ਨਿਰੰਕਾਰ ਮਿਲ ਗਿਆ ਹੈ, ਗੁਰਾਂ ਨੂੰ ਮਿਲਣ ਤੇ ਉਨ੍ਹਾਂ ਅਲਖ ਦਾ ਗਿਆਨ ਕਰਾ ਦਿੱਤਾ ।

(੪) ਜਿੱਕੁਰ ਵਿਸ਼ਈ ਨੂੰ ਪਰ ਨਾਰੀ ਨਾਲ ਪ੍ਰੇਮ ਹੈ ਇੱਕੁਰ ਨਾਮੇ ਦੀ ਪ੍ਰੀਤ ਮੁਰਾਰੀ ਨਾਲ ਹੈ ।

(੫) ਜਿੱਕੁਰ ਨਿਰੋਲ ਧੁੱਪ ਵਿਚ ਮਨੁੱਖ ਤਪਦਾ ਹੈ ਇੱਕੁਰ ਵਿਚਾਰਾ ਨਾਮਾ ਰਾਮ ਦੇ ਨਾਮ ਬਿਨਾ (ਘਾਬਰ ਜਾਂਦਾ) ਹੈ ।

ਰਾਗੁ ਗੀਤ ਬਾਣੀ ਨਾਮਦੇਉ ਜੀਉ ਕੀ ਘਰੁ ੨

ੴ ਸਤਿਗੁਰ ਪ੍ਰਸਾਦਿ ॥

ਹਰਿ ਹਰਿ ਕਰਤ ਮਿਟੇ ਸਭਿ ਭਰਮਾ । ਹਰਿ ਕੋ ਨਾਮੁ ਲੈ ਉਤਮ ਧਰਮਾ । ਹਰਿ

<sup>੧</sup>ਨਾਰਦ ਭਗਤੀ ਸੂਤਾਂ ਦਾ ਕਰਤਾ ਪਰਮਾਤਮਾ ਦੇ ਗੁਣ ਗਾਣ ਵਾਲਾ ਹੈ । ਧੂ ਰਾਜਾ ਉਤਾਨਪਾਦ ਦਾ ਪੁੱਤਰ ਸੀ । ਪਿਉ ਦੀ ਗੋਦ ਵਿਚ ਬੈਠਣ ਲਈ ਜਾ ਰਹੇ ਨੂੰ ਮੜਈ ਮਾਂ ਨੇ ਭਿੜਕ ਦਿੱਤਾ । ਉਹ ਗੁੱਸਾ ਕਰਕੇ ਜਗਲ ਵੱਲ ਚਲਾ ਗਿਆ ਅਤੇ ਨਾਰਦਮੁਨੀ ਤੋਂ ਉਪਦੇਸ਼ ਲੈ ਕੇ ਭਗਤੀ ਵਿਚ ਦ੍ਰਿੜ੍ਹ ਹੋਇਆ ।

ਹਰਿ ਕਰਤ ਜਾਤਿ ਕੁਲ ਹਰੀ । ਸੋ ਹਰਿ ਅੰਧੁਲੇ ਕੀ ਲਾਕਰੀ ॥ ੧ ॥ ਹਰਏ  
ਨਮਸਤੇ ਹਰਏ ਨਮਹ । ਹਰਿ ਹਰਿ ਕਰਤ ਨਹੀ ਦੁਖੁ ਜਮਹ ॥ ੧ ॥ ਰਹਾਉ ॥

ਹਰਿ ਹਰਨਾਖਸ ਹਰੇ ਪਰਾਨ । ਅਜੈਮਲ ਕੀਓ ਬੈਕੁੰਠਹਿ ਥਾਨ । ਸੂਆ  
ਪੜਾਵਤ ਗਨਿਕਾ ਤਰੀ । ਸੋ ਹਰਿ ਨੈਨਹੁ ਕੀ ਪੂਤਰੀ ॥ ੨ ॥

ਹਰਿ ਹਰਿ ਕਰਤ ਪੂਤਨਾ ਤਰੀ । ਬਾਲ ਘਾਤਨੀ ਕਪਟਹਿ ਭਰੀ । ਸਿਮਰਨ ਦੋਪਦ  
ਸੁਤ ਉਧਰੀ । ਗਊਤਮ ਸਤੀ ਸਿਲਾ ਨਿਸਤਰੀ ॥ ੩ ॥

ਕੇਸੀ ਕੰਸ ਮਥਨੁ ਜਿਨਿ ਕੀਆ । ਜੀਅ ਦਾਨੁ ਕਾਲੀ ਕਉ ਦੀਆ ।

ਪ੍ਰਣਵੈ ਨਾਮਾ ਐਸੇ ਹਰੀ ਜਾਸੁ ਜਪਤ ਭੇ ਅਪਦਾ ਟਰੀ ॥ ੪ ॥ ੧ ॥ ੫ ॥

ਹਰਏ = ਹਰੀ ਤਾਈਂ । ਨਮਸਤੇ = ਤੇਰੇ ਤਾਈਂ ਨਮਸਕਾਰ ਹੈ ।

ਪੂਤਨਾ = ਰਾਖਸ਼ਣੀ ਸੀ, ਜਿਹਨੇ ਕ੍ਰਿਸ਼ਨ ਜੀ ਨੂੰ ਥਣਾਂ ਨਾਲ ਵਿਹੁ ਲਾ ਦੁੱਧ  
ਚੁੰਘਾ ਕੇ ਮਾਰਨਾ ਚਾਹਿਆ ਸੀ ।

ਦੋਪਦ ਸੁਤ ਦੋਪਦੀ । ਸਿਲਾ = ਅਹਿੱਲਿਆ ।

ਕੇਸੀ = ਕੰਸ ਦੇ ਘੱਲੇ ਇਕ ਰਾਖਸ਼ ਦਾ ਨਾਮ ਸੀ, ਜੋ ਘੋੜੇ ਦੀ ਸ਼ਕਲ  
ਵਿਚ ਆਇਆ, ਕ੍ਰਿਸ਼ਨ ਜੀ ਨੇ ਉਹਦੇ ਸੰਘ ਵਿਚ ਹੱਥ ਦੇ ਕੇ ਉਹਨੂੰ ਮਾਰ  
ਸੁੱਟਿਆ ।

ਕੰਸ = ਮਥਰਾ ਦਾ ਰਾਜਾ ਜੋ ਆਪਣੇ ਪਿਤਾ ਉੱਗਰਸੈਨ ਨੂੰ ਕੈਦ ਕਰਕੇ ਆਪ  
ਰਾਜਾ ਬਣ ਬੈਠਾ ਸੀ। ਇਹਨੂੰ ਕ੍ਰਿਸ਼ਨ ਜੀ ਨੇ ਮਾਰਿਆ ।

ਕਾਲੀ = ਨਾਗ ਸੀ, ਜੋ ਬ੍ਰਿੰਦਾਬਨ ਦੇ ਕੋਲ ਜਮਨਾ ਵਿਚ ਆ ਰਿਹਾ । ਕ੍ਰਿਸ਼ਨ  
ਜੀ ਨੇ ਇਹਨੂੰ ਉਥੋਂ ਕੱਢ ਦਿੱਤਾ ਤੇ ਉਹਦੀਆਂ ਇਸਤ੍ਰੀਆਂ ਦੀ ਬੇਨਤੀ ਤੇ  
ਉਹਨੂੰ ਮਾਰਿਆ ਨਾ ।

ਅਰਥ --- (੧) ਹਰਿ ਹਰਿ ਕਰਦਿਆਂ ਸਾਰੇ ਭਰਮ ਮਿਟ ਗਏ, ਹਰੀ ਦਾ ਨਾਮ ਜਪ,  
ਇਹ ਉੱਤਮ ਧਰਮ ਹੈ ! ਹਰਿ ਹਰਿ ਕਰਦਿਆਂ ਜਾਤ ਤੇ ਕੁਲ ਚੰਦੇਂ ਮਿਟ ਜਾਂਦੀਆਂ ਹਨ, ਉਹ  
ਹਰੀ ਅੰਨ੍ਹੇ ਦੀ ਡੰਗੋਰੀ ਹੈ । ਤੈਂ ਹਰੀ ਨੂੰ ਮੇਰੀ ਨਮਸਕਾਰ ਹੋਵੇ, ਹਰੀ ਨੂੰ ਮੇਰੀ ਨਮਸਕਾਰ  
ਹੋਵੇ । ਹਰ ਹਰ ਕਰਦਿਆਂ ਜਮਾਂ ਦਾ ਦੁਖ ਨਹੀਂ ਹੁੰਦਾ ।

(੨) ਹਰੀ ਨੇ ਹਰਨਾਖਸ ਨੂੰ ਮਾਰਿਆ, ਅਜਮਲ ਨੂੰ ਬੈਕੁੰਠ ਵਿਚ ਵਾਸਾ ਦਿੱਤਾ ।  
ਜਿਸ ਹਰੀ ਦਾ ਨਾਮ ਤੇਤੇ ਨੂੰ ਪੜ੍ਹਾਉਂਦੀ ਹੋਈ ਕੰਜਰੀ ਤਰ ਗਈ ਉਹ ਹਰੀ ਮੇਰੀਆਂ ਅੱਖਾਂ  
ਦਾ ਤਾਰਾ ਹੈ ।

(੩) ਬਾਲਾਂ ਨੂੰ ਮਾਰਨ ਵਾਲੀ ਛਲ ਨਾਲ ਭਰੀ ਹੋਈ ਪੂਤਨਾ ਹਰ ਹਰ ਕਰਦੀ ਤਰ  
ਗਈ । ਹਰੀ ਦਾ ਨਾਮ ਸਿਮਰਨ ਕਰਕੇ ਦੋਪਦੀ ਪਾਰ ਹੋ ਗਈ ਸੀ । ਗਊਤਮ ਦੀ ਇਸਤ੍ਰੀ  
ਅਹਿੱਲਿਆ ਜੋ ਸਿਲਾ ਹੋ ਗਈ ਸੀ ਉਹ ਮੁਕਤ ਹੋਈ ।

(੪) ਜਿਹਨੇ ਕੇਸੀ ਤੇ ਕੰਸ ਨੂੰ ਮਾਰਿਆ, ਕਾਲੀ ਨਾਗ ਨੂੰ ਜੀਵ ਦਾਨ ਦਿੱਤਾ । ਜਿਸਦੇ  
ਜਪਣ ਕਰਕੇ ਜੀਵ ਦੇ ਦੁਖ ਟਲ ਜਾਂਦੇ ਹਨ, ਐਸੇ ਹਰੀ ਨੂੰ ਨਾਮਾ ਨਮਸਕਾਰ ਕਰਦਾ ਹੈ ।

## ਗੀਤ

ਭੈਰਉ ਭੂਤ ਸੀਤਲ ਧਾਵੈ । ਖਰਬਾਹਨ ਉਹ ਛਾਰ ਉਡਾਵੈ ॥ ੧ ॥ ਹਉ  
ਤਉ ਏਕ ਰਮਈਆ ਲੈਹਉ । ਆਨ ਦੇਵ ਬਚਲਾਵਨਿ ਦੇਹਉ ॥ ੧ ॥ ਰਹਾਉ ।  
ਸਿਵ ਸਿਵ ਕਰਤੇ ਜੋ ਨਹੁ ਧਿਆਵੈ । ਬਰਦ ਚਢੈ ਡਉਰੂ ਢਮਕਾਵੈ ॥ ੨ ॥  
ਮਹਾ ਮਾਈ ਕੀ ਪੂਜਾ ਕਰੇ । ਨਰ ਸੈ ਨਾਰਿ ਹੋਇ ਅਉਤਰੈ ॥ ੩ ॥  
ਤੂ ਕਹੀਅਤ ਹੀ ਆਦਿ ਭਵਾਨੀ । ਮੂਕ ਤ ਕੀ ਬਰੀਆ ਕਹਾ ਛਪਾਨੀ । ੪ ।  
ਗਰਮਤਿ ਰਾਮ ਨਾਮ ਗਹੁ ਮੀਤਾ । ਪ੍ਰਣਵੈ ਨਾਮਾ ਇਉ ਕਹੈ ਗੀਤਾ ॥੫॥੨॥੬॥

ਭੈਰਉ = ਇਕ ਭੂਤ ਹੈ, ਜਿਹਦੀ ਸਵਾਰੀ ਕਾਲਾ ਕੁੱਤਾ ਹੈ ।

ਸੀਤਲਾ = ਦੇਵੀ ਹੈ, ਜਿਸਦੀ ਸਵਾਰੀ ਖੱਤਾ ਹੈ । ਗਹੁ = ਪਕੜ ।

ਉਥਾਨਕਾ—ਪੂਜਾ ਕਰਨ ਦਾ ਫਲ ਪੂਜ ਨਾਲ ਤਦ ਰੂਪ ਹੋਣਾ ਹੈ । ਨਾਮਦੇਵ ਜੀ  
ਕਹਿੰਦੇ ਹਨ, ਭੂਤਾਂ, ਦੇਵੀਆਂ ਦੀ ਪੂਜਾ ਦਾ ਕੀ ਲਾਹ ? ਜੇ ਉਨ੍ਹਾਂ ਵਰਗੇ ਬਣ ਗਏ ਤਾਂ ਭੀ  
ਕੀ ਹੱਥ ਆਇਆ ? ਇਸ ਲਈ ਨਿਰੰਕਾਰ ਦਾ ਹੀ ਸੇਵਨ ਕਰੋ ।

ਅਰਥ—(੧) ਜੋ ਭੈਰੋਂ ਤੇ ਸੀਤਲਾ ਵੱਲ ਦੌੜਦੇ ਹਨ ਉਹ ਭੂਤ ਬਣਨਗੇ, ਜਾਂ ਖੋਹ  
ਉਡਾਣ ਵਾਲਾ ਖੱਤਾ ਉਨ੍ਹਾਂ ਦਾ ਵਾਹਨ (ਸਵਾਰੀ) ਹੋਵੇਗਾ, ਮੈਂ ਤਾਂ ਸਾਰੇ ਹੀ ਦੇਵਤੇ ਬਦਲੇ  
ਵਿਚ ਦੇਕੇ ਇਕ ਰਾਮ ਜੀ ਹੀ ਲਵਾਂਗਾ ।

(੨) ਜੋ ਪੁਰਸ਼ ਸ਼ਿਵ ਸ਼ਿਵ ਜਪਦੇ ਹਨ ਤੇ ਸ਼ਿਵਜੀ ਦਾ ਧਿਆਨ ਕਰਦੇ ਹਨ ਉਹ  
ਬਲਦ ਤੇ ਚੜ੍ਹ ਡੋਰੂ ਵਜਾਣਗੇ ।

(੩) ਜੋ ਮਹਾਂ ਮਾਈ ਦੀ ਪੂਜਾ ਕਰਦੇ ਹਨ ਉਹ ਪੁਰਸ਼ ਤੋਂ ਤੀਵੀਂ ਹੋ ਜੰਮਣਗੇ ।

(੪) ਤੂੰ ਹੀ ਜੋ “ਆਦਿ ਭਵਾਨੀ” ਕਹੀ ਜਾਂਦੀ ਹੈਂ, ਮੁਕਤ ਦੇਣ ਵੇਲੇ ਕਿੱਥੋਂ ਜਾ  
ਛਪਦੀ ਹੈ ?

(੫) ਗੁਰੂ ਦੁਆਰਾ ਰਾਮ ਨਾਮ ਕੀ ਟੇਕ ਲੈ । ਨਾਮਦੇਵ ਇਹੋ ਬੇਨਤੀ ਕਰਦਾ ਹੈ ਤੇ  
ਗੀਤਾ ਦਾ ਭੀ ਇਹੋ ਹੀ ਉਪਦੇਸ਼ ਹੈ ।

## ਬਿਲਾਵਲੁ ਗੀਤ

ਆਜੁ ਨਾਮੇ ਬੀਠਲੁ ਦੇਖਿਆ ਮੂਰਖ ਕੋ ਸਮਝਾਉ ਰੇ ॥ ੧ ॥ ਪਾਂਡੇ ਤੁਮਰੀ ਗਾਇਤ੍ਰੀ  
ਲੋਧੇ ਕਾ ਖੇਤੁ ਖਾਤੀ ਥੀ । ਲੈਕਰਿ ਠੇਗਾ ਟਗਰੀ ਤੋਰੀ ਲਾਂਗਤ ਲਾਂਗਤ ਜਾਤੀ  
ਥੀ ॥ ੧ ॥

ਪਾਂਡੇ ਤੁਮਰਾ ਮਹਾ ਦੇਉ ਧਉਲੇ ਬਲਦ ਚੜਿਆ ਆਵਤ ਦੇਖਿਆ ਥਾ । ਮੋਦੀ ਕੇ  
ਘਰ ਖਾਣਾ ਪਾਕਾ ਵਾਕਾ ਲੜਕਾ ਮਾਰਿਆ ਥਾ ॥ ੨ ॥

ਪਾਂਡੇ ਤੁਮਰਾ ਰਾਮਚੰਦੁ ਸੋ ਭੀ ਆਵਤੁ ਦਖਿਆ ਥਾ । ਰਾਵਨ ਸੇਤੀ ਸਰਬਰ ਹੋਈ  
ਘਰ ਕੀ ਜੋਇ ਗਵਾਈ ਥੀ ॥ ੩ ॥

<sup>੧</sup>ਹਿੰਦੂ ਮਤ ਮੁਜਬ ਭੀ ਮੁਕਤੀ ਕੋਈ ਦੇਵਤਾ ਨਹੀਂ ਦੇ ਸਕਦਾ।



ਹਿੰਦੂ ਅੰਨਾ ਤੁਰਕੂ ਕਾਣਾ । ਦੁਹਾਂ ਤੇ ਗਿਆਨੀ ਸਿਆਣਾ । ਹਿੰਦੂ ਪੂਜੈ ਦੇਹੁਰਾ  
ਮੁਸਲਮਾਣੁ ਮਸੀਤ । ਨਾਮੇ ਸੋਈ ਸੇਵਿਆ ਜਹ ਦੇਹੁਰਾ ਨ ਮਸੀਤਿ ॥੪॥੩॥੭॥

ਗਾਇਤ੍ਰੀ = ਪੁਰਾਣੀ ਕਹਾਣੀ ਤਾਂ ਹੈ ਜੋ ਇਕੋਰਾਂ ਚੰਦ੍ਰਮਾ ਨਾ ਚੜ੍ਹਿਆ । ਗਾਇਤ੍ਰੀ  
ਨੂੰ ਰਿਸ਼ੀਆਂ ਨੇ ਉਹਨੂੰ ਲੈਣ ਘੱਲਿਆ । ਉਹ ਉੱਡਕੇ ਅਕਾਸ਼ ਵੱਲ ਗਈ ਤੇ  
ਚੰਦ੍ਰਮਾ ਨੂੰ ਆਪਣੇ ਪੰਜਿਆਂ ਤੇ ਚੁੰਝ ਵਿਚ ਪਕੜ ਲਿਆ । ਕਿਸਾਨੁ ਜੋ ਇਕ  
ਚੰਦ੍ਰਮਾ ਦਾ ਪਹਰੇਦਾਰ ਸੀ, ਉਹਦੇ ਇਕ ਤੀਰ ਮਾਰਨ ਤੇ ਉਹਦੀ ਖੱਬੀ ਲੱਤ  
ਦਾ ਨਹੁੰ ਕੱਟਿਆ ਗਿਆ । ਐਤ੍ਰੇਯ ਬ੍ਰਾਹਮਣ ੩.੨੫ ।

ਕਈ ਇੱਕੁਰ ਕਹਿੰਦੇ ਹਨ ਜੋ ਬ੍ਰਹਮਾ ਦੇ ਸਰਾਪ ਨਾਲ ਗਾਇਤ੍ਰੀ ਨੇ ਗਊ ਦਾ ਰੂਪ  
ਧਾਰਿਆ । ਖੇਤਾਂ ਵਿਚ ਚਰਦੀ ਚਰਦੀ ਦੀ ਇਕ ਲੋਧੇ ਨੇ ਟੰਗ ਤੋੜ ਸੁੱਟੀ । ਕਈ  
ਵਿਸ਼ਾ ਮਿਤ੍ਰ ਤੇ ਵਸ਼ਿਸ਼ਟ ਦੀ ਕਹਾਣੀ ਵੱਲ ਇਸ਼ਾਰਾ ਸਮਝਦੇ ਹਨ । ਵਸ਼ਿਸ਼ਟ ਦੇ  
ਵਿਸ਼ਾਮਿਤ੍ਰ ਨੇ ੧੦੦ ਪੁੱਤਰ ਮਾਰ ਦਿੱਤੇ, ਉਹ ਗਾਇਤ੍ਰੀ ਪੜ੍ਹਕੇ ਉਨ੍ਹਾਂ ਨੂੰ ਜਿਵਾ  
ਲਵੇ । ਵਿਸ਼ਾਮਿਤ੍ਰ ਨੇ ਗਾਇਤ੍ਰੀ ਦੇ ੪ ਪਦਾਂ ਵਿਚੋਂ ਇਕ ਭੰਗ ਕਰ ਦਿੱਤਾ ਤਾਂ ਜੁ  
ਫਿਰ ਉਹਦੇ ਵਿਚ ਉਹ ਸੱਤਾ ਨਾ ਰਹੇ ।

ਲੋਧੇ = ਪੂਰਬ ਵਿਚ ਇਕ ਕੌਮ ਹੈ ਜੋ ਖੇਤੀ ਬਾੜੀ ਕਰਦੀ ਹੈ ।

ਮੋਦੀ = ਅਨੰਦ ਦੇਣ ਵਾਲੀ ਇਸਤ੍ਰੀ ਪਾਰਬਤੀ । ਕਹਾਣੀ ਇਹ ਹੈ ਜੋ ਪਾਰਬਤੀ  
ਇਕੋਰਾਂ ਕੱਲੀ ਸੀ । ਉਹਨੇ ਆਪਣੇ ਪਿੰਡੇ ਦੀ ਮੈਲ ਲਾਹਰੇ ਉਹਦਾ ਇਕ ਮੁੰਡਾ  
ਬਣਾ ਲਿਆ । ਸ਼ਿਵਜੀ ਜਦ ਬਾਹਰੋਂ ਆਏ ਤਾਂ ਉਹ ਮੁੰਡਾ ਬੂਹੇ ਅੱਗੇ ਬੈਠਾ  
ਸੀ । ਉਹਨੇ ਕਿਹਾ ਅੰਦਰ ਨਾ ਵੜੋ ਮੇਰੀ ਮਾਂ ਨਾਉਂਦੀ ਹੈ । ਸ਼ਿਵਜੀ ਨੇ ਇਹ  
ਪੁੱਤਰ ਹੁਣੇ ਹੀ ਵੇਖਿਆ ਸੀ । ਮਾਂ ਦਾ ਨਾਂ ਸੁਣ ਉਨ੍ਹਾਂ ਨੂੰ ਕ੍ਰੋਧ ਆ ਗਿਆ ।  
ਉਨ੍ਹਾਂ ਉਹਦਾ ਸਿਰ ਵੱਢ ਸੁੱਟਿਆ । ਪਾਰਬਤੀ ਦੇ ਵਿਰਲਾਪ ਕਰਨ ਤੇ ਫਿਰ  
ਉਹਦੇ ਧੜ ਤੇ ਹਾਥੀ ਦਾ ਸਿਰ ਜੋੜ ਦਿੱਤਾ ਤੇ ਉਹ ਗਣੇਸ਼ ਨਾਮ ਕਰਕੇ ਪ੍ਰਸਿੱਧ  
ਹੋਇਆ । ਕਈ ਕਹਿੰਦੇ ਸਨ ਇਕੋਰਾਂ ਪਾਰਬਤੀ ਨੇ ਜਦ ਸ਼ਿਵਾਂ ਲਈ ਭੋਜਨ  
ਤਿਆਰ ਕੀਤਾ ਤਾਂ ਉਨ੍ਹਾਂ ਬਲਦ ਲਈ ਪੁੱਤਰ ਦਾ ਮਾਸ ਮੰਗਿਆ, ਪਾਰਬਤੀ ਨੇ ਝੱਟ  
ਦੇ ਦਿੱਤਾ ਫਿਰ ਸ਼ਿਵਾਂ ਉਹਦਾ ਪੁੱਤਰ ਝੱਟ ਜਿਵਾ ਦਿੱਤਾ ।

ਸਰਬਰ ਹੋਈ = ਲੜਾਈ, ਬਰਾਬਰੀ ।

ਅਰਥ — (੧) ਅੱਜ ਨਾਮੇ ਨਿਰੰਕਾਰ ਦਾ ਦਰਸ਼ਨ ਕੀਤਾ ਹੈ, ਮੂਰਖ ਨੂੰ ਹੁਣ  
ਸਮਝਾਂਦਾ ਹਾਂ । ਹੇ ਪਾਂਡੇ ! ਤੁਸਾਡੀ ਗਾਇਤ੍ਰੀ ਵੇਖੀ, ਲੋਧੇ ਦੇ ਖੇਤ ਜਾ ਪਈ, ਉਹਨੇ ਡਾਂਗ  
ਚੁੱਕ ਉਹਦੀ ਲੱਤ ਭੰਨ ਦਿੱਤੀ, ਲੰਛੀ ਲੰਛੀ ਤੁਰਦੀ ਸੀ ।

(੨) ਹੇ ਪਾਂਡੇ ! ਤੁਸਾਡਾ ਮਹਾਂਦੇਵ ਉਹ ਭੀ ਚਿੱਟੇ ਬਲਦ ਤੇ ਚੜ੍ਹਿਆ ਆਂਵਦਾ  
ਵੇਖਿਆ ਸੀ, ਪਾਰਬਤੀ ਦੇ ਘਰ ਰੋਟੀ ਸਾਸੁ ਤੇ ਉਹਦਾ ਪੁਤ ਮਾਰ ਦਿੱਤਾ ਸਾਸੁ ।

(੩) ਹੇ ਪਾਂਡੇ ! ਤੁਸਾਡਾ ਰਾਮਚੰਦ੍ਰ, ਉਹ ਭੀ ਆਇਆ ਦੇਖਿਆ ਸੀ, ਰਾਵਣ  
ਨਾਲ ਲੜਾਈ ਹੋ ਪਈ, ਘਰ ਦੀ ਤੀਵੀਂ ਗਵਾ ਬੈਠਾ ਸੀ ।

(੪) ਹਿੰਦੂ ਅੰਨ੍ਹਾਂ ਹੈ ਤੇ ਮੁਸਲਮਾਨ ਕਾਣਾ ਹੈ, ਦੁਹਾਂ ਵਿਚੋਂ ਗਿਆਨੀ ਸਿਆਣਾ

ਹੈ। ਹਿੰਦੂ ਦੇਹੁਰਾ ਪੂਜਦੇ ਹਨ ਮੁਸਲਮਾਨ ਮਸੀਤ, ਨਾਮਦੇਵ ਉਹਦੀ ਸੇਵਾ ਕਰਦਾ ਹੈ ਜਿਹਦਾ ਨਾ ਕੋਈ ਦੇਹੁਰਾ ਨਾ ਮਸੀਤ ਹੈ।

### ਬਾਣੀ ਨਾਮਦੇਉ ਕੀ ਰਾਮਕਲੀ ਘਰੁ ੧

ਆਨੀ ਲੇ ਕਾਗਦੁ ਕਾਟੀ ਲੇ ਗੁਡੀ ਆਕਾਸ ਮਧੇ ਭਰਮੀਅਲੇ। ਪੰਚ ਜਨਾਸਿਉ ਬਾਤ ਬਤਉਆ ਚੀਤੁ ਸੁ ਡੋਰੀ ਰਾਖੀਅਲੇ ॥ ੧ ॥ ਮਨੁ ਰਾਮ ਨਾਮਾ ਬੋਧੀਅਲੇ। ਜੈਸੇ ਕਨਿਕ ਕਲਾ ਚਿਤੁ ਮਾਂਡੀਅਲੇ ॥ ੧ ॥ ਰਹਾਉ ॥

ਅਨੀਲੇ ਕੁੰਭੁ ਭਰਾਈਲੇ ਉਦਕ ਰਾਜ ਕੁਆਰਿ ਪੁਰੰਦਰੀਏ ॥ ਹਸਤੀ ਬਿਨੋਦ ਬੀਚਾਰ ਕਰਤੀ ਹੈ ਚੀਤੁ ਸੁ ਗਾਗਰਿ ਰਾਖੀਅਲੇ ॥ ੨ ॥

ਮੰਦਰ ਏਕੁ ਦੁਆਰ ਦਸ ਜਾਕੇ ਗਊ ਚਰਾਵਨ ਛਾਡੀਅਲੇ ॥ ਪਾਂਚ ਕੋਸ ਪਰ ਗਊ ਚਰਾਵਤ ਚੀਤ ਸੁ ਬਛਰਾ ਰਾਖੀਅਲੇ ॥ ੩ ॥

ਕਹਤ ਨਾਮਦੇਉ ਸੁਨਹੁ ਤਿਲੋਚਨ ਬਾਲਕੁ ਪਾਲਨ ਪਉਢੀਅਲੇ। ਅੰਤਰਿ ਬਾਹਰਿ ਕਾਜ ਬਿਰੁਧੀ ਚੀਤੁ ਸੁ ਬਾਰਿਕ ਰਾਖੀਅਲੇ ॥ ੪ ॥ ੧ ॥

ਕਲਾ = ਹੁਨਰ। ਮਾਂਡੀਅਲੇ = ਥੀਰ ਰਹਿੰਦਾ ਹੈ। ਪੁਰੰਦਰੀਏ = ਸ਼ਹਰ ਦੇ ਵਿਚ।

ਪਾਲਨ = ਪੰਗੂੜਾ। ਪਉਢੀਅਲੇ = ਲਿਟਾ ਦਿੰਦੀ ਹੈ।

ਉਥਾਨਕਾ—ਨਾਮਦੇਵ ਜੀ ਦੇ ਕੰਮ ਕਾਜ ਕਰਨ ਪੁਰ ਤਿਲੋਚਨ ਨੇ ਕਿਹਾ, ਤੂੰ ਰਾਮ ਨਹੀਂ ਜਪਦਾ ਤੇ ਧੰਧਿਆਂ ਵਿਚ ਹੀ ਲੱਗਾ ਰਹਿੰਦਾ ਹੈਂ? ਆਪ ਨੇ ਉੱਤਰ ਦਿੱਤਾ—

ਅਰਥ—(੧) ਕਾਗਜ਼ ਲਿਆ ਗੁੱਡੀ ਕੱਟ ਕੇ ਬਣਾਈ, ਉਹ ਗੁੱਡੀ ਅਕਾਸ਼ ਵਿਚ ਫਿਰਦੀ ਹੈ। ਕਈ ਜਣਿਆਂ ਨਾਲ ਗੱਲਾਂ ਬਾਤਾਂ ਕਰਦਾ ਹੈ, ਪਰ (ਉਡਾਣ ਵਾਲੇ) ਦਾ ਚਿੱਤ ਡੋਰ ਵਿਚ ਹੈ। ਮਨ ਨੂੰ ਰਾਮ ਨਾਮ ਵਿਚ ਲਾ ਦਿਓ, ਜਿੱਕੁਰ (ਸੁਨਿਆਰੇ) ਦਾ ਮਨ ਸੋਨੇ ਵਿਚ ਆਪਣਾ ਹੁਨਰ ਦੱਸਣ ਵਿਚ ਲਗਿਆ ਰਹਿੰਦਾ ਹੈ।

(੨) ਰਾਜਾ ਦੇ ਸ਼ਹਰ ਵਿਚ ਕੁੜੀਆਂ ਘੜੇ ਲੈ ਪਾਣੀ ਭਰਿਆ। ਜ਼ਰਾ ਵਿਚਾਰ ਕਰ। ਹੱਸਦੀਆਂ, ਖੇਲਦੀਆਂ ਹਨ, ਪਰ ਖਿਆਲ ਗਾਗਰ ਵਿਚ ਰਖਦੀਆਂ ਹਨ।

(੩) ਇਕ ਮੰਦਰ ਹੈ ਜਿਹਦੇ ਵਿਚ ਦਸ ਦਰਵਾਜ਼ੇ ਹਨ, ਜਿਨ੍ਹਾਂ ਬਾਣੀਂ ਚਰਨ ਨੂੰ ਗਊਆਂ ਨੂੰ ਛੱਡਦੇ ਹਨ। ਪੰਜ ਕੋਹ ਤੇ ਜਾ ਗਊਆਂ ਚਾਰਦੇ ਹਨ, ਪਰ ਗਊ ਦਾ ਚਿੱਤ ਵੱਛੇ ਵਿਚ ਰਹਿੰਦਾ ਹੈ।

(੪) ਨਾਮਦੇਵ ਜੀ ਕਹਿੰਦੇ ਹਨ, ਹੇ ਤਿਲੋਚਨ ਜੀ, ਸੁਣੋ! ਬਾਲ ਨੂੰ ਪੰਘੂੜੇ ਵਿਚ ਲਿਟਾ ਦਿੰਦੀ ਹੈ, ਅੰਦਰ ਬਾਹਰ ਕੰਮ ਵਿਚ ਰੁੱਝੀ ਹੋਈ (ਮਾਤਾ ਦਾ) ਖਿਆਲ ਬਾਲ ਵਿਚ ਹੀ ਰਹਿੰਦਾ ਹੈ।

ਬੇਦ ਪੁਰਾਨ ਸਾਸਤ੍ਰ ਆਨੰਤਾ ਗੀਤ ਕਬਿਤ ਨ ਗਾਵਉਗੋ। ਅਖੰਡ ਮੰਡਲ ਨਿਰੰਕਾਰ ਮਹਿ ਅਨਹਦ ਬੇਨੁ ਬਜਾਵਉਗੋ ॥ ੧ ॥ ਬੈਰਾਗੀ ਰਾਮਹਿ ਗਾਵਉਗੋ। ਸਬਦਿ ਅਤੀਤ ਅਨਾਹਦਿ ਰਾਤਾ ਆਕੁਲ ਕੈ ਘਰਿ ਜਾਉਗੋ ॥ ੧ ॥ ਰਹਾਉ ॥

ਇੜਾ ਪਿੰਗਲਾ ਅਉਰੁ ਸੁਖਮਨਾ ਪਉਨੈ ਬੰਧਿ ਰਹਾਉਗੇ ॥ ਚੰਦੁ ਸੂਰਜੁ ਦੁਇ ਸਮ  
ਕਰਿ ਰਾਖਉ ਬ੍ਰਹਮ ਜੋਤਿ ਮਿਲਿ ਜਾਉਗੇ ॥ ੨ ॥

ਤੀਰਥ ਦੇਖਿ ਨ ਜਲ ਮਹਿ ਪੈਸਉ ਜੀਅ ਜੰਤ ਨ ਸਤਾਵਉਗੇ । ਅਠਸਠ ਤੀਰਥੁ  
ਗੁਰੂ ਦਿਖਾਏ ਘਟ ਹੀ ਭੀਤਰਿ ਨਾਉਗੇ ॥ ੩ ॥

ਪੰਚ ਸਹਾਈ ਜਨ ਕੀ ਸੋਭਾ ਭਲੇ ਭਲੇ ਨ ਕਹਾਵਉਗੇ । ਨਾਮਾ ਕਹੈ ਚਿਤੁ ਹਰਿ  
ਸਿਉ ਰਾਤਾ ਸੁੰਨਿ ਸਮਾਧਿ ਸਮਾਉਗੇ ॥ ੪ ॥ ੨ ॥

ਸਬਦਿ ਅਤੀਤ = ਬਾਣੀ ਤੋਂ ਜੋ ਪਰੇ ਹੈ ਐਸਾ ਨਿਰੰਕਾਰ ।

ਅਨਾਹਦਿ ਰਾਤਾ ਆਕੁਲ ਕੈ ਘਰ = ਬਾਣੀ ਤੋਂ ਪਰੇ ਜੋ ਨਿਰੰਕਾਰ ਹੈ, ਉਹਦੇ ਵਿਚ  
ਪ੍ਰੀਤ ਕਰਦਾ ਹੋਯਾ ਅਨਾਹਦ ਸ਼ਬਦ ਜਿੱਥੇ ਆਕੁਲ (ਭਰਪੂਰ) ਹੈ ਉਸ ਘਰ  
ਵਿਚ ਜਾਵਾਂਗਾ ।

ਪੰਚ = ਮੁਖੀ । ਸਹਾਈ ਜਨ = ਮਿਤ੍ਰ । ਸੁੰਨ = ਬ੍ਰਹਮ ।

ਅਰਥ—(੧) ਬੇਦ ਪੁਰਾਨ ਤੇ ਸ਼ਾਸਤ੍ਰਾਂ ਦੇ ਜੋ ਬੇਅੰਤ ਗੀਤ ਤੇ ਕਵਿਤਾ ਹਨ ਉਹ  
ਹੁਣ ਨਹੀਂ ਗਾਵਾਂਗਾ । ਨਿਰੰਕਾਰ ਦਾ ਜੋ ਨਾਸ ਰਹਿਤ ਮੰਡਲ ਹੈ, ਉਹਦੇ ਵਿਚ ਅਨਹਦ  
ਸ਼ਬਦ ਦੀ ਬੀਣਾ ਬਜਾਵਾਂਗਾ । ਦੁਨੀਆਂ ਤੋਂ ਉਦਾਸ ਹੋ ਮੈਂ ਰਾਮ ਦਾ ਗਾਇਨ ਕਰਾਂਗਾ । ਜੋ  
ਨਿਰੰਕਾਰ ਬਾਣੀ ਤੋਂ ਪਰੇ ਹੈ, ਉਹਦੇ ਵਿਚ ਪ੍ਰੇਮ ਕਰਕੇ ਉਸ ਦਰਜੇ ਨੂੰ ਪੁੱਜਾਂਗਾ ਜਿੱਥੇ  
ਅਨਾਹਦ ਸ਼ਬਦ ਭਰਪੂਰ ਹੈ ।

(੨) ਇੜਾ,<sup>1</sup> ਪਿੰਗਲਾ ਤੇ ਸੁਖਮਨਾ ਨਾੜੀਆਂ ਵਿਚ ਪ੍ਰਾਨਾਂ ਨੂੰ ਰੋਕਾਂਗਾ, ਚੰਦ੍ਰਮਾ ਤੇ  
ਸੂਰਜ (ਨਾੜੀਆਂ) ਨੂੰ (ਸੁਖਮਨਾ ਵਿਚ) ਇਕੋ ਜੇਹਾ ਕਰਕੇ ਬ੍ਰਹਮ ਦੀ ਜੋਤ ਵਿਚ ਮਿਲ  
ਜਾਵਾਂਗਾ ।

(੩) ਤੀਰਥ ਵੇਖ ਕੇ ਜਲ ਵਿਚ ਨਹੀਂ ਵੜਾਂਗਾ, ਨਾ ਕਿਸੇ ਜੀਵ ਜੰਤੂ ਨੂੰ  
ਸਤਾਵਾਂਗਾ । ਗੁਰਾਂ ਨੇ ਅਨਾਹਤ ਤੀਰਥ ਅੰਤਹਕਰਨ ਵਿਚ ਹੀ ਦੱਸ ਦਿੱਤੇ ਹਨ, ਉਹਨਾਂ  
ਵਿਚ ਇਸ਼ਨਾਨ ਕਰਾਂਗਾ ।

(੪) ਮੁਖੀਆਂ ਤੇ ਮਿੱਤਰਾਂ ਤੋਂ ਨਾ ਸੋਭਾ ਕਰਾਵਾਂਗਾ, ਨਾ ਆਪਣੇ ਆਪ ਨੂੰ ਭਲਾ  
ਅਖਾਵਾਂਗਾ । ਨਾਮਦੇਵ ਜੀ ਕਹਿੰਦੇ ਹਨ, ਹਰੀ ਵਿਚ ਚਿੱਤ ਲਗਾ ਸਮਾਧੀ ਵਿਚ ਜਾ ਕੇ  
ਬ੍ਰਹਮ ਵਿਚ ਜਾ ਸਮਾਵਾਂਗਾ<sup>2</sup> ।

ਮਾਇ ਨ ਹੋਤੀ ਬਾਪੁ ਨ ਹੋਤਾ ਕਰਮੁ ਨ ਹੋਤੀ ਕਾਇਆ । ਹਮ ਨਹੀ ਹੋਤੇ ਤੁਮ  
ਨਹੀ ਹੋਤੇ ਕਵਨੁ ਕਹਾਂ ਤੇ ਆਇਆ ॥ ੧ ॥ ਰਾਮ ਕੋਇ ਨ ਕਿਸਹੀ ਕੇਰਾ । ਜੈਸੈ  
ਤਰਵਰ ਪੰਖਿ ਬਸੇਰਾ ॥ ੧ ॥ ਰਹਾਉ ॥ ਚੰਦੁ ਨ ਹੋਤਾ ਸੂਰੁ ਨ ਹੋਤਾ ਪਾਨੀ  
ਪਵਨੁ ਮਿਲਾਇਆ ॥ ਸ਼ਾਸਤ੍ਰੁ ਨ ਹੋਤਾ ਬੇਦੁ ਨ ਹੋਤਾ ਕਰਮੁ ਕਹਾਂ ਤੇ ਆਇਆ

<sup>1</sup>ਇੜਾ ਦਾ ਨਾਮ ਚੰਦ੍ਰਮਾ ਨਾੜੀ ਵੀ ਹੈ ਅਤੇ ਪਿੰਗਲਾ ਦਾ ਨਾਮ ਸੂਰਜ । ਇੜਾ ਨਾੜੀ ਖੱਬੀ ਸੂਰ  
ਚਲਾਂਦੀ ਹੈ ਅਤੇ ਪਿੰਗਲਾ ਸੱਜੀ ।

<sup>2</sup>ਜਾਂ ਹਤੀ ਵਿਚ ਚਿੱਤ ਲਗਾ ਅਵਤਰ ਸਮਾਧੀ ਵਿਚ ਜਾ ਸਮਾਵਾਂਗਾ ।



॥ ੨ ॥ ਖੇਚਰ ਭੂਚਰ ਤੁਲਸੀ ਮਾਲਾ ਗੁਰ ਪਰਸਾਦੀ ਪਾਇਆ ॥ ਨਾਮਾ ਪ੍ਰਣਵੈ  
ਪਰਮ ਤਤੁ ਹੈ ਸਤਿਗੁਰ ਹੋਇ ਲਖਾਇਆ ॥ ੩ ॥ ੩ ॥

ਖੇਚਰ = (ਖੇਚਰੀ ਮੁਦਰਾ) ਇਹ ਇਕ ਹਠ ਯੋਗ ਦਾ ਸਾਧਨ ਹੈ। ਜੀਭ ਨੂੰ ਉਲਟਾ  
ਕੇ ਸੰਘ ਵਿਚ ਲਿਜਾ ਉਹਦੇ ਨਾਲ ਸੰਘ ਦੀ ਜੋ ਖੋਪਰੀ ਵਾਲੀ ਮੋਰੀ ਹੈ ਉਹਨੂੰ  
ਬੰਦ ਕਰਦੇ ਹਨ।

ਉਥਾਨਕਾ—ਕਈ ਪੁਰਸ਼ ਕਰਮਾਂ ਨੂੰ ਸੰਚਾਰ ਦੀ ਉਤਪਤੀ ਦਾ ਕਾਰਨ ਦੱਸਦੇ ਹਨ,  
ਕਈ ਤੱਤਾਂ ਨੂੰ, ਕਈ ਨਾਸਤਕ ਇਹ ਕਹਿੰਦੇ ਹਨ ਕਿ ਮਨੁੱਖ ਮਨੁੱਖ ਤੋਂ ਹੁੰਦਾ ਹੈ ਹੋਰ  
ਕਰਤਾ ਕੋਈ ਨਹੀਂ, ਉਹਨਾਂ ਪ੍ਰਤਿ ਨਾਮਦੇਵ ਜੀ ਪ੍ਰਸ਼ਨ ਕਰਦੇ ਹਨ, "ਮੁੱਢ ਕਿੱਕਰ ਤੋਰੇਗੇ?"

ਅਰਥ—(੧) ਜਦੋਂ ਮਾਂ ਨਹੀਂ ਸੀ, ਬਾਪ ਨਹੀਂ ਸੀ, ਨਾ ਕਰਮ ਹੁੰਦਾ ਸੀ, ਨਾ  
ਕਰਮ ਕਰਨ ਵਾਲਾ ਸਰੀਰ ਸੀ, ਨਾ ਤੁਸੀਂ, ਨਾ ਮੈਂ ਉਦੋਂ ਕੌਣ ਕਿਥੇ ਜੰਮਿਆ? ਹੇ  
ਨਿਰੰਕਾਰ! ਕੋਈ ਭੀ ਕਿਸੇ ਦਾ ਨਹੀਂ, ਇਹ ਤਾਂ ਰੁੱਖ ਤੇ ਪੰਛੀਆਂ ਦੇ ਰਾਤ ਕਟਣ  
ਵਾਂਗ ਹੈ।

(੨) ਜਦੋਂ ਚੰਦ ਨਹੀਂ ਸੀ, ਸੂਰਜ ਨਹੀਂ ਸੀ, ਪਾਣੀ ਪਉਣ ਮਿਲੇ ਹੋਏ ਸਨ, ਨਾ  
ਸ਼ਾਸਤ੍ਰ ਸੀ ਨਾ ਵੇਦ ਸੀ, ਉਦੋਂ ਕਰਮ ਕਿਥੋਂ ਆ ਗਿਆ?

(੩) ਖੇਚਰ ਭੂਚਰ ਆਦਿ ਜੋਗ ਦੇ ਸਾਧਨ ਤੇ ਤੁਲਸੀ ਮਾਲਾ ਇਹ ਸਭ ਗੁਰਾਂ  
ਦੀ ਕਿਰਪਾ ਵਿਚ ਮੈਨੂੰ ਲੱਭ ਪੈਂਦੇ ਹਨ<sup>1</sup>। ਨਾਮਾ ਬੇਨਤੀ ਕਰਦਾ ਹੈ, ਨਿਰੰਕਾਰ ਹੀ ਪਰਮ  
ਤੱਤ (ਵੱਡੀ ਅਸਲੀਅਤ) ਹੈ, ਉਹਨੇ ਆਪ ਸਤਿਗੁਰਾਂ ਵਿਚ ਹੋ ਕੇ ਮੈਨੂੰ ਇਹ ਗੱਲ ਜਣਾ  
ਦਿਤੀ ਹੈ।

### ਰਾਮਕਲੀ ਘਰੁ ੨

ਬਾਨਾਰਸੀ ਤਪੁ ਕਰੈ ਉਲਟਿ ਤੀਰਥ ਮਰੇ ਅਗਨਿ ਦਹੈ ਕਾਇਆ ਕਲਪੁ ਕੀਜੈ ॥  
ਅਸੁਮੇਧ ਜਗੁ ਕੀਜੈ ਸੋਨਾ ਗਰਭ ਦਾਨ ਦੀਜੈ ਰਾਮ ਨਾਮ ਸਰਿ ਤਉ ਨ ਪੂਜੈ ॥੧॥  
ਛੋਡਿ ਛੋਡਿ ਰੇ ਪਾਖੰਡੀ ਮਨ ਕਪਟੁ ਨ ਕੀਜੈ। ਹਰਿ ਕਾ ਨਾਮੁ ਨਿਤ ਨਿਤਹਿ  
ਲੀਜੈ ॥ ੧ ॥ ਰਹਾਉ ॥

ਗੰਗਾ ਜਉ ਗੋਦਾਵਰਿ ਜਾਈਐ ਕੁੰਭੇ ਜਉ ਦਾਰਿ ਨ੍ਰਾਈਐ ਗੋਮਤੀ ਸਹਸ ਗਉ  
ਦਾਨੁ ਕੀਜੈ ॥ ਕੋਟਿ ਜਉ ਤੀਰਥ ਕਰੈ ਤਨੁ ਜਉ ਹਿਵਾਲੈ ਗਾਰੈ ਰਾਮ ਨਾਮ ਸਰਿ  
ਤਉ ਨ ਪੂਜੈ ॥ ੨ ॥

ਅਸੁ ਦਾਨੁ ਗਜ ਦਾਨ ਸਿਹਜਾ ਨਾਰੀ ਭੂਮਿ ਦਾਨ ਐਸੇ ਦਾਨੁ ਨਿਤ ਨਿਤਹਿ  
ਕੀਜੈ। ਆਤਮ ਜਉ ਨਿਰਮਾਇਲੁ ਕੀਜੈ ਆਪ ਬਰਾਬਰਿ ਕੰਚਨੁ ਦੀਜੈ ਰਾਮ ਨਾਮ  
ਸਰਿ ਤਉ ਨ ਪੂਜੈ ॥ ੩ ॥

<sup>1</sup>ਗੁਰਾਂ ਦੀ ਕਿਰਪਾ ਵਿਚ ਸਭ ਕੁਝ ਆ ਗਿਆ।

ਭੂਚਰ=ਭੂਚਰੀ ਮੁਦਰਾ—ਆਸਣ ਲਗਾ ਕੇ ਭਰਵੱਟਿਆਂ ਦੇ ਵਿਚਕਾਰ ਨਿਗ੍ਹਾ ਟਿਕਾ ਕੇ ਪ੍ਰਾਣ ਅਤੇ ਅਪਾਨ  
ਦਾ ਮੇਲ ਕਰਨ ਦੀ ਕਿਰਿਆ।

ਮਨਹਿ ਨ ਕੀਜੈ ਰੋਸੁ ਜਮਹਿ ਨ ਦੀਜੈ ਦੋਸੁ ਨਿਰਮਲ ਨਿਰਬਾਣ ਪਦੁ ਚੀਨਿ ਲੀਜੈ ।  
ਜਸਰਬ ਰਾਇ ਨੰਦੁ ਰਾਜਾ ਮੇਰਾ ਰਾਮ ਚੰਦੁ ਪ੍ਰਣਵੈ ਨਾਮਾ ਤਤੁ ਰਸੁ ਅੰਮ੍ਰਿਤੁ  
ਪੀਜੈ ॥ ੪ ॥ ੪ ॥

ਕਲਪੁ = (ਸਰੀਰ ਦੇ ਦੁਖ ਤੇ ਬੁਢੇਪੇ ਦੀ ਜੜ੍ਹ ਕੱਟਨ ਲਈ) ਚਿਰ ਤਕ ਦਵਾ ਦਾਰੂ  
ਕਰਨਾ

ਸੋਨਾ ਗਰਭ ਦਾਨ ਦੀਜੈ = ਫਲ ਆਦਿਕਾਂ ਵਿਚ ਲੁਕਾ ਸੋਨਾ ਦਾਨ ਦੇਣਾ । ਅਸੁ =  
ਘੋੜਾ । ਆਤਮਾ ਦੇਹ ।

ਅਰਥ—(੧) ਬਨਾਰਸ ਵਿਚ ਜਾ ਉਲਟਾ ਲਟਕ ਕੇ ਤਪ ਕਰੇ, ਤੀਰਥਾਂ ਪੁਰ  
ਦੇਹ ਤਿਆਗੇ, ਸਰੀਰ ਨੂੰ ਅੱਗ ਵਿਚ ਸਾੜੇ ਜਾਂ (ਰੋਗਾਦਿ ਦੂਰ ਕਰਕੇ ਚਿਰੰਜੀਵ ਹੋਣ  
ਲਈ) ਦਵਾ ਦਾਰੂ ਕਰੇ ਅਸੁਮੇਧ ਜੋਗ ਕਰੇ, ਸੋਨਾ ਲੁਕਾ ਕੇ ਦਾਨ ਕਰੇ, ਤਾਂ ਭੀ ਰਾਮ ਨਾਮ  
ਦੇ ਬਰਾਬਰ ਨਹੀਂ ਪੁੱਜਦਾ । ਹੇ ਮਨ ! ਪਖੰਡ ਛੱਡ ਦੇ, ਛਲ ਨਾ ਕਰ, ਨਿਤਾਪ੍ਰਤਿ ਹਰੀ ਦਾ  
ਨਾਮ ਲੈ ।

(੨) ਕੰਭ ਦੇ ਸਮੇਂ ਗੰਗਾ ਜਾਂ ਗੁਦਾਵਰੀ ਜਾਈਏ, ਕੇਦਾਰਾ ਵਿਚ ਇਸ਼ਨਾਨ ਕਰੀਏ,  
ਗੋਮਤੀ ਦੇ ਕੰਢੇ ਹਜ਼ਾਰ ਗਊ ਦਾਨ ਕਰੀਏ, ਕ੍ਰੋੜਾਂ ਹੀ ਤੀਰਥ ਪਰਸੀਏ, ਹਮਾਲੇ ਪਹਾੜ ਤੇ  
ਜਾਂ (ਬਰਫ ਵਿਚ) ਸਰੀਰ ਗਾਲ ਦੇਈਏ, ਤਾਂ ਭੀ ਇਹ ਸਭ ਕੁਝ ਰਾਮ ਨਾਮ ਦੇ ਬਰਾਬਰ  
ਨਹੀਂ ਪੁੱਜਦਾ ।

(੩) ਘੋੜੇ ਦਾ ਦਾਨ, ਹਾਥੀ ਦਾ ਦਾਨ, ਸੇਜ, ਇਸਤ੍ਰੀ, ਪ੍ਰਿਥਵੀ ਦਾ ਦਾਨ, ਐਹੋ  
ਜੇਹੇ ਦਾਨ ਰੋਜ਼ ਰੋਜ਼ ਕਰੇ, ਸਰੀਰ ਨੂੰ ਖੂਬ ਸੁਧ ਕਰੇ, ਆਪਣੇ ਨਾਲ ਤੋਲ ਕੇ ਸੋਨਾ ਦਾਨ  
ਦੇਵੇ, ਤਾਂ ਵੀ ਰਾਮ ਨਾਮ ਦੇ ਬਰਾਬਰ ਨਹੀਂ ਪੁੱਜਦਾ ।

(੪) ਮਨ ਵਿਚ ਨਾ ਗੁੱਸਾ ਕਰੀਏ<sup>੧</sup>, ਨਾ ਜਮ ਨੂੰ ਦੋਸ ਦੇਈਏ, ਬਾਣੀ ਤੋਂ ਪਰੇ ਜੋ  
ਪਵਿੱਤ੍ਰ ਦਰਜਾ ਹੈ, ਉਹਨੂੰ ਖੋਜ ਲਈਏ । ਦਸਰਥ ਰਾਜਾ ਦੇ ਪੁੱਤਰ ਦਾ ਜੋ ਰਾਜਾ ਹੈ<sup>੨</sup> ਉਹ  
ਮੇਰਾ ਰਾਮ ਚੰਦ ਹੈ । ਨਾਮਦੇਵ ਬੇਨਤੀ ਕਰਦਾ ਹੈ, ਉਸ ਤੱਤ ਰੂਪ (ਦੇ ਨਾਮ) ਦਾ ਅੰਮ੍ਰਿਤ  
ਰਸ ਪੀਵੀਏ ।

ਰਾਗ ਮਾਲੀ ਗਉੜਾ

ਮਾਲੀ ਗਉੜਾ ਬਾਣੀ ਭਗਤ ਨਾਮਦੇਵ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਧੰਨਿ ਧੰਨਿ ਓ ਰਾਮ ਬੇਨੁ ਬਾਜੈ । ਮਧੁਰ ਮਧੁਰ ਧੁਨਿ ਅਨਹਤ ਗਾਜੈ ॥ ੧ ॥  
ਰਹਾਉ ॥ ਧਨਿ ਧਨਿ ਮੇਘਾ ਰੋਮਾਵਲੀ । ਧਨਿ ਧਨਿ ਕ੍ਰਿਸ਼ਨ ਓਵੈ ਕਾਂਬਲੀ ॥ ੧ ॥

<sup>੧</sup> ਇਹ ਕਹਕੇ ਜੋ ਸਾਡੇ ਭਾਗ ਹੀ ਇਹੋ ਜੇਹੇ ਹਨ, ਖਿੰਝੀਏ ਨਾ, ਨਾ ਹੀ ਜਮਾਂ ਨੂੰ ਗਾਲਾਂ ਕੱਢੀਏ ।

<sup>੨</sup> ਭਾਵ ਨਿਰੰਕਾਰ । ਰਾਮਚੰਦ ਦਾ ਬੀ ਜੋ ਰੱਬ ਹੈ ।

ਧਨਿ ਧਨਿ ਤੂ ਮਾਤਾ ਦੇਵਕੀ । ਜਿਹ ਗ੍ਰਿਹ ਰਮਈਆ ਕਵਲਾਪਤੀ ॥ ੨ ॥

ਧਨਿ ਧਨਿ ਬਨਖੰਡ ਬਿੰਦੁਬਨ । ਜਹ ਖੇਲੈ ਸ੍ਰੀ ਨਾਰਾਇਨਾ ॥ ੩ ॥

ਬੇਨੁ ਬਜਾਵੈ ਗੋਧਨੁ ਚਰੈ । ਨਾਮੇ ਕਾ ਸੁਆਮੀ ਆਨੰਦ ਕਰੈ ॥ ੪ ॥ ੧ ॥

ਰਾਮ = ਸੁੰਦਰ । ਮੇਘਾ = ਭੇਡੂ । ਰੋਮਾਵਲੀ ਉੱਨ । ਰਮਈਆ = ਰਮਣ ਕਰੈਯਾ ।

ਕੋਤਕਹਾਰ । ਗੋਧਨੁ = ਗਊਆਂ ਦਾ ਵੱਗ ।

ਅਰਥ—(੧) ਧੰਨ ਹੈ ਧੰਨ ਹੈ ਉਹ ਬਾਂਸਰੀ ਜੋ ਸੁੰਦਰ ਵੱਜਦੀ ਹੈ, ਜਿਹਦੀ ਅਵਾਜ਼ ਮਿੱਠੀ ਅਨਹਦ ਸ਼ਬਦ ਵਾਂਗ ਗੂੰਜਦੀ ਹੈ । ਧੰਨ ਹੈ ਉਹ ਭੇਡੂ ਤੇ ਧੰਨ ਹੈ ਉਹਦੀ ਉੱਨ, ਜਿਹਦੀ ਕੰਬਲੀ ਕ੍ਰਿਸ਼ਨ ਜੀ ਉੱਪਰ ਲੈਂਦੇ ਹਨ ।

(੨) ਹੇ ਮਾਤਾ ਦੇਵਕੀ ! ਤੂੰ ਭੀ ਧੰਨ ਹੈਂ, ਜਿਹਦੇ ਘਰ ਕੋਤਕਹਾਰ ਲੱਛਮੀ ਦੇ ਪਤੀ (ਵਿਸ਼ਨੂੰ) ਪ੍ਰਗਟ ਹੋਏ ।

(੩) ਧੰਨ ਹੈ ਧੰਨ ਹੈ ਬਿੰਦੁਬਨ ਦਾ ਜੰਗਲ, ਜਿਸ ਵਿਚ ਸ੍ਰੀ ਨਾਰਾਇਣ ਜੀ ਕੋਤਕ ਕਰਦੇ ਹਨ ।

(੪) ਬਾਂਸਰੀ ਵਜਾਂਦਾ ਹੈ, ਗਊਆਂ ਦਾ ਵੱਗ ਚਾਰਦਾ ਹੈ, ਤੇ ਨਾਮੇ ਦਾ ਸੁਆਮੀ ਆਨੰਦ ਕਰਦਾ ਹੈ ।<sup>1</sup>

ਮੇਰੇ ਬਾਪ ਮਾਧਉ ਤੂ ਧਨੁ ਕੇਸੋ ਸਾਂਵਲੀਓ ਬੀਨੁਲਾਇ ॥ ੧ ॥ ਰਹਾਉ ॥

ਕਰ ਧਰੇ ਕਕੁ ਬੇਕੁੰਠ ਤੇ ਆਏ ਗਜ ਹਸਤੀ ਕੇ ਪ੍ਰਾਨ ਉਧਾਰੀਅਲੇ ।

ਦੁਹਸਾਸਨ ਕੀ ਸਭਾ ਦੁਪਦੀ ਅੰਬਰ ਲੇਤ ਉਬਾਰੀਅਲੇ ॥ ੧ ॥

ਗੋਤਮ ਨਾਰਿ ਅਹਲਿਆ ਤਾਰੀ ਪਾਵਨ ਕੋਤਕ ਤਾਰੀਅਲੇ । ਐਸਾ ਅਧਮੁ ਅਜਾਤਿ ਨਾਮ ਦੇਉ ਤਉ ਸਰਨਾਗਤਿ ਆਈਅਲੇ ॥ ੨ ॥ ੨ ॥

ਕੇਸੋ = ਲੰਮੇ ਕੇਸਾਂ ਵਾਲਾ । ਪਾਵਨ = ਪਵਿੱਤ੍ਰ ।

ਅਰਥ—(੧) ਹੇ ਮੇਰੇ ਪਿਤਾ ਮਾਧੋ ! ਲੰਮੇ ਕੇਸਾਂ ਵਾਲੇ ਸਾਂਵਲੇ ਬੀਨੁਲ ! ਤੂੰ ਧੰਨ ਹੈਂ ! ਹੱਥ ਵਿਚ ਚੱਕਰ ਫੜ ਤੂੰ ਬੇਕੁੰਠ ਤੋਂ ਆਇਆ ਤੇ ਗਜ ਨਾਮ ਹਾਥੀ ਦੇ ਪ੍ਰਾਣ ਬਚਾਏ । ਦੁਹਸਾਸਨ ਦੀ ਸਭਾ ਵਿਚ ਦੁਪਦੀ ਦੇ ਲੀੜੇ ਲਾਹੇ ਜਾਂਦੇ ਸਨ, ਉਹਨੂੰ ਬਚਾਇਆ ।

(੨) ਗੋਤਮ ਦੀ ਇਸਤ੍ਰੀ ਅਹਿੱਲਿਆ ਤੁਸਾਂ ਤਾਰੀ, ਹੋਰ ਕਿੰਨੇ ਹੀ ਪਵਿੱਤ੍ਰ ਕੀਤੇ ਤੇ ਤਾਰੇ । ਨਾਮਦੇਵ ਜਿਹੜਾ ਕਿ ਅਜੇਹਾ ਹੀ ਨੀਚ ਤੇ ਕੁਜਾਤ ਹੈ, ਤੇਰੀ ਸ਼ਰਣ ਆਇਆ ਹੈ ।

ਸਭੇ ਘਟ ਰਾਮੁ ਬੋਲੇ ਰਾਮਾ ਬੋਲੇ । ਰਾਮ ਇਨ੍ਹਾਂ ਕੋ ਬੋਲੇ ਰੇ ॥ ੧ ॥ ਰਹਾਉ ॥  
ਏਕਲ ਮਾਟੀ ਕੁੰਜਰ ਚੀਟੀ ਭਾਜਨ ਹੈਂ ਬਹੁ ਨਾਨਾ ਰੇ । ਅਸਥਾਵਰ ਜੰਗਮ ਕੀਟ ਪਤੰਗਮ ਘਟਿ ਘਟਿ ਰਾਮੁ ਸਮਾਨਾ ਰੇ ॥ ੧ ॥

ਏਕਲ ਚਿੰਤਾ ਰਾਖੁ ਅਨੰਤਾ ਅਉਰੁ ਤਜਹੁ ਸਭੁ ਆਸਾ ਰੇ । ਪ੍ਰਣਵੇ ਨਾਮਾ ਭਏ ਨਿਹਕਾਮਾ ਕੋ ਠਾਕਰੁ ਕੋ ਦਾਸਾ ਰੇ ॥ ੨ ॥ ੩ ॥

<sup>1</sup>ਭਾਵ ਲਈ ਦੇਖੋ ਇਸ ਗ੍ਰੰਥ ਦੇ ਆਦਿ ਵਿਚ ਲਿਖੀ ਸਾਰੀ ਵਿਆਖਿਆ।



ਬ੍ਰਿਜਰ = ਹਾਥੀ । ਭਾਜਨ = ਭਾਂਡੇ । ਅਸਥਾਵਰ = ਇਕ ਥਾਂ ਖਲੋਤੇ ਰੁਖ ਆਦਿ ।  
ਜੰਗਮ = ਤੁਰਨ ਫਿਰਨ ਵਾਲੇ ।

ਅਰਥ—(੧) ਸਾਰਿਆਂ ਘਟਾਂ ਵਿਚ ਰਾਮ ਹੀ ਬੋਲਦਾ ਹੈ, ਰਾਮ ਬਿਨਾ ਹੋ ਭਾਈ !  
ਹੋਰ ਕੌਣ ਬੋਲਦਾ ਹੈ ? ਇਕੋ ਮਿੰਟੀ ਤੋਂ ਹਾਥੀ ਤੇ ਕੀੜੀ ਬਣੇ ਹਨ, ਸਮਝੋ ਇਹ ਕਈ ਤਰ੍ਹਾਂ  
ਦੇ ਭਾਂਡੇ ਹਨ । ਜੜ ਵਸਤਾਂ ਵਿਚ, ਤੁਰਨ ਵਾਲੇ ਕੀੜੇ ਪਤੰਗਿਆਂ ਵਿਚ, ਸਭ ਵਿਚ  
ਨਿਰੰਕਾਰ ਵਿਆਪਕ ਹੈ ।

(੨) ਹੋਰ ਸਾਰੀਆਂ ਆਸਾਂ ਛੱਡ ਕੇ ਇਕ ਅਨੰਤ ਦਾ ਹੀ ਖਿਆਲ ਰਖ । ਨਾਮਦੇਵ  
ਜੀ ਬੇਨਤੀ ਕਰਦੇ ਹਨ, ਹੁਣ ਅਸੀਂ ਨਿਸਕਾਮ ਹੋ ਗਏ ਹਾਂ । ਮਾਲਿਕ ਕੌਣ ਤੇ ਦਾਸ  
ਕੌਣ ?<sup>੧</sup>

ਭੈਰਉ ਬਾਣੀ ਨਾਮਦੇਉ ਜੀਉ ਕੀ ਘਰੁ ੧

ੴ ਸਤਿਗੁਰੂ ਪ੍ਰਸਾਦਿ ॥

ਚੇ ਜਿਹਬਾ ਕਰਉ ਸਤ ਖੰਡ । ਜਾਮਿ ਨ ਉਚਰਸਿ ਸ੍ਰੀ ਗੋਬਿੰਦ ॥ ੧ ॥ ਰੰਗੀਲੇ  
ਜਿਹਬਾ ਹਰਿ ਕੇ ਨਾਇ । ਸੁਰੰਗ ਰੰਗੀਲੇ ਹਰਿ ਧਿਆਇ ॥ ੧ ॥ ਰਹਾਉ ॥  
ਮਿਥਿਆ ਜਿਹਬਾ ਅਵਰੋ ਕਾਮ । ਨਿਰਬਾਣ ਪਦੁ ਇਕ ਹਰਿ ਕੋ ਨਾਮੁ ॥ ੨ ॥  
ਅਸੰਖ ਕੋਟਿ ਅਨੰ ਪੂਜਾ ਕਰੀ । ਏਕ ਨ ਪੂਜਸਿ ਨਾਮੈ ਹਰੀ ॥ ੩ ॥  
ਪ੍ਰਣਵੈ ਨਾਮ ਦੇਉ ਇਹੁ ਕਰਣਾ । ਅਨੰਤ ਰੂਪ ਤੇਰੇ ਨਾਰਾਇਣਾ ॥ ੪ ॥ ੧ ॥

ਜਾਮਿ = ਜਿਸ ਵੇਲੇ । ਸਤ = ਸੌ । ਪੂਜਸਿ = ਪੂਜਦੀ ।

ਅਰਥ—(੧) ਹੇ ਜੀਭ ! ਜਿਸ ਵੇਲੇ ਤੂੰ ਨਿਰੰਕਾਰ ਦਾ ਨਾਮ ਨ ਉਚਾਰੇਂ, ਮੈਂ ਤੇਰੇ  
ਸੌ ਟੋਟੇ ਕਰ ਦਿਆਂ । ਮੈਂ ਹਰੀ ਦੇ ਨਾਮ ਦੀ ਰੰਛਣ ਜੀਭ ਨੂੰ ਚੜ੍ਹਾ ਲਈ ਹੈ । 'ਹਰੀ'  
'ਹਰੀ' ਜਪ ਕੇ ਸੁਹਣੀ ਰੰਛਣ ਵਿਚ ਰੰਗ ਲਈ ਹੈ ।

(੨) ਹੋਰ ਕੰਮਾਂ ਵਿਚ ਲਗੀ ਜੀਭ ਬਿਅਰਥ ਹੈ, ਨਿਰਬਾਣ ਪਦ ਤਾਂ ਇਕ ਹਰੀ ਦਾ  
ਨਾਮ ਹੀ ਹੈ ।

(੩) ਕਰੋੜਾਂ ਹੀ ਸਗੋਂ ਅਣਗਿਣਤ ਹੋਰ ਪੂਜਾ ਕੀਤੀਆਂ, ਪਰ ਉਹ ਇਕ (ਵੇਰ  
ਉਚਾਰੇ) ਹਰੀ ਦੇ ਨਾਮ ਦੇ ਬਰਾਬਰ ਨਹੀਂ ਪੂਜਦੀਆਂ ।

(੪) ਨਾਮਦੇਉ ਬੇਨਤੀ ਕਰਦਾ ਹੈ, ਹੁਣ ਮੇਰਾ<sup>੨</sup> ਇਕੋ ਹੀ ਕੰਮ ਹੈ । ਹੇ ਨਿਰੰਕਾਰ  
ਤੇਰੇ ਬੇਅੰਤ ਰੂਪ ਹਨ ।

ਪਰ ਧਨ ਪਰ ਦਾਰਾ ਪਰ ਹਰੀ । ਤਾਕੇ ਨਿਕਟਿ ਬਸੈ ਨਰਹਰੀ ॥ ੧ ॥ ਜੋ ਨ  
ਭਜੰਤੇ ਨਾਰਾਇਣਾ । ਤਿਨਕਾ ਮੈ ਨ ਕਰਉ ਦਰਸਨਾ ॥ ੧ ॥ ਰਹਾਉ ॥

<sup>੧</sup> ਬਿਨਾ ਨਿਰੰਕਾਰ ਨਾ ਕੋਈ ਸਾਡਾ ਮਾਲਿਕ ਹੈ, ਨਾ ਅਸੀਂ ਕਿਸੇ ਦੇ ਦਾਸ ਹਾਂ ।  
<sup>੨</sup> ਭਾਵ ਹਰੀ ਦੇ ਨਾਮ ਦਾ ਜਾਪ ਹੀ ।

ਜਿਨਕੈ ਭੀਤਰਿ ਹੈ ਅੰਤਰਾ । ਜੈਸੇ ਪਸੁ ਤੈਸੇ ਓਇ ਨਰਾ ॥ ੨ ॥

ਪ੍ਰਣਵਤਿ ਨਾਮਦੇਉ ਨਾਕਹਿ ਬਿਨਾ । ਨਾ ਸੋਹੈ ਬਤੀਸੁਲਖਨਾ ॥ ੩ ॥ ੨ ॥

ਅਰਥ—(੧) ਜਿਸ ਨੇ ਪਰਾਏ ਧਨ ਤੇ ਪਰਾਈ ਇਸਤ੍ਰੀ ਦਾ ਤਿਆਗ ਕੀਤਾ ਹੈ, ਉਸ ਮਨੁੱਖ ਦੇ ਹਰੀ ਨੇੜੇ ਹੀ ਵਸਦਾ ਹੈ । ਜੋ ਨਿਰੰਕਾਰ ਦਾ ਭਜਨ ਨਹੀਂ ਕਰਦੇ ਮੈਂ ਉਹਨਾਂ ਦਾ ਦਰਸ਼ਨ ਨਹੀਂ ਕਰਦਾ ।

(੨) ਜਿਨ੍ਹਾਂ ਦੇ ਅੰਦਰ ਅਜੇ ਭੇਦ ਹੈ ਜਿਹੋ ਜਿਹੇ ਪਸੂ ਹਨ ਉਹੋ ਜਿਹੇ ਓਹ ਮਨੁੱਖ ਹਨ ।

(੩) ਨਾਮਦੇਵ ਬੇਨਤੀ ਕਰਦਾ ਹੈ, ਭਾਵੇਂ ਹੋਰ ਬੱਤੀ ਸੁਭ ਲੱਖਣ ਹੋਣ, ਪਰ ਮਨੁੱਖ ਨੱਕ ਬਿਨਾ ਸੁਹਣਾ ਨਹੀਂ ਲੱਗਦਾ ।

ਦੂਧ ਕਟੋਰੈ ਗਡਵੈ ਪਾਨੀ । ਕਪਲ ਗਾਇ ਨਾਮੈ ਦੁਹਿ ਆਨੀ ॥ ੧ ॥ ਦੂਧ ਪੀਉ ਗੋਬਿੰਦੇ ਰਾਇ । ਦੂਧ ਪੀਉ ਮੇਰੇ ਮਨੁ ਪਤੀਆਇ । ਨਾਹੀ ਤ ਘਰ ਕ ਬਾਪੁ ਰਿਸਾਇ ॥ ੧ ॥ ਰਹਾਉ ॥

ਸੋਇਨ ਕਟੋਰੀ ਅੰਮ੍ਰਿਤ ਭਰੀ । ਲੇ ਨਾਮੇ ਹਰਿ ਆਗੇ ਧਰੀ ॥ ੨ ॥

ਏਕੁ ਭਗਤੁ ਮੇਰੇ ਹਿਰਦੈ ਬਸੈ । ਨਾਮੇ ਦੇਖਿ ਨਾਰਾਇਨੁ ਹਸੈ ॥ ੩ ॥

ਦੂਧ ਪੀਆਇ ਭਗਤੁ ਘਰਿ ਗਇਆ । ਨਾਮੇ ਹਰਿ ਕਾ ਦਰਸਨੁ ਭਇਆ ॥੪॥੩॥

ਰਿਸਾਇ = ਗੁੱਸੇ ਹੁੰਦਾ ਹੈ ।

ਉਥਾਨਕਾ—ਲਿਖਿਆ ਹੈ ਕਿ ਇਕੋਰਾਂ ਨਾਮਦੇਵ ਜੀ ਦਾ ਨਾਨਾ (ਕਈ ਕਹਿੰਦੇ ਹਨ ਬਾਪੂ) ਕਿਤੇ ਬਾਹਰ ਗਇਆ ਤੇ ਆਖ ਗਇਆ ਜੁ ਪਿਛੋਂ ਠਾਕਰਾਂ ਨੂੰ ਭੋਗ ਲਾ ਦੇਣਾ । ਨਾਮਦੇਵ ਭੋਲਾ ਭਾਲਾ ਸੀ, ਉਹਨੇ ਸਮਝਿਆ ਜੁ ਠਾਕੁਰ ਸਚਮੁਚ ਛਕਦੇ ਹਨ । ਉਹ ਦੂਧ ਲੈ ਕੇ ਜਾ ਹਾਜ਼ਰ ਹੋਇਆ, ਤੇ ਲੱਗਾ ਬੇਨਤੀ ਕਰਨ, ਪਰ ਠਾਕਰ ਦੂਧ ਨਾ ਪੀਣ, ਅਤੇ ਬੇਨਤੀਆਂ ਕਰਦਿਆਂ ਕਰਦਿਆਂ ਉਹਦਾ ਮਨ ਇਕਾਗਰ ਹੋ ਗਇਆ ਤੇ ਉਹਨੂੰ ਹਰੀ ਦਾ ਦਰਸ਼ਨ ਹੋਇਆ ।

ਅਰਥ—(੧) ਕਪਲਾ ਗਊ ਨਾਮੇ ਨੇ ਚੋ ਲਿਆਂਦੀ ਤੇ ਕਟੋਰੇ ਵਿਚ ਦੁੱਧ ਪਾ ਗਡਵਾ ਜਲ ਦਾ ਲਇਆ, (ਠਾਕਰਾਂ ਅੱਗੇ ਦੁਧ ਰਖ ਕੇ ਕਹਿਆ) ਹੇ ਮੇਰੇ ਗੋਬਿੰਦ ਰਾਇ ! ਦੁਧ ਪੀਓ, ਦੁਧ ਪੀਓ ਜੋ ਮੇਰਾ ਮਨ ਰਾਜੀ ਹੋ ਜਾਏ, ਨਾ ਪੀਓਗੇ ਤਾਂ ਘਰ ਦਾ ਵੱਡਾ ਗੁੱਸੇ ਹੋਵੇਗਾ ।

(੨) ਸੋਨੇ ਦੀ ਕਟੋਰੀ ਦੁਧ ਨਾਲ ਭਰੀ, ਭਰਕੇ ਨਾਮੇ ਨੇ ਹਰੀ ਦੇ ਅੱਗੇ ਰਖੀ (ਤੇ ਕਿਹਾ)

(੩) ਤੇਰੀ ਹੀ ਇਕ ਭਗਤੀ ਦਾ ਮੇਰੇ ਦਿਲ ਵਿਚ ਵਾਸ ਹੈ । ਨਾਮੇ ਨੂੰ ਵੇਖ ਵੇਖ ਨਿਰੰਕਾਰ ਹਸਦਾ ਸੀ ।

(੪) ਭੋਗ ਲਾ ਕੇ ਭਗਤ ਘਰ ਨੂੰ ਗਿਆ । ਨਾਮੇ ਨੂੰ ਹਰੀ ਦਾ ਦਰਸ਼ਨ ਹੋਇਆ ।

ਮੈ ਬਉਰੀ ਮੇਰਾ ਰਾਮੁ ਭਤਾਰੁ । ਰਚਿ ਰਚਿ ਤਾਕਉ ਕਰਉ ਸਿੰਗਾਰੁ ॥ ੧ ॥ ਭਲੇ  
ਨਿੰਦਉ ਭਲੇ ਨਿੰਦਉ ਭਲੇ ਨਿੰਦਉ ਲੋਗੁ । ਤਨੁ ਮਨੁ ਰਾਮ ਪਿਆਰੇ ਜੋਗ  
॥ ੧ ॥ ਰਹਾਉ ॥

ਬਾਦੁ ਬਿਬਾਦੁ ਕਾਹੂ ਸਿਉ ਨ ਕੀਜੈ । ਰਸਨਾ ਰਾਮ ਰਸਾਇਨੁ ਪੀਜੈ ॥ ੨ ॥ ਅਬ  
ਜੀਅ ਜਾਨਿ ਐਸੀ ਬਨਿ ਆਈ । ਮਿਲਉ ਗੁਪਾਲ ਨੀਸਾਨੁ ਬਜਾਈ ॥ ੩ ॥  
ਉਸਤਤਿ ਨਿੰਦਾ ਕਰੈ ਨਹੁ ਕੋਈ । ਨਾਮੇ ਸ੍ਰੀ ਰੰਗ ਭੇਟਲ ਸੋਈ ॥ ੪ ॥ ੪ ॥

ਬਾਦੁ ਬਿਬਾਦੁ = ਬਹਿਸ ਮੁਬਾਹਿਸਾ, ਬੋਲੀ ਠੋਲੀ । ਸ੍ਰੀ ਰੰਗ = ਨਿਰੰਕਾਰ ।

ਨੀਸਾਨ = ਬੰਗਾ ।

ਅਰਥ—(੧) ਮੈਂ ਆਪਣੇ ਪਤੀ ਰਾਮ ਦੇ ਮਗਰ ਬਾਵਲੀ ਹੋ ਗਈ ਹਾਂ, ਬਣ  
ਬਣ ਕੇ ਉਹਦੇ ਲਈ ਸਿੰਗਾਰ ਕਰਦੀ ਹਾਂ । ਤੁਸੀਂ ਹੋ ਲੋਗੋ ! ਭਾਵੇਂ ਨਿੰਦੀ ਜਾਓ, ਚੰਗੀ  
ਤਰ੍ਹਾਂ ਨਿੰਦੀ ਜਾਓ, ਅੱਡੀ ਤਰ੍ਹਾਂ ਨਿੰਦੀ ਜਾਓ, ਮੇਰਾ ਤਾਂ ਮਨ ਤੇ ਤਨ ਦੋਵੇਂ ਪਿਆਰੇ ਰਾਮ  
ਹੀ ਜੋਗੇ ਹਨ ।

(੨) ਹੇ ਰਸਨਾ ! ਝਗੜਾ ਬਹਿਸ ਕਿਸੇ ਨਾਲ ਨਹੀਂ ਕਰਨੀ, ਤੂੰ ਰਾਮ ਦਾ ਅੰਮ੍ਰਿਤ  
ਛਕੀ ਜਾਹ ।

(੩) ਹੁਣ ਮੇਰੇ ਦਿਲ ਨੇ ਜਾਣ ਲਿਆ ਹੈ ਜੋ ਅਜੇਹਾ ਪ੍ਰਬੰਧ ਹੋ ਚੁਕਿਆ ਹੈ ਜੁ  
ਮੈਂ ਡੰਕੇ ਦੀ ਚੋਟ ਨਾਲ ਗੋਪਾਲ ਨੂੰ ਮਿਲਾਂਗਾ ।

(੪) ਕੋਈ ਮਨੁੱਖ ਭਾਵੇਂ ਪਿਆ ਉਸਤਤ ਨਿੰਦਾ ਕਰੇ, ਨਾਮੇ ਨੂੰ ਉਹ ਨਿਰੰਕਾਰ  
ਮਿਲ ਗਿਆ ਹੈ ।

ਕਬਹੂ ਖੀਰਿ ਖਾਂਡ ਘੀਉ ਨ ਭਾਵੈ । ਕਬਹੂ ਘਰ ਘਰ ਟੁਕ ਮੰਗਾਵੈ । ਕਬਹੂ ਕੂਰਨੁ  
ਚਨੇ ਬਿਨਾਵੈ ॥ ੧ ॥ ਜਿਉ ਰਾਮੁ ਰਾਖੈ ਤਿਉ ਰਹੀਐ ਰੇ ਭਾਈ । ਹਰਿ ਕੀ  
ਮਹਿਮਾ ਕਿਛੁ ਕਬਨੁ ਨ ਜਾਈ ॥ ੧ ॥ ਰਹਾਉ ॥

ਕਬਹੂ ਤੁਰੇ ਤੁਰੰਗ ਨਚਾਵੈ । ਕਬਹੂ ਪਾਇ ਪਨਹੀਓ ਨ ਪਾਵੈ ॥ ੨ ॥

ਕਬਹੂ ਖਾਟ ਸੁਪੇਦੀ ਸੁਵਾਵੈ । ਕਬਹੂ ਭੂਮਿ ਪੈਆਰੁ ਨ ਪਾਵੈ ॥ ੩ ॥

ਭਨਤਿ ਨਾਮਦੇਉ ਇਕੁ ਨਾਮੁ ਨਿਸਤਾਰੈ । ਜਿਹ ਗੁਰੁ ਮਿਲੈ ਤਿਹ ਪਾਰਿ ਉਤਾਰੈ  
॥ ੪ ॥ ੫ ॥

ਕੂਰਨ—ਉੱਬਲੇ ਹੋਏ ਚਾਵਲ । ਬਿਨਾਵੈ—ਚੁਗਾਂਦਾ । ਤੁਰੇ—ਤੁਰਕੀ ਘੋੜੇ ।

ਪਨਹੀਓ—ਪਨਹੀ (ਜੁਤੀ) । ਪੈਆਰੁ—ਇਕ ਜਿਨਸ ਦਾ ਘਾਹ ਹੈ ।

ਅਰਥ—(੧) ਕਦੀ ਤਾਂ ਖੰਡ ਖੀਰ ਤੇ ਘੀਉ ਚੰਗਾ ਨਹੀਂ ਲੱਗਦਾ, ਕਦੀ ਘਰ ਘਰ  
ਦੇ ਟੁਕ ਮੰਗਾਂਦਾ ਹੈ, ਕਦੀ ਉੱਬਲੇ ਹੋਏ ਚਾਵਲਾਂ ਤੇ ਚਣਿਆਂ (ਦੇ ਦਾਣੇ) ਚੁਗਾਂਦਾ  
ਹੈ । ਹੇ ਭਾਈ ਜਿੱਕੁਰ ਰਾਮ ਰਖੇ ਉੱਕਰ ਹੀ ਰਹਿਣਾ ਜੋਗ ਹੈ, ਹਰੀ ਦੀ ਵਡਿਆਈ ਕੁਝ  
ਕਬਨ ਵਿਚ ਨਹੀਂ ਆ ਸਕਦੀ ।

(੨) ਕਦੀ ਤਾਂ ਤਾਜੀ ਘੋੜੇ ਨਚਾਉਂਦਾ ਹੈ, ਕਦੀ ਪੈਰਾਂ ਨਾਲ ਜੁਤੀ ਭੀ ਨਹੀਂ  
ਲੱਭਦੀ ।



(੩) ਕਦੀ ਮੰਜੇ ਤੇ ਚਿੱਟੇ ਵਿਛਾਵਣਿਆਂ ਉੱਤੇ ਸੁਵਾਂਦਾ ਹੈ, ਕਦੀ ਭੁੰਜੇ ਸੈਣ ਨੂੰ ਘਾਹ ਭੀ ਨਹੀਂ ਲੱਭਦਾ ।

(੪) ਨਾਮਦੇਉ ਜੀ ਕਹਿੰਦੇ ਹਨ, (ਹਰ ਹਾਲਤ ਵਿਚ) ਇਕ ਨਾਮ ਹੀ ਪਾਰ ਕਰਦਾ ਹੈ, ਜਿਹਨੂੰ ਗੁਰੂ ਮਿਲਦਾ ਹੈ ਉਹਨੂੰ ਪਾਰ ਲੰਘਾਂਦਾ ਹੈ ।

ਹਸਤ ਖੋਲਤ ਤੇਰੇ ਦੇਹੁਰੇ ਆਇਆ । ਭਗਤਿ ਕਰਤ ਨਾਮਾ ਪਕੜਿ ਉਠਾਇਆ ॥ ੧ ॥ ਹੀਨਤੀ ਜਾਤਿ ਮੇਰੀ ਜਾਦਮਰਾਇਆ । ਛੀਪੇ ਕੇ ਜਨਮਿ ਕਾਹੇ ਕਉ ਆਇਆ ॥ ੧ ॥ ਰਹਾਉ ॥

ਲੈ ਕਮਲੀ ਚਲਿਓ ਪਲਟਾਇ । ਦੇਹੁਰੇ ਪਾਛੈ ਬੈਠਾ ਜਾਇ ॥ ੨ ॥

ਜਿਉ ਜਿਉ ਨਾਮਾ ਹਰਿ ਗੁਣ ਉਚਰੈ । ਭਗਤ ਜਨਾ ਕਉ ਦੇਹੁਰੇ ਫਿਰੈ ॥ ੩ ॥ ॥ ੬ ॥

ਹੀਨਤੀ—ਨੀਵੀਂ । ਜਾਦਮਰਾਇਆ—ਕ੍ਰਿਸ਼ਨ ਜੀ ।

ਅਰਥ—(੧) ਨਾਮਾ ਹੱਸਦਾ ਖੋਲਦਾ ਤੇਰੇ ਦੇਹੁਰੇ ਨੂੰ ਆਇਆ ਸੀ, ਭਗਤਿ ਕਰਦਿਆਂ ਕਰਦਿਆਂ (ਬ੍ਰਾਹਮਣਾਂ) ਪਕੜ ਕੇ ਉਠਾ ਦਿੱਤਾ । (ਇਸ ਲਈ ਜੋ) ਮੇਰੀ ਜਾਤ ਨੀਵੀਂ ਹੈ, ਹੇ ਕ੍ਰਿਸ਼ਨ । ਮੈਂ ਕਿਉਂ ਛੀਂਬਾ ਜੰਮਿਆ ।

(੨) ਨਾਮਾ ਕਮਲੀ ਲੈ ਮੁੜ ਤੁਰਿਆ ਤੇ ਦੇਹੁਰੇ ਦੇ ਪਿੱਛੇ ਆ ਬੈਠਾ ।

(੩) ਜਿਉਂ ਜਿਉਂ ਨਾਮਦੇਵ ਹਰੀ ਦੇ ਗੁਣ ਉਚਾਰਦਾ ਸੀ, ਦੇਹੁਰਾ ਭਗਤ ਜਨਾਂ ਵੱਲ ਮੁੜਦਾ ਜਾਂਦਾ ਸੀ ।

ਭੈਰਉ ਨਾਮਦੇਵ ਜੀਉ ਘਰੁ ੨

ੴ ਸਤਿਗੁਰ ਪ੍ਰਸਾਦਿ ॥

ਜੈਸੀ ਭੂਖੇ ਪ੍ਰੀਤਿ ਅਨਾਜ । ਤ੍ਰਿਖਾਵੰਤ ਜਲ ਸੇਤੀ ਕਾਜ । ਜੈਸੀ ਮੂੜ ਕੁਟੰਬ ਪਰਾਇਣ । ਐਸੀ ਨਾਮੇ ਪ੍ਰੀਤਿ ਨਰਾਇਣ ॥ ੧ ॥ ਨਾਮੇ ਪ੍ਰੀਤਿ ਨਰਾਇਣ ਲਾਗੀ । ਸਹਜ ਸੁਭਾਇ ਭਇਓ ਬੈਰਾਗੀ ॥ ੧ ॥ ਰਹਾਉ ॥

ਜੈਸੀ ਪਰ ਪੁਰਖਾਰਤ ਨਾਰੀ । ਲੋਭੀ ਨਰੁ ਧਨ ਕਾ ਹਿਤਕਾਰੀ । ਕਾਮੀ ਪੁਰਖੁ ਕਾਮਨੀ ਪਿਆਰੀ । ਐਸੀ ਨਾਮੇ ਪ੍ਰੀਤਿ ਮੁਰਾਰੀ ॥ ੨ ॥

ਸਾਈ ਪ੍ਰੀਤਿ ਜਿ ਆਪੇ ਲਾਏ । ਗੁਰ ਪਰਸਾਦੀ ਦੁਬਿਧਾ ਜਾਏ । ਕਬਹੂ ਨ ਤੂਟਸਿ ਰਹਿਆ ਸਮਾਇ । ਨਾਮੇ ਚਿਤੁ ਲਾਇਆ ਸਚਿ ਨਾਇ ॥ ੩ ॥

ਜੈਸੀ ਪ੍ਰੀਤਿ ਬਾਰਿਕ ਅਰੁ ਮਾਤਾ । ਐਸਾ ਹਰਿ ਸੇਤੀ ਮਨੁ ਰਾਤਾ । ਪ੍ਰਣਵੈ ਨਾਮ-ਦੇਉ ਲਾਗੀ ਪ੍ਰੀਤਿ । ਗੋਬਿੰਦੁ ਬਸੈ ਹਮਾਰੈ ਚੀਤਿ ॥ ੪ ॥ ੧ ॥

ਮੂੜ—ਮੂਰਖ ਤੀਵੀਂ । ਪਰਾਇਣ=ਲੱਗੀ ਹੋਈ ।

ਅਰਥ—(੧) ਜੇਹੇ ਜੇਹਾ ਭੁੱਖੇ ਦਾ ਪ੍ਰੇਮ ਅਨਾਜ ਨਾਲ ਹੈ, ਤਿਹਾਏ ਦਾ ਕੰਮ ਜੇਹੇ ਜੇਹਾ ਜਲ ਨਾਲ ਹੈ, ਮੂਰਖ ਤੀਵੀਂ ਦਾ ਪ੍ਰੇਮ ਜਿੱਕਰ ਕਬੀਲੇ ਨਾਲ ਹੈ, ਇੱਕਰ ਦੀ ਪ੍ਰੀਤ ਨਾਮਦੇਵ ਦੀ ਨਿਰੰਕਾਰ ਨਾਲ ਹੈ । ਨਾਮਦੇਵ ਦੀ ਪ੍ਰੀਤ ਨਿਰੰਕਾਰ ਨਾਲ ਲੱਗ ਗਈ ਹੈ, ਸਹਜ ਸੁਭਾ ਉਹ ਹੁਣ ਦੁਨੀਆਂ ਤੋਂ ਉਦਾਸ ਹੋ ਗਿਆ ਹੈ ।

(੨) ਜਿੱਕੁਰ (ਛਨਾਰ) ਤੀਵੀਂ ਦੀ ਪ੍ਰੀਤ ਦੂਜੇ ਪੁਰਖ ਨਾਲ ਹੈ, ਜੇਹੋ ਜੇਹਾ ਲੋਭੀ ਪੁਰਖ ਧਨ ਦਾ ਪ੍ਰੇਮੀ ਹੈ, ਕਾਮੀ ਮਨੁੱਖ ਨੂੰ ਜੇਹੋ ਜੇਹੀ ਇਸਤ੍ਰੀ ਪਿਆਰੀ ਹੈ, ਉਹੋ ਜੇਹੀ ਪ੍ਰੀਤੀ ਨਾਮੇ ਦੀ ਮੁਰਾਰੀ ਨਾਲ ਹੈ।

(੩) ਪ੍ਰੀਤ ਉਹੋ ਹੀ ਹੈ ਜੋ ਨਿਰੰਕਾਰ ਆਪ ਦੇਵੇ ਤੇ ਗੁਰਾਂ ਦੀ ਕਿਰਪਾ ਨਾਲ ਸੰਸਾਰ ਉੱਡ ਜਾਵੇ, ਉਹ ਪ੍ਰੀਤ ਫਿਰ ਨਹੀਂ ਟੁਟਦੀ, ਪ੍ਰੀਤਵਾਨ ਲਿਵਲੀਨ ਹੀ ਰਹਿੰਦਾ ਹੈ। ਨਾਮਦੇਵ ਨੇ ਅਪਣਾ ਚਿਤ ਨਾਮ ਨਾਲ ਲਾ ਲਿਆ ਹੈ।

(੪) ਜੇਹੋ ਜੇਹੀ ਪ੍ਰੀਤ ਮਾਂ ਪੁੱਤ ਦੀ ਹੈ, ਐਹੋ ਜੇਹਾ ਹੀ ਮੇਰਾ ਮਨ ਹਰੀ ਨਾਲ ਲੱਗਾ ਹੋਇਆ ਹੈ। ਨਾਮਦੇਵ ਬੇਨਤੀ ਕਰਦਾ ਹੈ ਕਿ (ਹੁਣ) ਪ੍ਰੀਤ ਲੱਗ ਗਈ ਹੈ। ਗੋਬਿੰਦ ਹੀ ਹੁਣ ਸਾਡੇ ਦਿਲ ਵਿਚ ਵੱਸਦਾ ਹੈ।

ਘਰ ਕੀ ਨਾਰਿ ਤਿਆਗੈ ਅੰਧਾ। ਪਰ ਨਾਰੀ ਸਿਉ ਘਾਲੇ ਧੰਧਾ। ਜੈਸੇ ਸਿੰਬਲੁ ਦੇਖਿ ਸੁਆ ਬਿਗਸਾਨਾ। ਅੰਤ ਕੀ ਬਾਰ ਮੁਆ ਲਪਟਾਨਾ ॥ ੧ ॥ ਪਾਪੀ ਕਾ ਘਰੁ ਅਗਨੇ ਮਾਹਿ। ਜਲਤ ਰਹੈ ਮਿਟਵੇ ਕਬਨਾਹਿ ॥ ੧ ॥ ਰਹਾਉ ॥

ਹਰਿ ਕੀ ਭਗਤਿ ਨ ਦੇਖੈ ਜਾਇ। ਮਾਰਗ ਛੋਡਿ ਅਮਾਰਗਿ ਪਾਇ। ਮੂਲਹੁ ਭੂਲਾ ਆਵੈ ਜਾਇ। ਅੰਮ੍ਰਿਤੁ ਛਾਰਿ ਲਾਇ ਬਿਖੁ ਖਾਇ ॥ ੨ ॥

ਜਿਉ ਬੇਸੁ ਕੇ ਪਰੈ ਅਖਾਰਾ। ਕਾਪਰੁ ਪਹਿਰਿ ਕਰਹਿ ਸੀਗਾਰਾ। ਪੂਰੇ ਤਾਲ ਨਿਹਾਲੇ ਸਾਸ। ਜਾਕੇ ਗਲੇ ਜਮ ਕਾ ਹੈ ਫਾਸ ॥ ੩ ॥

ਜਾਕੇ ਮਸਤਕਿ ਲਿਖਿਓ ਕਰਮਾ। ਸੋ ਭਜਿ ਪਰ ਹੈ ਗੁਰ ਕੀ ਸਰਨਾ। ਕਹਤ ਨਾਮੁ ਦੇਉ ਇਹੁ ਬੀਚਾਰੁ। ਇਨਿ ਬਿਧਿ ਸੰਤਹੁ ਉਤਰਹੁ ਪਾਰਿ ॥ ੪ ॥

ਅਰਥ—(੧) ਅੰਨ੍ਹਾਂ ਘਰ ਦੀ ਤੀਵੀਂ ਛੱਡ ਦਿੰਦਾ ਹੈ ਤੇ ਹੋਰ ਤੀਵੀਂਆਂ ਨਾਲ ਜਾ ਝਖਾਂ ਮਾਰਦਾ ਹੈ। ਜਿੱਕੁਰ ਸਿੰਬਲ ਦਾ ਰੁਖ ਦੇਖ ਕੇ ਤੌਤਾਂ ਖੁਸ਼ ਹੁੰਦਾ ਹੈ, ਪਰ ਅੰਤ ਉਹਦੇ ਨਾਲ ਚੰਬੜਿਆ ਹੀ ਮਰ ਜਾਂਦਾ ਹੈ, (ਇਹੋ ਹਾਲ ਉਸ ਪਾਪੀ ਦਾ ਹੈ)। ਪਾਪੀ ਦਾ ਵਾਸਾ ਉਸ ਅੱਗ ਵਿਚ ਹੈ ਜੋ ਸਦਾ ਬਲਦੀ ਰਹਿੰਦੀ ਹੈ ਤੇ ਕਦੀ ਬੁਝਦੀ ਨਹੀਂ।

(੨) ਜਿੱਥੇ ਹਰੀ ਦੀ ਭਗਤੀ ਹੁੰਦੀ ਹੈ ਉਥੇ ਜਾ ਕੇ ਦਰਸ਼ਨ ਨਹੀਂ ਕਰਦਾ, ਰਾਹ ਛੱਡ ਕੁਰਾਹੇ ਤੁਰਦਾ ਹੈ, ਮੂਲ ਨੂੰ ਵਿਸਾਰ ਕੇ ਜੰਮਦਾ ਮਰਦਾ ਹੈ, ਅੰਮ੍ਰਿਤ ਸੁਟ ਦਿੰਦਾ ਹੈ ਤੇ ਜਹਰ ਲੱਦ ਉਹੋ ਹੀ ਖਾਂਦਾ ਹੈ।

(੩) ਜਦੋਂ ਹੀ ਵੇਸਵਾ ਦਾ ਅਖਾੜਾ ਜੰਮੇ, ਕਪੜੇ ਪਾ ਕੇ ਉਹ ਸਿੰਗਾਰ ਕਰਨ ਤੇ ਤਾਲ ਭਰਦੇ ਉਹ ਸੁਰਾਂ ਵੇਖਦੇ ਹੋਣ (ਉਥੇ ਉਸੇ ਘੜੀ ਜਾ ਹਾਜ਼ਰ ਹੁੰਦਾ ਹੈ), ਉਸ ਪਾਪੀ ਦੇ ਗਲ ਜਮ ਦੀ ਫਾਹੀ ਹੈ।

(੪) ਜਿਨ੍ਹਾਂ ਦੇ ਮੱਥੇ ਤੇ ਭਾਗ ਲਿਖੇ ਹਨ, ਉਹ (ਇਸ ਪਾਪ ਕੋਲੋਂ) ਨੱਠ ਕੇ ਗੁਰਾਂ

<sup>੧</sup>ਕਹਿੰਦੇ ਹਨ ਤੌਤਾਂ ਸਿੰਬਲ ਦਾ ਫਲ ਦੇਖ ਬੜਾ ਪ੍ਰਸੰਨ ਹੁੰਦਾ ਹੈ, ਪਰ ਜਦ ਉਹਦੇ ਵਿਚ ਚੁੰਝ ਮਾਰਦਾ ਹੈ ਤਾਂ ਲੇਸਲਾ ਦੁਖ ਚੁੰਝ ਨਾਲ ਲੱਗ ਜਾਂਦਾ ਹੈ ਤੇ ਅੰਤ ਉਹ ਚਿਮਟਿਆ ਹੀ ਮਰ ਜਾਂਦਾ ਹੈ।

<sup>੨</sup>ਤਾਵ ਅਜੇ ਨਾਚੇ ਸ਼ੁਰੂ ਹੀ ਨਾ ਹੋਇਆ ਹੋਵੇ, ਅੱਗੇ ਹੀ ਆਪ ਹਾਜ਼ਰ ਜਾ ਹੁੰਦੇ ਹਨ।

ਦੀ ਸਰਨੀ ਜਾ ਪੈਂਦੇ ਹਨ। ਨਾਮਦੇਵ ਜੀ ਇਹ ਵਿਚਾਰ ਕਥਨ ਕਰਦੇ ਹਨ, ਜੋ ਹੇ ਸੰਤਹੁ !  
ਇਸ ਪ੍ਰਕਾਰ ਤੁਸੀਂ ਭੀ ਸੰਸਾਰ ਸਾਗਰ ਤੋਂ ਪਾਰ ਹੋਵੋ ।

ਸੰਡਾ ਮਰਕਾ ਜਾਇ ਪੁਕਾਰੇ । ਪੜੈ ਨਹੀਂ ਹਮ ਹੀ ਪਚਿ ਹਾਰੇ । ਰਾਮ ਕਹੈ ਕਹੁ  
ਤਾਲ ਬਜਾਵੈ ਚਟੀਆ ਸਭੇ ਬਿਗਾਰੇ ॥ ੧ ॥ ਰਾਮ ਨਾਮਾ ਜਪਿਓ ਕਰੈ । ਹਿਰਦੇ  
ਹਰਿ ਜੀ ਕੋ ਸਿਮਰਨੁ ਧਰੈ ॥ ੧ ॥ ਰਹਾਉ ॥

ਬਸੁਧਾ ਬਸਿ ਕੀਨੀ ਸਭ ਰਾਜੇ ਬਿਨਤੀ ਕਰੇ ਪਟਰਾਨੀ । ਪੂਤੁ ਪ੍ਰਹਿਲਾਦੁ ਕਹਿਆ  
ਨਹੀਂ ਮਾਨੈ ਤਿਨਿ ਤਉ ਅਉਰੈ ਠਾਨੀ ॥ ੨ ॥

ਦੁਸਟ ਸਭਾ ਮਿਲਿ ਮੰਤਰ ਉਪਾਇਆ ਕਰਸਹ ਅਉਧ ਘਨੇਰੀ । ਗਿਰਿ ਤਰ ਜਲ  
ਜੁਆਲਾ ਭੈ ਰਾਖਿਓ ਰਾਜਾ ਰਾਮ ਮਾਇਆ ਫੇਰੀ ॥ ੩ ॥

ਕਾਢਿ ਖੜਗੁ ਕਾਲੁ ਮੈ ਕੋਪਿਓ ਮੋਹਿ ਬਤਾਉ ਜੁ ਤੁਹਿ ਰਾਖੈ । ਪੀਤ ਪੀਤਾਂਬਰ  
ਤਿਭਵਣ ਧਣੀ ਬੰਭ ਮਾਹਿ ਹਰਿ ਭਾਖੈ ॥ ੪ ॥

ਹਰਨਾਖਸੁ ਜਿਨਿ ਨਖਰ ਬਿਦਾਰਿਓ ਸੂਰ ਨਰ ਕੀਏ ਸਨਾਥਾ । ਕਹਿ ਨਾਮ ਦੇਉ  
ਹਮ ਨਰਹਰਿ ਧਿਆਵਹਿ ਰਾਮੁ ਅਭੈ ਪਦ ਦਾਤਾ ॥ ੫ ॥ ੩ ॥

ਸੰਡਾ ਮਰਕਾ = ਪ੍ਰਹਲਾਦ ਦੇ ਦੋ ਉਸਤਾਦ ਸਨ ।

ਪਚਿ = ਖੱਪ ਖੱਪ, ਸੜ ਸੜ । ਚਟੀਆ = ਚਾਟੜੇ ।

ਕਰਸਹ ਅਉਧ ਘਨੇਰੀ = ਉਮਰ ਵੱਡੀ ਕਰਨਗੇ, ਭਾਵ ਮਾਰ ਦੇਣਗੇ ।

ਮਾਇਆ ਫੇਰੀ = ਮਾਇਆ ਦੇ ਗੁਣ ਉਲਟ ਦਿੱਤੇ, ਭਾਵ ਜਲ ਅੱਗ ਆਦਿ ਨੇ ਉਹਨੂੰ  
ਡੋਬਿਆ ਤੇ ਸਾੜਿਆ ਨਾ ।

**ਅਰਥ—**(੧) ਸੰਡੇ ਤੇ ਮਰਕੇ ਜਾ ਕੇ ਫਰਿਆਦ ਕੀਤੀ, ਅਸੀਂ ਖਪ ਮੱਢੇ ਹਾਂ  
ਪ੍ਰਹਲਾਦ ਨਹੀਂ ਪੜ੍ਹਦਾ, 'ਰਾਮ' 'ਰਾਮ' ਆਖਦਾ ਹੈ, ਹੱਥਾਂ ਨਾਲ ਤਾਲ ਬਜਾਂਦਾ ਹੈ ਤੇ ਹੋਰ  
ਮੁੰਡੇ ਵੀ ਸਾਰੇ ਵਿਗਾੜ ਦਿੱਤੇ ਸੂ । ਰਾਮ ਨਾਮ ਦਾ ਜਾਪ ਕਰਦਾ ਹੈ, ਮਨ ਵਿਚ ਹਰੀ ਦੀ  
ਯਾਦ ਨੂੰ ਹੀ ਧਾਰਦਾ ਹੈ ।

(੨) ਪਟਰਾਨੀ (ਪ੍ਰਹਲਾਦ ਅੱਗੇ) ਬੇਨਤੀ ਕਰਦੀ ਹੈ "ਰਾਜਾ ਜੀ ਨੇ ਸਾਰੀ ਪ੍ਰਿਥਵੀ  
ਵੱਸ ਕਰ ਲਈ ਹੈ, ਤੂੰ ਹੇ ਪੁੱਤਰ ਪ੍ਰਹਲਾਦ ! ਕਿਹਾ ਨਹੀਂ ਮੰਨਦਾ, ਓਨ (ਰਾਜਾ ਨੇ) ਦਿਲ  
ਵਿਚ ਕੁਝ ਹੋਰ ਸਲਾਹ ਕਰ ਲਈ ਹੈ ।

(੩) ਦੁਸਟਾਂ ਦੀ ਸਭਾ ਨੇ ਮਿਲਕੇ ਮਤਾ ਪਕਾ ਲਿਆ ਹੈ ਜੋ ਤੇਰੀ ਉਮਰ ਵੱਡੀ  
ਕਰਨਗੇ (ਤੈਨੂੰ ਮਾਰ ਦੇਣਗੇ)" । ਪਰ ਰਾਜਾ ਰਾਮ ਨੇ ਸਾਰੀ ਮਾਇਆ ਉਲਟ ਦਿੱਤੀ,  
ਉਹਨੂੰ ਪਹਾੜ ਦੇ ਹੇਠਾਂ, ਜਲ ਦੇ ਵਿਚ ਤੇ ਅੱਗ ਦੇ ਡਰ ਤੋਂ ਰੱਖ ਲਿਆ ।

(੪) ਫਿਰ ਹਰਨਾਖਸ਼ ਤਲਵਾਰ ਕੱਢ ਮੌਤ ਦਾ ਡਰ ਵਿਖਾ ਕ੍ਰੋਧ ਨਾਲ ਕਹਿਣ ਲੱਗਾ :  
"ਮੈਨੂੰ ਦੱਸ ਜਿਹੜਾ ਤੇਰੀ ਰੱਖਯਾ ਕਰਦਾ ਹੈ ?" ਪੀਲੇ ਪੁਸ਼ਾਕੇ ਵਾਲਾ ਤਿੰਨਾਂ ਲੋਕਾਂ ਦਾ  
ਮਾਲਕ ਹਰੀ ਬੰਸ ਵਿਚੋਂ ਗੱਜਿਆ ।

(੫) ਜਿਸ ਹਰੀ ਨੇ ਹਰਨਾਖਸ਼ ਨੂੰ ਨੌਹਾਂ ਨਾਲ ਮਾਰਿਆ ਤੇ ਦੇਵਤੇ ਤੇ ਮਨੁੱਖਾਂ ਨੂੰ



ਫਿਰ ਸਨਾਥ<sup>1</sup> ਕੀਤਾ । ਨਾਮਦੇਵ ਜੀ ਕਹਿੰਦੇ ਹਨ, ਅਸੀਂ ਭੀ ਉਸੇ ਨਰਸਿੰਘ ਰਾਮ ਜੀ ਦਾ ਧਿਆਨ ਕਰਦੇ ਹਾਂ ਜੋ ਅਭੈ ਪਦਵੀ ਦੇ ਦੇਣ ਵਾਲਾ ਹੈ ।

ਸੁਲਤਾਨੁ ਪੂਛੇ ਸੁਨੁ ਬੇਨਾਮਾ । ਦੇਖਉ ਰਾਮ ਤੁਮਾਰੇ ਕਾਮਾ ॥ ੧ ॥

ਨਾਮਾ ਸੁਲਤਾਨੇ ਬਾਧਿਲਾ । ਦੇਖਉ ਤੇਰਾ ਹਰਿ ਬੀਨੁਲਾ ॥ ੧ ॥ ਰਹਾਉ ॥

ਬਿਸਮਿਲ ਗਉ ਦੇਹੁ ਜੀ ਵਾਇ । ਨਾ ਤਰ ਗਰਦਨ ਮਾਰਉ ਠਾਂਇ ॥ ੨ ॥

ਬਾਦਸਾਹ ਐਸੀ ਕਿਉ ਹੋਇ । ਬਿਸਮਿਲਿ ਕੀਆ ਨ ਜੀਵੈ ਕੋਇ ॥ ੩ ॥

ਮੇਰਾ ਕੀਆ ਕਛੂ ਨ ਹੋਇ । ਕਰਿਹੈ ਰਾਮੁ ਹੋਇ ਹੈ ਸੋਇ ॥ ੪ ॥

ਬਾਦਸਾਹ ਚੜ੍ਹਿਓ ਅਹੰਕਾਰਿ । ਗਜ ਹਸਤੀ ਦੀਨੋ ਚਮਕਾਰਿ ॥ ੫ ॥

ਰੁਦਨੁ ਕਰੈ ਨਾਮੇ ਕੀ ਮਾਇ । ਛੋਡ ਰਾਮ ਕੀ ਨ ਭਜਹਿ ਖੁਦਾਇ ॥ ੬ ॥

ਨ ਹਉ ਤੇਰੀ ਪ੍ਰਗੜਾ ਨ ਤੂ ਮੇਰੀ ਮਾਇ ॥ ਪਿੰਡੁ ਪੜੈ ਤਉ ਹਾਰਿ ਰੁਨ ਗਾਇ ॥ ੭ ॥

ਕਰੈ ਗਜਿੰਦੁ ਸੁੰਡ ਕੀ ਚੋਟ । ਨਾਮਾ ਉਬਰੈ ਹਰਿ ਕੀ ਓਟ ॥ ੮ ॥

ਕਾਜੀ ਮੁਲਾਂ ਕਰਹਿ ਸਲਾਮੁ । ਇਨਿ ਹਿੰਦੂ ਮੇਰਾ ਮਲਿਆ ਮਾਨੁ ॥ ੯ ॥

ਬਾਦਸਾਹਿ ਬੇਨਤੀ ਸੁਨੇਹੁ । ਨਾਮੇ ਸਰਭਰਿ ਸੋਨਾ ਲੇਹੁ ॥ ੧੦ ॥

ਮਾਲੁ ਲੇਉ ਤਉ ਦੋਜਕਿ ਪਰਉ । ਦੀਨੁ ਛੋਡਿ ਦੁਨੀਆ ਕਉ ਭਰਉ ॥ ੧੧ ॥

ਪਾਵਹੁ ਬੇੜੀ ਹਾਥਹੁ ਤਾਲ । ਨਾਮਾ ਗਾਵੈ ਗੁਨ ਗੋਪਾਲ : ॥ ੧੨ ॥

ਗੰਗ ਜਮਨ ਜਉ ਉਲਟੀ ਬਹੈ । ਤਉ ਨਾਮਾ ਹਰਿ ਕਰਤਾ ਰਹੈ ॥ ੧੩ ॥

ਸਾਤ ਘੜੀ ਜਬ ਬੀਤੀ ਸੁਣੀ । ਅਜਹੁ ਨਾ ਆਇਓ ਤ੍ਰਿਭਵਨ ਧਣੀ ॥ ੧੪ ॥

ਪਾਖੰਤਣ ਬਾਜ ਬਜਾਇਲਾ । ਗਰੁੜ ਚੜ੍ਹੇ ਗੋਬਿੰਦ ਆਇਲਾ ॥ ੧੫ ॥

ਅਪਨੇ ਭਗਤਿ ਪਰਿ ਕੀ ਪ੍ਰਤਿਪਾਲ । ਗਰੁੜ ਚੜ੍ਹੇ ਆਏ ਗੋਪਾਲ ॥ ੧੬ ॥

ਕਹਹਿ ਤ ਧਰਣਿ ਇਕੋਡੀ ਕਰਉ । ਕਹਹਿ ਤਲੇ ਕਰਿ ਉਪਰਿ ਧਰਉ ॥ ੧੭ ॥

ਕਹਹਿ ਤ ਮੁਈ ਗਉ ਦੇਉ ਜੀਆਇ । ਸਭੁ ਕੋਈ ਦੇਖੈ ਪਤਿਆਇ ॥ ੧੮ ॥

ਨਾਮਾ ਪ੍ਰਣਵੈ ਸੇਲ ਮਸੇਲ । ਗਉ ਦੁਹਾਈ ਬਛਰਾ ਮੇਲ ॥ ੧੯ ॥

ਦੂਧਹਿ ਦੁਹਿ ਜਬ ਮਟੁਕੀ ਭਰੀ । ਲੇ ਬਾਦਸਾਹ ਕੇ ਆਗੇ ਧਰੀ ॥ ੨੦ ॥

ਕਾਜੀ ਮੁਲਾਂ ਬਿਨਤੀ ਫੁਰਮਾਇ । ਬਖਸੀ ਹਿੰਦੂ ਮੈ ਤੇਰੀ ਗਾਇ ॥ ੨੧ ॥

ਨਾਮਾ ਕਹੈ ਸੁਨਹੁ ਬਾਦਸਾਹਿ । ਇਹੁ ਕਿਛੁ ਪਤੀਆ ਮੁੜੈ ਦਿਖਾਇ ॥ ੨੨ ॥

ਇਸੁ ਪਤੀਆ ਕਾ ਇਹੈ ਪਰਵਾਨੁ । ਸਾਚਿ ਸੀਲ ਚਾਲਹੁ ਸੁਲਤਾਨ ॥ ੨੩ ॥

ਨਾਮਦੇਉ ਸਭ ਰਹਿਆ ਸਮਾਇ ॥ ਮਿਲਿ ਹਿੰਦੂ ਸਭ ਨਾਮੇ ਪਹਿ ਜਾਇ ॥ ੨੪ ॥

ਜਉ ਅਬ ਕੀ ਬਾਰ ਨਾ ਜੀਵੈ ਗਾਇ । ਤ ਨਾਮਦੇਵ ਕਾ ਪਤੀਆ ਜਾਇ ॥ ੨੫ ॥

ਨਾਮੇ ਕੀ ਕੀਰਤਿ ਰਹੀ ਸੰਸਾਰਿ । ਭਗਤਿ ਜਨਾਂ ਲੇ ਉਧਰਿਆ ਪਾਰਿ ॥ ੨੬ ॥

ਸਗਲ ਕਲੇਸ ਨਿੰਦਕ ਭਇਆ ਖੈਦੁ । ਨਾਮੇ ਨਾਰਾਇਨ ਨਾਹੀ ਭੇਦੁ ॥ ੨੭ ॥

<sup>1</sup>ਹਰਨਾਥ ਦੇ ਦੁਖੇ ਕੱਦ ਮੁੜ ਆਪ ਨਾਥ ਬਣਿਆ ।

ਬਿਸਮਿਲ = ਕੁੱਠੀ ਹੋਈ । ਪ੍ਰਗੜਾ = ਪੁੱਤ । ਪਾਖੰਤਣ = ਖੰਭ ।

ਸੇਲ = ਨਿਆਣਾ; ਢੰਗਾ । ਮਸੇਲ = ਪਿਛਲੇ ਪੈਰਾਂ ਵਿਚ ।

ਅਉਘਟ ਕੀ ਘਟਿ ਲਾਗੀ ਆਇ = ਅੱਖੀ ਘੜੀ ਆ ਬਣੀ ।

ਪਤੀਆ = ਚਿੱਠੀ, ਪਰਤਾਵਾ ਭਾਵ ਕਰਾਮਾਤ ।

ਅਰਥ—(੧) ਬਾਦਸ਼ਾਹ ਪੁੱਛਦਾ ਹੈ, 'ਓਇ ਨਾਮਿਆ ! ਸੁਣ, ਮੈਨੂੰ ਭੀ ਆਪਣੇ ਰਾਮ ਦੇ ਕੁਝ ਕੰਮ ਵਿਖਾਲ ।'

(੨) ਨਾਮੇ ਨੂੰ ਬਾਦਸ਼ਾਹ ਨੇ ਬੰਨ ਲਿਆ (ਤੇ ਕਿਹਾ), "ਵੇਖਾਂ ਜ਼ਰਾ ਤੇਰਾ ਬੀਠਲ ਹਰੀ । ਇਹ ਕੁੱਠੀ ਹੋਈ ਗਊ ਜਿਵਾ ਦੇਹ, ਨਹੀਂ ਤਾਂ ਤੈਨੂੰ ਭੀ ਥਾਂ ਮਾਰੂੰਗਾ ।"

(੩) ਨਾਮਦੇਵ "ਹੇ ਬਾਦਸ਼ਾਹ ! ਏਹ ਗੱਲ ਕਿੱਕੁਰ ਹੋ ਸਕਦੀ ਹੈ ? ਮੰਇਆ ਹੋਇਆ ਕੋਈ ਨਹੀਂ ਜੀਵ ਸਕਦਾ ।"

(੪) ਫਿਰ ਮੇਰਾ ਕੀਤਾ ਕੁਝ ਨਹੀਂ ਹੁੰਦਾ, ਜੋ ਕੁਝ ਰਾਮ ਕਰਦਾ ਹੈ ਉਹੀ ਹੁੰਦਾ ਹੈ ।"

(੫) ਬਾਦਸ਼ਾਹ ਨੂੰ ਹੰਕਾਰ ਨੇ ਆ ਘੇਰਿਆ, ਉਹਨੇ ਇਕ ਵੱਡੇ ਹਾਥੀ ਨੂੰ ਚਮਕਾ ਦਿੱਤਾ ।

(੬) ਨਾਮੇ ਦੀ ਮਾਂ ਰੋਂਦੀ ਹੈ ਤੇ ਕਹਿੰਦੀ ਹੈ, "ਰਾਮ ਨੂੰ ਛੋੜ ਕੇ ਖੁਦਾ ਖੁਦਾ ਕਿਉਂ ਨਹੀਂ ਕਹਿੰਦਾ ?"

(੭) ਨਾਮਦੇਵ—"ਨਾ ਮੈਂ ਤੇਰਾ ਪੁੱਤ ਹਾਂ, ਨਾ ਤੂੰ ਮੇਰੀ ਮਾਂ ਹੈਂ । ਸਰੀਰ ਨਾਸ ਹੋਵੇਗਾ ਤਾਂ ਭੀ (ਨਾਮਾ) ਹਰੀ ਦੇ ਗੁਣ ਗਾਉਂਦਾ ਰਹੇਗਾ ।"

(੮) ਹਾਥੀ ਨੇ ਸੁੰਡ ਦੀ ਸੱਟ ਮਾਰੀ, ਨਾਮਾ ਬਚ ਗਿਆ, ਉਹਨੂੰ ਹਰੀ ਦੀ ਓਟ ਸੀ ।

(੯) ਬਾਦਸ਼ਾਹ—"ਮੈਨੂੰ ਵੱਡੇ ਕਾਜ਼ੀ ਤੇ ਮੁੱਲਾਂ ਸਲਾਮ ਕਰਦੇ ਹਨ, ਪਰ ਇਸ ਹਿੰਦੂ ਨੇ (ਮੇਰੀ ਗੱਲ ਨਾਂ ਮੰਨਦੇ ਹੋਏ) ਮੇਰਾ ਮਾਨ ਭੰਗ ਕੀਤਾ ਹੈ ।"

(੧੦) ਸ਼ਹਿਰ ਦੇ ਹਿੰਦੂ—"ਹੇ ਬਾਦਸ਼ਾਹ ! ਸਾਡੀ ਅਰਜ ਸੁਣੋ । ਨਾਮੇ ਨਾਲ ਤੋਲ ਕੇ ਸਾਥੋਂ ਸੋਨਾ ਲੈ ਲਵੋ ।"

(੧੧) ਬਾਦਸ਼ਾਹ—"ਮਾਲ ਕਬੂਲਾਂ ਤਾਂ ਮੈਂ ਨਰਕ ਵਿਚ ਜਾਂਦਾ ਹਾਂ, ਕੀ ਮੈਂ ਦੀਨ ਛੱਡ ਕੇ ਦੁਨੀਆਂ ਨੂੰ ਜਮਾ ਕਰਾਂ ?"

(੧੨) ਪੈਰਾਂ ਵਿਚ ਬੇੜੀਆਂ ਹਨ, ਪਰ ਨਾਮਾ ਹੱਥਾਂ ਨਾਲ ਤਾਲ ਵਜਾਂਦਾ ਗੋਪਾਲ ਦੇ ਗੁਣ ਗਾ ਰਿਹਾ ਹੈ ।

(੧੩) ਜੇ ਗੰਗਾ ਤੇ ਜਮਨਾਂ ਭੀ ਉਲਟੀਆਂ ਵਗਣ ਲੱਗ ਜਾਣ ਤਾਂ ਭੀ ਨਾਮਾ 'ਹਰੀ' 'ਹਰੀ' ਉਚਾਰਦਾ ਰਹੇਗਾ ।

<sup>1</sup>ਨਾਮੇ ਦੀ ਮਾਂ ਦਾ ਮਤਲਬ ਇਹ ਸੀ ਜੋ ਤੇਰੇ ਭਾਣੇ ਰਾਮ ਤੇ ਖੁਦਾ ਇਕੋ ਹੈ । ਤੂੰ ਮੁਸਲਮਾਨ ਹੋ ਜਾ, ਫਿਰ ਖੁਦਾ ਖੁਦਾ ਜਪੀ ਜਾ । ਨਾਮਦੇਵ ਇਹਨੂੰ ਧੋਖਾ ਸਮਝਦਾ ਸੀ, ਇਸ ਲਈ ਉਹ ਅਗੋਂ ਉੱਤਰ ਦਿੰਦਾ ਹੈ ।

(੧੪) ਸੱਤ<sup>1</sup> ਘੜੀਆਂ ਬੀਤ ਗਈਆਂ । (ਘੜਿਆਲ ਵੱਜਦਾ) ਸੁਣ ਲਿਆ । ਪਰ ਤਿਲੋਕੀ ਦੇ ਨਾਥ ਅਜੇ ਨਾ ਆਏ ।

(੧੫) (ਦਿਲ ਵਿਚ ਇਹ ਸੋਚ ਆਈ ਹੀ ਸੀ) ਜੋ ਖੰਭਾਂ ਦਾ ਵਾਜਾ ਵੱਜਿਆ ਤੇ ਗਰੜ ਤੇ ਚੜ੍ਹੇ ਹੋਏ ਗੋਬਿੰਦ ਆ ਗਏ ।

(੧੬) ਗਰੜ ਪੁਰ ਚੜ੍ਹ ਕੇ ਗੁਪਾਲ ਆਏ, ਤੇ ਆ ਕੇ ਆਪਣੇ ਭਗਤ ਦੀ ਰੱਖਯਾ ਕੀਤੀ ।

(੧੭) ਗੁਪਾਲ—‘ਆਖੇ ਤਾਂ ਧਰਤੀ ਟੇਢੀ ਕਰ ਦਿਆਂ, ਆਖੇ ਤਾਂ ਹੇਠਲੀ ਉੱਤੇ ਕਰਦਿਆਂ ?

(੧੮) ਆਖੇ ਤਾਂ ਮੌਈ ਹੋਈ ਗਾਂ ਜਿਵਾ ਦਿਆਂ, ਸਾਰੇ ਦੇਖਣ ਤੇ ਫੇਰ ਭਰੋਸਾ ਧਾਰਣ ?’ (ਨਾਮੋ ਨੇ ਗਊ ਜਿਵਾ ਦੇਣ ਲਈ ਕਿਹਾ, ਜਦ ਜੀ ਚੁੱਕੀ) ।

(੧੯) ਨਾਮਾ ਬੇਨਤੀ ਕਰਦਾ ਹੈ, ਪਿਛਲੇ ਪੈਰਾਂ ਵਿਚ ਨਿਆਣਾ ਪਾ ਲਵੇ ।” ਲੋਕਾਂ ਵੱਡਾ ਛੱਡ ਕੇ ਗਊ ਚੋਈ ।

(੨੦) ਦੁੱਧ ਚੋ ਕੇ ਜਦੋਂ ਮਟਕੀ ਭਰ ਲਈ, ਉਹ ਲਿਜਾ ਕੇ ਬਾਦਸ਼ਾਹ ਦੇ ਅੱਗੇ ਰੱਖੀ ।

(੨੧) ਹੁਣ ਬਾਦਸ਼ਾਹ ਜਦੋਂ ਮਹਲਾਂ ਵਿਚ ਗਿਆ, ਉਸ ਉੱਤੇ ਔਖੀ ਘੜੀ ਆ ਬਣੀ<sup>2</sup> ।

(੨੨) ਕਾਜ਼ੀ ਤੇ ਮੁਲਾਂ ਰਾਹੀਂ ਬੇਨਤੀ ਆਖ ਘੱਲੀ, “ਹੇ ਹਿੰਦੂ ! ਬਖਸ਼ ਮੈਂ ਤੇਰੀ ਗਊ ਹਾਂ” ।

(੨੩) ਨਾਮਦੇਵ ਕਹਿੰਦਾ ਹੈ, “ਹੇ ਬਾਦਸ਼ਾਹ ! ਸੁਣ, ਏਹ (ਕਰਾਮਾਤ) ਇਕ ਚਿੱਠੀ ਹੈ ਜੋ ਮੈਨੂੰ ਦਿਖਾਈ ਗਈ ਹੈ ।

(੨੪) ਇਸ ਚਿੱਠੀ ਦੀ ਪਰਵਾਨਗੀ ਇਹੋ ਹੀ ਹੈ ਜੋ ਹੇ ਬਾਦਸ਼ਾਹ ! ਤੂੰ ਸੱਚਾ ਤੇ ਚੰਗੇ ਸੁਭਾ ਵਾਲਾ ਬਣ ਕੇ ਤੁਰ” ।

(੨੫) ‘ਨਾਮਦੇਉ’ ‘ਨਾਮਦੇਉ’ ਹੀ ਸਭ ਦੇ ਦਿਲ ਵਿਚ ਸਮਾਇਆ ਹੋਯਾ ਹੈ<sup>3</sup> । ਸਾਰੇ ਹਿੰਦੂ ਰਲ ਕੇ ਨਾਮਦੇਉ ਪਾਸ ਗਏ (ਤੇ ਕਹਿਣ ਲੱਗੇ ਸਾਡਾ ਸਭ ਦਾ ਇਹ ਖਿਆਲ ਸੀ)

(੨੬) ਜੇ ਕਦੀ ਇਸ ਵੇਰ ਗਊ ਨਾ ਜੀਵੀ ਤਾਂ ਨਾਮਦੇਉ ਦੀ ਪਤ ਲੱਥ ਜਾਏਗੀ ।

(੨੭) ਹੁਣ ਨਾਮੋ ਦਾ ਜਸ ਸੰਸਾਰ ਵਿਚ ਹੋ ਗਿਆ, ਭਗਤ ਜਨਾਂ ਨੂੰ ਨਾਲ ਲੈ ਆਪ ਨਿਰੰਕਾਰ ਨੇ ਪਾਰ ਕੀਤਾ ।

<sup>1</sup>ਬਾਦਸ਼ਾਹ ਨੇ ਕਿਹਾ ਸੀ ਜੋ ਇਕ ਪਹਿਰ ਦੇ ਅੰਦਰ ਅੰਦਰ ਗਊ ਜਿਵਾ ਦੇਹ ।

<sup>2</sup>ਕਹਿੰਦੇ ਹਨ ਉਹ ਬੀਮਾਰ ਹੋ ਗਿਆ ।

<sup>3</sup>ਸਭ ਲੋਕ ਨਾਮਦੇਉ ਦਾ ਹੀ ਖਿਆਲ ਕਰ ਰਹੇ ਹਨ, ਜਦੋਂ ਇਹ ਨਿਸਚੇ ਦੀ ਦ੍ਰਿੜ੍ਹਤਾ ਲੋਕਾਂ ਵੇਖੀ ਤਾਂ ਸੁਭਾਵਕ ਲੋਕਾਂ ਦਾ ਖਿਆਲ ਉਸੇ ਵੱਲ ਜਾਣਾ ਸੀ ।



(੨੮) ਨਿੰਦਕ ਨੂੰ ਸਾਰੇ ਦੁੱਖ ਹਨ ਤੇ ਉਹਨੂੰ ਖੋਦ ਹੋਇਆ, ਨਾਮ ਤੇ ਨਾਰਾਇਣ ਵਿਚ ਕੋਈ ਭੇਦ ਨਹੀਂ ।

ਘਰੁ ੨

ਜਾਉ ਗੁਰ ਦੇਉ ਤ ਮਿਲੈ ਮੁਰਾਰਿ । ਜਾਉ ਗੁਰ ਦੇਉ ਤ ਉਤਰੈ ਪਾਰਿ । ਜਾਉ ਗੁਰ ਦੇਉ ਤ ਬੈਕੁੰਠ ਤਰੈ । ਜਾਉ ਗੁਰ ਦੇਉ ਤ ਜੀਵਤ ਮਰੈ ॥ ੧ ॥ ਸਤਿ ਸਤਿ ਸਤਿ ਸਤਿ ਗੁਰ ਦੇਵ । ਝੂਠ ਝੂਠ ਝੂਠ ਝੂਠ ਆਨ ਸਭ ਸੇਵ ॥ ੧ ॥ ਰਹਾਉ ॥ ਜਾਉ ਗੁਰ ਦੇਉ ਤ ਨਾਮ ਦ੍ਰਿੜਾਵੈ । ਜਾਉ ਗੁਰ ਦੇਉ ਨ ਦਹਦਿਸ ਧਾਵੈ । ਜਾਉ ਗੁਰ ਦੇਉ ਪੰਚ ਤੇ ਦੂਰਿ । ਜਾਉ ਗੁਰ ਦੇਉ ਨ ਮਰਿਬੈ ਝੁਰਿ ॥ ੨ ॥ ਜਾਉ ਗੁਰ ਦੇਉ ਤ ਅੰਮ੍ਰਿਤ ਬਾਨੀ । ਜਾਉ ਗੁਰ ਦੇਉ ਤ ਅਕਥ ਕਹਾਨੀ । ਜਾਉ ਗੁਰ ਦੇਉ ਤ ਅੰਮ੍ਰਿਤ ਦੇਹ । ਜਾਉ ਗੁਰ ਦੇਉ ਨਾਮੁ ਜਪਿ ਲੇਹਿ ॥ ੩ ॥ ਜਾਉ ਗੁਰ ਦੇਉ ਭਵਨ ਤੇ ਸੂਝੈ । ਜਾਉ ਗੁਰ ਦੇਉ ਉਚ ਪਦ ਬੂਝੈ । ਜਾਉ ਗੁਰ ਦੇਉ ਤ ਸੀਸੁ ਅਕਾਸਿ ਜਾਉ ਗੁਰ ਦੇਉ ਸਦਾ ਸਾਬਾਸਿ ॥ ੪ ॥ ਜਾਉ ਗੁਰ ਦੇਉ ਸਦਾ ਬੈਰਾਗੀ । ਜਾਉ ਗੁਰ ਦੇਉ ਪਰਨਿੰਦਾ ਤਿਆਗੀ । ਜਾਉ ਗੁਰ ਦੇਉ ਬੁਰਾ ਭਲਾ ਏਕ । ਜਾਉ ਗੁਰ ਦੇਉ ਲਿਲਾਟਹਿ ਲੇਖ ॥ ੫ ॥ ਜਾਉ ਗੁਰ ਦੇਉ ਕੰਧੁ ਨਹੀ ਹਿਰੈ । ਜਾਉ ਗੁਰ ਦੇਉ ਦੇਹੁਰਾ ਫਿਰੈ । ਜਾਉ ਗੁਰ ਦੇਉ ਤ ਛਾਪਰਿ ਛਾਈ । ਜਾਉ ਗੁਰ ਦੇਉ ਸਿਹਜ ਨਿਕਸਾਈ ॥ ੬ ॥ ਜਾਉ ਗੁਰ ਦੇਉ ਤ ਅਠਸਠਿ ਨਾਇਆ । ਜਾਉ ਗੁਰ ਦੇਉ ਤਨਿ ਚਕ੍ਰ ਲਗਾਇਆ । ਜਾਉ ਗੁਰ ਦੇਉ ਤ ਦੁਆਦਸ ਸੇਵਾ । ਜਾਉ ਗੁਰ ਦੇਉ ਸਭੈ ਬਿਖੁ ਮੇਵਾ ॥ ੭ ॥ ਜਾਉ ਗੁਰ ਦੇਉ ਤ ਸੰਸਾ ਟੂਟੈ । ਜਾਉ ਗੁਰ ਦੇਉ ਤ ਜਮ ਤੇ ਛੂਟੈ । ਜਾਉ ਗੁਰ ਦੇਉ ਤ ਭਉਜਲ ਤਰੈ । ਜਾਉ ਗੁਰ ਦੇਉ ਤ ਜਨਮਿ ਨ ਮਰੈ ॥ ੮ ॥ ਜਾਉ ਗੁਰ ਦੇਉ ਅਠਦਸ ਬਿਉਹਾਰ । ਜਾਉ ਗੁਰ ਦੇਉ ਅਠਾਰਹ ਭਾਰ । ਬਿਨੁ ਗੁਰ ਦੇਉ ਅਵਰ ਨਹੀਂ ਜਾਈ । ਨਾਮ ਦੇਉ ਗੁਰ ਕੀ ਸਰਣਾਈ ॥ ੯ ॥ ੧ ॥ ੨ ॥

ਕੰਧ—ਸਰੀਰ

ਅਰਥ—(੧) ਜੇ ਗੁਰ ਦੇਉ ਮਿਲ ਜਾਣ, ਤਾਂ ਨਿਰੰਕਾਰ ਦਾ ਮੇਲ ਭੀ ਹੋ ਜਾਂਦਾ ਹੈ । ਜੇ ਗੁਰ ਦੇਉ ਮਿਲ ਜਾਣ ਤਾਂ ਮਨੁੱਖ ਪਾਰ ਜਾ ਉਤਰਦਾ ਹੈ । ਜੇ ਗੁਰ ਦੇਉ ਮਿਲ ਜਾਣ, ਤਾਂ ਮਨੁੱਖ ਬੈਕੁੰਠ ਵਿਚ ਜਾ ਤਾਰੀਆਂ ਲਾਂਦਾ ਹੈ । ਜੇ ਗੁਰ ਦੇਉ ਮਿਲ ਜਾਣ, ਤਾਂ ਜੀਉਂਦਾ ਮਰ ਜਾਂਦਾ ਹੈ । ਸੱਤ ਹੈ, ਸੱਤ ਹੈ, ਸੱਤ ਹੈ, ਸੱਤ ਹੈ, ਗੁਰ ਦੇਵ । ਝੂਠ ਹੈ, ਝੂਠ, ਹੈ, ਝੂਠ ਹੈ, ਝੂਠ ਹੈ, ਹੋਰ ਸਾਰੀ ਸੇਵਾ ।

(੨) ਜੇ ਸਤਿਗੁਰ ਹੋਣ, ਤਾਂ ਉਹ ਨਾਮ ਵਿਚ ਪੱਕਾ ਕਰਦੇ ਹਨ, ਜੇ ਸਤਿਗੁਰ ਹੋਣ ਤਾਂ ਮਨ ਲਾਂਭੇ ਟੱਕਰਾਂ ਨਹੀਂ ਮਾਰਦਾ, ਜੇ ਸਤਿਗੁਰ ਹੋਣ ਤਾਂ ਕਾਮ ਕ੍ਰੋਧਾਦਿ ਤੋਂ ਮਨੁੱਖ ਦੂਰ ਹੋ ਜਾਂਦਾ ਹੈ, ਜੇ ਸਤਿਗੁਰ ਹੋਣ ਤਾਂ ਮਨੁੱਖ ਝੂਰਦਾ ਨਹੀਂ ਮਰਦਾ ।

(੩) ਜੇ ਸਤਿਗੁਰ ਹੋਣ ਤਾਂ ਅੰਮ੍ਰਿਤ ਬਾਣੀ ਦੀ ਪ੍ਰਾਪਤੀ ਹੁੰਦੀ ਹੈ । ਜੇ ਸਤਿਗੁਰ ਹੋਣ ਤਾਂ ਅਕੱਖ ਦੀ ਮਨੁੱਖ ਕਥਾ ਸੁਣਦਾ ਹੈ । ਜੇ ਸਤਿਗੁਰ ਹੋਣ ਤਾਂ ਉਹ ਅੰਮ੍ਰਿਤ ਦਿੰਦੇ ਹਨ, ਜੇ ਸਤਿਗੁਰ ਹੋਣ ਤਾਂ ਮਨੁੱਖ ਨਾਮ ਜਪ ਲੈਂਦਾ ਹੈ ।

(੪) ਜੇ ਸਤਿਗੁਰ ਹੋਣ ਤਾਂ ਤਿੰਨਾਂ ਲੋਕਾਂ ਦੀ ਸੂਝ ਪੈ ਜਾਂਦੀ ਹੈ । ਜੇ ਸਤਿਗੁਰ ਹੋਣ ਤਾਂ ਧਰਮ ਪਦ ਦੀ ਖਬਰ ਪੈਂਦੀ ਹੈ । ਜੇ ਸਤਿਗੁਰ ਹੋਣ ਤਾਂ ਚੋਟੀ ਅਸਮਾਨ ਨਾਲ ਜਾ ਲੱਗਦੀ ਹੈ । ਜੇ ਸਤਿਗੁਰ ਹੋਣ ਤਾਂ ਸਦਾ ਹੀ ਜਸ ਪ੍ਰਾਪਤ ਹੁੰਦਾ ਹੈ ।

(੫) ਜੇ ਸਤਿਗੁਰ ਹੋਣ ਤਾਂ ਪੁਰਖ ਸਦਾ ਲਈ (ਸੰਸਾਰ ਤੋਂ) ਉਦਾਸ ਹੋ ਜਾਂਦਾ ਹੈ । ਜੇ ਸਤਿਗੁਰ ਹੋਣ ਤਾਂ ਮਨੁੱਖ ਨਿੰਦਾ ਤਿਆਗਦਾ ਹੈ । ਜੇ ਸਤਿਗੁਰ ਹੋਣ ਤਾਂ ਬੁਰੇ ਭਲੇ ਨੂੰ ਇਕ ਨਜ਼ਰ ਨਾਲ ਵੇਖਦਾ ਹੈ । ਜੇ ਸਤਿਗੁਰ ਹੋਣ ਤਾਂ ਹੀ ਮੱਥੇ ਦੇ ਲੇਖ ਹੁੰਦੇ ਹਨ<sup>੧</sup> ।

(੬) ਜੇ ਸਤਿਗੁਰ ਹੋਣ ਤਾਂ ਸਰੀਰ (ਵਿਸ਼ਿਆਂ ਨਾਲ) ਖੀਣ ਨਹੀਂ ਹੋਂਦਾ । ਜੇ ਸਤਿਗੁਰ ਹੋਣ ਤਾਂ ਦੇਹੁਰਾ ਫਿਰ ਜਾਂਦਾ ਹੈ<sup>੨</sup> । ਜੇ ਸਤਿਗੁਰ ਹੋਣ ਤਾਂ ਛੱਪਰ ਛੱਤਿਆਂ ਜਾਂਦਾ ਹੈ<sup>੩</sup> ਜੇ ਸਤਿਗੁਰ ਹੋਣ ਤਾਂ ਸੋਜ (ਨਦੀ ਵਿਚੋਂ ਨਿਕਲ ਆਂਵਦੀ ਹੈ<sup>੪</sup>) ।

(੭) ਜੇ ਸਤਿਗੁਰ ਹੋਣ ਤਾਂ ਸਮਝੋ ਮਨੁੱਖ ਨੇ ਅਠਾਠ ਤੀਰਥਾਂ ਵਿਚ ਨ੍ਹਾ ਲਿਆ । ਜੇ ਸਤਿਗੁਰ ਹੋਣ ਤਾਂ ਸਰੀਰ ਤੇ ਸਮਝੋ ਚਕ੍ਰ ਲੱਗ ਗਿਆ<sup>੫</sup> । ਜੇ ਸਤਿਗੁਰ ਹੋਣ ਤਾਂ ਬਾਰਾਂ ਹੀ ਲਿੰਗਾਂ ਦੀ ਸੇਵਾ ਹੋ ਗਈ । ਸਤਿਗੁਰ ਹੋਣ ਤਾਂ ਜ਼ਹਰ ਸਾਰਾ ਅੰਮ੍ਰਿਤ ਫਲ ਹੋ ਜਾਂਦਾ ਹੈ ।

(੮) ਜੇ ਸਤਿਗੁਰ ਹੋਣ ਤਾਂ ਸੰਸਾਰ ਉੱਡ ਜਾਂਦਾ ਹੈ ਜੇ ਸਤਿਗੁਰ ਹੋਣ ਤਾਂ ਮਨੁੱਖ ਜਮਾਂ ਤੋਂ ਛੁੱਟ ਜਾਂਦਾ ਹੈ । ਜੇ ਸਤਿਗੁਰ ਹੋਣ ਤਾਂ ਮਨੁੱਖ ਸੰਸਾਰ ਸਮੁੰਦਰ ਨੂੰ ਤਰਦਾ ਹੈ । ਜੇ ਸਤਿਗੁਰ ਹੋਣ ਤਾਂ ਮਨੁੱਖ ਜੰਮਦਾ ਮਰਦਾ ਨਹੀਂ ।

### ਨਾਮਦੇਵ

ਆਉ ਕਲੇਦਰ ਕੇਸਵਾ । ਕਰਿ ਅਬਦਾਲੀ ਭੇਸਵਾ ॥ ੧ ॥ ਰਹਾਉ ॥ ਜਿਨਿ ਆਕਾਸ ਕੁਲਹ ਸਿਰਿ ਕੀਨੀ ਕਉਸੈ ਸਪਤ ਪਯਾਲਾ । ਚਮਰਪੋਸ ਕਾ ਮੰਦਰੁ ਤੇਰਾ ਇਹ ਬਿਧਿ ਬਨੇ ਗੁਪਾਲਾ ॥ ੧ ॥

ਛਪਨ ਕੋਟਿ ਕਾ ਪੋਹਨੁ ਤੇਰਾ ਸੋਲਹ ਸਹਸ ਇਜਾਰਾ । ਭਾਰ ਅਠਾਰਹ ਮੁਦਗਰ ਤੇਰਾ ਸਹਨਕ ਸਭ ਸੰਸਾਰਾ ॥ ੨ ॥

<sup>੧</sup>ਭਾਵ ਕਿਸੇ ਤੋਂ ਘ੍ਰਿਣਾ ਨਹੀਂ ਕਰਦਾ ।

<sup>੨</sup>ਨਿਰੰਕਾਰ ਨਾਲ ਮਿਲਨ ਦੇ ।

<sup>੩</sup>ਜਿੱਕੁਰ ਨਾਮਦੇਵ ਵਲ ਫਿਰ ਗਿਆ ਸੀ ।

<sup>੪</sup>ਨਾਮਦੇਵ ਦੀ ਛੰਨ ਬਣਾਣ ਦੀ ਕਥਾ ਪ੍ਰਸਿੱਧ ਹੈ ।

<sup>੫</sup>ਨਾਮਦੇਵ ਨੂੰ ਨਿਰਦੋਸ਼ ਜਾਣ ਕੇ ਬਾਦਸ਼ਾਹ ਨੇ ਉਹਨੂੰ ਇਕ ਸੋਜ ਦਿੱਤੀ । ਪਹਿਲਾਂ ਤਾਂ ਉਹ ਲਵੇ ਨਾ, ਬਹੁਤਾ ਕਿਹਾ ਤਾਂ ਉਹਨੇ ਲੈ ਕੇ ਜੰਮਨਾ ਵਿਚ ਸੁਟ ਦਿੱਤੀ । ਜਦੋਂ ਬਾਦਸ਼ਾਹ ਨੇ ਮੰਗੀ, ਦਰਿਆ ਨੇ ਉਹ ਸਾਬਤ ਕੱਢ ਦਿੱਤੀ ।

<sup>੬</sup>ਵਿਸ਼ਨੂੰ ਜੀ ਦਾ ਚੱਕ ਜੋ ਕਈ ਸਾਧ ਦਵਾਰਕਾ ਤੋਂ ਸਰੀਰ ਤੇ ਲਗਵਾਂਦੇ ਹਨ ।

ਦੇਹੀ ਮਹਜਿਦਿ ਮਨੁ ਮਉਲਾਨਾ ਸਹਜ ਨਿਵਾਜ ਗੁਜਾਰੈ । ਬੀਬੀ ਕਉਲਾ ਸਉ  
ਕਾਇਨ ਤੋਰਾ ਨਿਰੰਕਾਰ ਆਕਾਰੈ ॥ ੩ ॥

ਭਗਤਿ ਕਰਤ ਮੇਰੇ ਤਾਲ ਛਿਨਾਏ ਕਿਹ ਪਹਿ ਕਰਉ ਪ੍ਰਕਾਰਾ । ਨਾਮੇ ਦਾ ਸੁਆਮੀ  
ਅੰਤਰਜਾਮੀ ਫਿਰੇ ਸਗਲ ਬੇਦੇਸਵਾ ॥ ੪ ॥

ਕਲੰਦਰ = ਬੇਪਰਵਾਹ ਫਕੀਰ ਜੋ ਸ਼ਰਾ ਨਾ ਮੰਨੇ ।

ਅਬਦਾਲੀ = ਰੱਬ ਦਾ ਵਲੀ । ਉਹ ਫਕੀਰ ਜਿਨ੍ਹਾਂ ਨੂੰ ਇਹ ਸਿੱਧੀ ਹੱਥ ਆ ਗਈ  
ਹੋਵੇ, ਜੋ ਜਿੱਥੇ ਚਾਹੁਣ ਪਲ ਵਿਚ ਜਾ ਸਕਣ ।

ਕੁਲਹ = ਟੋਪੀ । ਕਉਸੈ = ਜੁੱਤੀ । ਚਮਰ ਪੋਸ = ਚਮੜਾ ਜਿਹਨੇ ਪਹਿਨਿਆਂ  
ਹੋਵੇ ।

ਪੋਹਨ = ਚੋਲਾ । ਇਜਾਰਾ—ਤੰਬਾ, ਪਜਾਮਾ ।

ਸਹਨਕ = ਬਾਲ, ਜਿਹਦੇ ਵਿਚ ਰੋਟੀ ਖਾਈਦੀ ਹੈ ।

ਮਹਜਿਦਿ = ਮਸਜਦ, ਮਸੀਤ; ਕਾਇਨ = ਜਾਦੂਗਰ ।

ਉਥਾਨਕਾ—ਮਲੂਮ ਹੁੰਦਾ ਹੈ ਭਗਤੀ ਕਰਦੇ ਨਾਮਦੇਵ ਦੇ ਕਿਸੇ ਮੁਸਲਮਾਨ  
ਫਕੀਰ ਨੇ ਆ ਕੇ ਛੈਣੇ ਖੋਹ ਲਏ ਉਹਨੂੰ ਆਪ ਨਿਰੰਕਾਰ ਰੂਪ ਸਮਝ ਕੇ ਇਹ ਸ਼ਬਦ  
ਉਚਾਰਦੇ ਹਨ ।

ਅਰਥ—(੧) ਆਓ, ਹੇ ਕਲੰਦਰ ਦੇ ਰੂਪ ਵਿਚ ਕੇਸ਼ਵ ! ਹੁਣ ਅਬਦਾਲੀ ਦਾ  
ਭੇਸ ਕਰ ਆਏ ਹੋ । ਜਿਸ ਨੇ ਅਕਾਸ਼ ਦੀ ਸਿਰ ਤੇ ਟੋਪੀ ਕੀਤੀ ਹੋਈ ਹੈ, ਸੱਤ ਪਤਾਲ  
ਜਿਹਦੀ ਜੁੱਤੀ ਹਨ, ਹੁਣ ਇਸ ਚਮੜੇ ਪੋਸ ਦਾ ਸਰੀਰ ਤੇਰਾ ਮੰਦਰ ਹੈ, ਹੁਣ ਹੇ ਗੁਪਾਲ  
ਇੱਕੁਰ ਦੇ ਬਣੇ ਹੋਏ ਹੋ ?

(੨) ਛਿਵੰਜਾ ਕ੍ਰੋੜ ਬੱਦਲ ਜਿਹਦਾ ਚੋਲਾ ਹਨ, ਸੌਲਾ ਹਜ਼ਾਰ ਗੋਪੀਆ ਜਿਸ ਦਾ  
ਤੰਬਾ ਹਨ । ਅਠਾਰਾਂ ਭਾਰ ਬਨਸਪਤੀ ਜਿਹਦੀ ਮੁੰਗਲੀ ਹਨ ਤੇ ਸੰਸਾਰ ਜਿਹਦੀ ਬਾਲੀ ਹੈ ।

(੩) ਨਾਮਦੇਵ ਸਰੀਰ ਰੂਪ ਮਸੀਤ ਵਿਚ ਮਨ ਨੂੰ ਮੁੱਲਾਂ ਬਣਾ ਤੁਰੀਆ ਵਿਚ ਤੇਰੀ  
ਨਮਾਜ ਪੜ੍ਹਦਾ ਹੈ, ਬੀਬੀ ਕਉਲਾ (ਮਾਇਆ) ਵਰਗਾ ਜਿਹਦਾ ਜਾਦੂਗਰ ਹੈ ਜੋ ਨਿਰੰਕਾਰ  
ਨੂੰ ਆਕਾਰ ਵਿਚ ਬਦਲਿਆ ਵਿਖਾ ਦਿੰਦਾ ਹੈ ।

(੪) ਤੂੰ ਭਗਤੀ ਕਰਦਿਆਂ ਮੇਰੇ ਛੈਣੇ ਖੋਹ ਲਏ ਹਨ, ਹੁਣ ਮੈਂ ਕਿਹਦੇ ਅੱਗੇ  
ਫਰਿਆਦ ਕਰਾਂ ? ਨਾਮਦੇਵ ਦਾ ਸੁਆਮੀ ਆਪ ਜਾਣੀ ਜਾਣ ਹੈ, ਉਹ ਆਪ ਬਿਨਾ ਦੇਸ ਹੈ  
ਪਰੰਤੂ ਸਰਬ ਦੇਸਾਂ ਵਿਚ ਪੂਰਨ ਹੈ ।

ਬਸੰਤ ਬਾਣੀ ਨਾਮਦੇਵ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਸਾਹਿਬੁ ਸੰਕਟਵੇ ਸੇਵਕੁ ਭਜੈ । ਚਿਰੰਕਾਲ ਨ ਜੀਵੈ ਦੋਉ ਕੁਲ ਲਜੈ ॥ ੧ ॥  
ਤੇਰੀ ਭਗਤਿ ਨ ਛੋਡਉ ਭਾਵੈ ਲੋਗੁ ਹਸੈ । ਚਰਨ ਕਮਲ ਮੇਰੇ ਹੀਅਰੇ



ਬਸੈਂ ॥ ੧ ॥ ਰਹਾਉ ॥

ਜੈਸੇ ਅਪਨੇ ਧਨਹਿ ਪ੍ਰਾਨੀ ਮਰਨੁ ਮਾਂਡੈ । ਤੈਸੇ ਸੰਤ ਜਨਾਂ ਰਾਮ ਨਾਮੁ ਨ  
ਛਾਡੈ ॥ ੨ ॥

ਗੰਗਾ ਗਇਆ ਗੋਦਾਵਰੀ ਸੰਸਾਰ ਕੇ ਕਾਮਾ । ਨਾਰਾਇਣੁ ਸੁ ਪ੍ਰਸੰਨ ਹੋਇ ਤ ਸੇਵਕੁ  
ਨਾਮਾ ॥ ੩ ॥ ੧ ॥

ਸੰਕਟਵੇ—ਦੁੱਖ ਵਿਚ ਹੋਵੇ ।

ਅਰਥ—(੧) ਜਿੱਕੁਰ ਮਾਲਕ ਦੁਖ ਵਿਚ ਹੋਵੇ, ਤੇ ਨੌਕਰ ਨੱਠ ਜਾਵੇ । ਉਹ ਨੌਕਰ  
ਤਾਂ ਬਹੁਤ ਚਿਰ ਨਹੀਂ ਜੀਉਂਦਾ, ਪਰ ਆਪਣੀਆਂ ਦੁਹਾਂ ਕੁਲਾਂ ਨੂੰ ਲਾਜ ਲਵਾਂਦਾ ਹੈ । ਮੈਂ  
ਭੀ ਤੇਰੀ ਭਗਤੀ ਨਹੀਂ ਛੱਡਣੀ, ਭਾਵੇਂ ਲੱਗ ਕਿੰਨੇ ਹੀ ਨੱਠੇ ਕਰਨ । ਤੇਰੇ ਚਰਨ ਕਮਲ  
ਮੇਰੇ ਦਿਲ ਵਿਚ ਵੱਸਦੇ ਹੀ ਰਹਿਣ ।

(੨) ਜਿੱਕੁਰ ਆਪਣੇ ਧਨ ਪਿੱਛੇ ਮਨੁੱਖ ਮਰਨ ਨੂੰ ਤਿਆਰ ਹੋ ਜਾਂਦਾ ਹੈ, ਇੱਕੁਰ  
ਹੀ ਸੰਤ ਲੋਕ ਭੀ ਰਾਮ ਨਾਮ ਨਹੀਂ ਛੱਡਦੇ ।

(੩) ਗੰਗਾ, ਗਇਆ ਤੇ ਗੋਦਾਵਰੀ (ਤੇ ਨ੍ਰਾਣਾ) ਇਹ ਸੰਸਾਰ ਦਾ ਬਿਉਹਾਰ ਹੈ ।  
ਨਾਮਦੇਵ ਤੇ ਨਿਰੰਕਾਰ ਦੀ ਮੋਹਰ ਹੋਈ ਤਾਂ ਓਹ ਸੇਵਕ ਹੀ ਬਣੇਗਾ ।

ਲੱਭ ਲਹਿਰਿ ਅਤਿ ਨੀਝਰ ਬਾਜੈ । ਕਾਇਆ ਡੁਬੈ ਕੇਸਵਾ ॥ ੧ ॥ ਸੰਸਾਰੁ ਸਮੁੰਦੇ  
ਤਾਰਿ ਗੋਬਿੰਦੇ । ਤਾਰਿ ਲੈ ਬਾਪੁ ਬੀਠਲਾ ॥ ੧ ॥ ਰਹਾਉ ॥ ਅਨਿਲ ਬੇੜਾ  
ਹਉ ਖੇਵਿ ਨ ਸਾਕਉ । ਤੇਰਾ ਪਾਰੁ ਨ ਪਾਇਆ ਬੀਠਲਾ ॥ ੨ ॥ ਹੋਹੁ  
ਦਇਆਲੁ ਸਤਿਗੁਰੁ ਮੇਲਿ ਤੂ ਮੋਕਉ । ਪਾਰਿ ਉਤਾਰੇ ਕੇਸਵਾ ॥ ੩ ॥ ਨਾਮਾ  
ਕਹੈ ਹਉ ਤਰਿ ਭੀ ਨ ਜਾਨਉ । ਮੋਕਉ ਬਾਹ ਦੇਹਿ ਬਾਹ ਦੇਹਿ ਬੀਠਲਾ  
॥ ੪ ॥ ੨ ॥

ਨੀਝਰ = ਇਕ ਰਸ । ਅਨਿਲ = ਹਵਾ ।

ਅਰਥ—(੧) ਹੇ ਨਿਰੰਕਾਰ ! ਲੱਭ ਦੀ ਲਹਿਰ ਡਾਢੀ ਲਗਾਤਾਰ ਟੱਕਰ ਮਾਰ ਰਹੀ  
ਹੈ, ਇਹ ਸਰੀਰ ਰੂਪੀ ਬੇੜੀ ਹੁਣ ਡੁਬਦੀ ਹੈ । ਹੇ ਪਿਤਾ ਬੀਠਲ ! ਹੇ ਗੋਬਿੰਦ !!  
ਸੰਸਾਰ ਸਮੁੰਦਰ ਤੋਂ ਮੈਨੂੰ ਪਾਰ ਕਰ ।

(੨) ਹਵਾ ਦੇ ਵੱਸ ਮੇਰਾ ਬੇੜਾ ਆਇਆ ਹੋਇਆ ਹੈ, ਮੈਂ ਚੱਪਾ ਨਹੀਂ ਲਾ ਸਕਦਾ ।  
ਹੇ ਬੇਅੰਤ ਬੀਠਲ !

(੩) ਹੇ ਕੇਸਵ ! ਕਿਰਪਾ ਕਰਕੇ ਮੈਨੂੰ ਤੂੰ ਸਤਿਗੁਰ ਮੇਲ ਦੇ ਜੋ ਇਸ ਬੇੜੇ ਨੂੰ ਪਾਰ  
ਕਰਨ ।

(੪) ਨਾਮਦੇਵ ਬੇਨਤੀ ਕਰਦਾ ਹੈ ਮੈਂ ਤਾਂ ਤਰਨਾ ਭੀ ਨਹੀਂ ਜਾਣਦਾ । ਹੇ ਬੀਠਲ !  
ਮੈਨੂੰ ਬਾਹ ਫੜਾ, ਬਾਹ ਫੜਾ ।

ਸਹਜੇ ਅਵਲਿ ਧੂਤਿਮਣੀ ਗਾਡੀ ਚਾਲਤੀ । ਪੀਛੇ ਤਿਨਕਾ ਲੈਕਰਿ ਹਾਂਕਤੀ  
॥ ੧ ॥ ਜੈਸੇ ਪਨਕਤ ਥੂਟਿਟਿ ਹਾਂਕਤੀ । ਸਰਿ ਧੋਵਨ ਚਾਲੀ ਲਾਡੁਲੀ ॥ ੧ ॥  
ਰਹਾਉ ॥

ਧੋਬੀ ਧੋਵੇ ਬਿਰਹ ਬਿਰਾਤਾ । ਹਰਿ ਚਰਨ ਮੇਰਾ ਮਨੁ ਰਾਤਾ ॥ ੨ ॥

ਭਣਤਿ ਨਾਮਦੇਉ ਰਮਿ ਰਹਿਆ । ਅਪਨੇ ਭਗਤਿ ਪਰ ਕਰਿ ਦਇਆ ॥ ੩ ॥ ੩ ॥

ਧੂੜਿ ਮਣੀ ਗਾਡੀ = ਮਿੱਟੀ ਵਿਚ ਮਣੀ (ਅਹੰਭਾਵ) ਵਾਲੀ ਦੇਹ ਰੂਪ ਗੱਡੀ ।  
ਪਨਕਤ = ਕਤਾਰ ।

ਤਿਨਕਾ = ਨਾ ਤੁਰਨ ਵਾਲੇ ਜਨੌਰ ਨੂੰ ਮੁਠ ਘਾਹ ਦੀ ਵਿਖਾ ਕੇ ਤੌਰੀ ਜਾਂਦੇ ਹਨ,  
ਪਰ ਓਹ ਓਹਨੂੰ ਉਸ ਘਾਹ ਤੱਕ ਪੁੱਜਣ ਨਹੀਂ ਦਿੰਦੇ ।

ਬੂਟਿਟਿ = ਇਹ ਦੋ ਆਵਾਜ਼ਾਂ ਹਨ ਜਿਨ੍ਹਾਂ ਨਾਲ ਵਣਜਾਰੇ ਲੋਕ ਆਪਣੇ ਲੱਦੇ ਹੋਏ  
ਪਸ਼ੂ ਤੌਰਦੇ ਹਨ । ਇਨ੍ਹਾਂ ਆਵਾਜ਼ਾਂ ਨਾਲ ਥੋੜਾ ਡਰ ਦਿਖਾਇਆ ਜਾਂਦਾ ਹੈ,  
ਭਾਵ ਇਹ ਹੈ ਜੋ ਮਾਇਆ ਇਸ ਸਰੀਰ ਨੂੰ ਡਰ ਵਿਖਾ ਕੇ ਤੌਰਦੀ ਹੈ, ਨਾ  
ਤੁਰੇਂਗਾ ਤਾਂ ਭੁਖਾ ਮਰੇਂਗਾ ਆਦਿ ਡਰ ।

ਅਰਥ—(੧) ਪਹਿਲਾਂ ਦੇਹ ਹੌਲੀ ਹੌਲੀ ਤੁਰਦੀ ਹੈ, ਮਗਰੋਂ ਘਾਹ (ਵਿਸ਼ਿਆਂ ਦਾ  
ਲੋਭ) ਵਿਖਾ ਕੇ ਮਾਇਆ ਇਹਨੂੰ ਤੇਜ਼ ਕਰਦੀ ਹੈ । (ਜੀਵਾਂ ਦੀ) ਕਤਾਰ ਦੀ ਕਤਾਰ ਨੂੰ  
ਬੂਟਿਟ ਅਵਾਜ਼ਾਂ ਦੁਆਰਾ ਮਾਇਆ ਹੱਕ ਰਹੀ ਹੈ (ਜਿਸ ਤਰ੍ਹਾਂ ਪਸ਼ੂਆਂ ਦੀ  
ਕਤਾਰ ਹਕੀਦੀ ਹੈ) । ਹੁਣ ਮੇਰੀ ਲਾਡਲੀ (ਆਤਮਾ) ਇਸ ਦੇਹੀ ਨੂੰ ਸਤਸੰਗ  
ਰੂਪੀ ਸਰੋਵਰ ਵਿਚ ਸੁੱਧ ਕਰਨ ਚੱਲੀ ਹੈ ।

(੨) ਜਿਥੇ ਪ੍ਰੇਮ ਵਿਚ ਰੱਤਾ ਹੋਇਆ ਗੁਰੂ ਰੂਪ ਧੋਬੀ ਸਫ਼ਾਈ ਕਰ ਰਿਹਾ ਹੈ ।  
ਮੇਰਾ ਮਨ ਹਰੀ ਦੇ ਚਰਨਾਂ ਵਿਚ ਲੱਗ ਗਿਆ ਹੈ ।

(੩) ਨਾਮਦੇਵ ਬੇਨਤੀ ਕਰਦਾ ਹੈ, ਹੇ ਸਾਰੀ ਥਾਂ ਰਮੇ ਹੋਏ ! ਅਪਨੇ ਭਗਤ ਪੁਰ  
ਦਇਆ ਕਰ ।

ਸਾਰਗ ਬਾਣੀ ਨਾਮਦੇਉ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਕਾਏ ਰੇ ਮਨ ਬਿਖਿਆ ਬਨ ਜਾਇ । ਭੂਲੋ ਰੇ ਠਗ ਮੂਰੀ ਖਾਇ ॥ ੧ ॥ ਰਹਾਉ ॥  
ਜੈਸੇ ਮੀਨੁ ਪਾਨੀ ਮਹਿ ਰਹੈ । ਕਾਲ ਜਾਲ ਕੀ ਸੁਧਿ ਨਹੀ ਲਹੈ । ਜਿਹਬਾ ਸੁਆਦੀ  
ਲੀਲਤ ਲੋਹ । ਐਸੇ ਕਨਿਕ ਕਾਮਨੀ ਬਾਧਿਓ ਮੋਹ ॥ ੧ ॥

ਜਿਉ ਮਧੁ ਮਾਖੀ ਸੰਚੈ ਅਪਾਰ । ਮਧੁ ਲੀਨੋ ਮੁਖਿ ਦੀਨੋ ਛਾਰੁ । ਗਊ ਬਾਛੁ ਕਉ  
ਸੰਚੈ ਖੀਰੁ । ਗਲਾ ਬਾਧਿ ਦੁਹਿ ਲੇਇ ਅਹੀਰੁ ॥ ੨ ॥

ਮਾਇਆ ਕਾਰਨ ਸਮੁ ਅਤਿ ਕਰੈ । ਸੋ ਮਾਇਆ ਲੇ ਗਾਡੈ ਧਰੈ । ਅਤਿ ਸੰਚੈ  
ਸਮਝੈ ਨਹੀਂ ਮੂੜ । ਧਨੁ ਧਰਤੀ ਤਨੁ ਹੋਇ ਗਇਓ ਧੂੜਿ ॥ ੩ ॥

ਕਾਮ ਕ੍ਰੋਧ ਤ੍ਰਿਸਨਾ ਅਤਿ ਜਰੈ । ਸਾਧ ਸੰਗਤਿ ਕਬਹੂ ਨਹੀ ਕਰੈ । ਕਹਤ  
ਨਾਮ ਦੇਉ ਤਾਂਚੀ ਆਣਿ । ਨਿਰਭੈ ਹੋਇ ਭਜੀਐ ਭਗਵਾਨ ॥ ੪ ॥ ੧ ॥

<sup>1</sup>ਛੋਟੇ ਹੁੰਦੇ ਖਾਹਸ਼ਾਂ ਨਹੀਂ ਹੁੰਦੀਆਂ, ਇਸ ਲਈ ਧਾਓ ਧਾਈ ਥੋੜੀ ਹੁੰਦੀ ਹੈ ।

ਠਗ ਮੂਰੀ = ਠਗ ਬੂਟੀ, ਧਤੂਰਾ ਆਦਿ ਜੋ ਠਗ ਖਵਾ ਕੇ ਬੇਹੋਸ਼ ਕਰਦੇ ਹਨ।  
ਲੀਲਿਤ = ਨਿਗਲ ਜਾਨਾ। ਸ੍ਰਮੁ = ਮਿਹਨਤ। ਤਾਚੀ = ਉਹਦੀ।

ਅਰਥ—(੧) ਹੇ ਮਨ ! ਕਿਉਂ ਵਿਸ਼ਿਆਂ ਦੇ ਬਨ ਵਿਚ ਵੜਦਾ ਹੈਂ ? ਤੂੰ ਠਗ ਬੂਟੀ ਭੁਲ ਕੇ ਖਾ ਰਿਹਾ ਹੈਂ। ਜਿੱਕੁਰ ਮੱਛੀ ਪਾਣੀ ਵਿਚ ਰਹਿੰਦੀ ਹੈ, ਉਹ ਮੌਤ ਲਿਆਉਣ ਵਾਲੇ ਜਾਲ ਦੀ ਪਰਵਾਹ ਨਹੀਂ ਕਰਦੀ। ਜੀਭ ਦੇ ਸਵਾਦ ਪਿਛੇ ਲੋਹੇ ਨੂੰ ਨਿਗਲ ਜਾਂਦੀ ਹੈ, ਇਕੁਰ ਤੂੰ ਸੋਨੇ ਤੇ ਤੀਵੀਂ ਦੇ ਮੋਹ ਵਿਚ ਬੱਧਾ ਪਿਆ ਹੈ।

(੨) ਜਿੱਕੁਰ ਸ਼ਹਦ ਦੀ ਮੱਖੀ ਬੇਅੰਤ ਸ਼ਹਦ ਇਕੱਠਾ ਕਰਦੀ ਹੈ (ਤੇ ਪਾਲਣ ਵਾਲਾ) ਸ਼ਹਦ ਲੈ ਲੈਂਦਾ ਹੈ ਤੇ ਉਹਦੇ ਮੂੰਹ ਵਿਚ ਛਾਈ ਪਾਂਦਾ ਹੈ। ਗਊ ਆਪਣੇ ਵੱਛੇ ਲਈ ਦੁਧ ਜੋੜਦੀ ਹੈ, ਪਰ ਗਵਾਲਾ ਗਲੇਂ ਬੰਨ੍ਹ ਕੇ ਦੁਹ ਲੈਂਦਾ ਹੈ।

(੩) ਮਾਇਆ ਲਈ ਬੜੀ ਮਿਹਨਤ ਕਰਦਾ ਹੈ, ਉਹਨੂੰ ਲੈ ਕੇ ਟੋਏ ਵਿਚ ਦੱਬਦਾ ਹੈ। ਮੂਰਖ ਸਮਝਦਾ ਨਹੀਂ ਤੇ ਬਹੁਤ ਜੋੜੀ ਜਾਂਦਾ ਹੈ। ਧਨ ਤਾਂ ਧਰਤੀ ਵਿਚ ਹੀ ਦੱਬਿਆ ਰਹਿੰਦਾ ਹੈ ਤੇ ਸਰੀਰ ਮਿੱਟੀ ਹੋ ਜਾਂਦਾ ਹੈ।

(੪) ਕਾਮ, ਕ੍ਰੋਧ ਤੇ ਤ੍ਰਿਸ਼ਨਾ ਵਿਚ ਖੂਬ ਸੜਦਾ ਹੈ ਤੇ ਸਤਿਸੰਗ ਕਦੀ ਭੀ ਨਹੀਂ ਕਰਦਾ। ਨਾਮਦੇਵ ਜੀ ਕਹਿੰਦੇ ਹਨ ਇਕ ਉਹਦੀ ਆਣ ਰਖ ਕੇ ਨਿਡਰ ਹੋਕੇ ਭਗਵਾਨ ਦਾ ਜਾਪ ਕਰੇ।

ਬਦਹੁ ਕੀ ਨ ਹੋਡ ਮਾਧਉ ਮੋਸਿਉ। ਠਾਕੁਰ ਤੇ ਜਨੁ ਜਨ ਤੇ ਠਾਕੁਰੁ ਖੇਲ ਪਰਿਓ ਹੈ ਤੇ ਸਿਉ ॥ ੧ ॥ ਰਹਾਉ ॥ ਆਪਨ ਦੇਉ ਦੇਹੁਰਾ ਆਪਨ ਆਪ ਲਗਾਵੈ ਪੂਜਾ। ਜਲ ਤੇ ਤਰੰਗ ਤਰੰਗ ਤੇ ਹੈ ਜਲੁ ਕਹਨ ਸੁਨਨ ਕਉ ਦੂਜਾ ॥ ੧ ॥ ਆਪਹਿ ਗਾਵੈ ਆਪਹਿ ਨਾਚੈ ਆਪ ਬਜਾਵੈ ਤੂਰਾ। ਕਹਤ ਨਾਮ ਦੇਉ ਤੂੰ ਮੇਰੇ ਠਾਕੁਰੁ ਜਨੁ ਊਰਾ ਤੂੰ ਪੂਰਾ ॥ ੨ ॥

ਹੋਡ = ਸ਼ਰਤ। ਊਰਾ = ਜੋ ਪੂਰਾ ਨਾ ਹੋਵੇ, ਜਿਹਦੇ ਵਿਚ ਅਜੇ ਕਸਰ ਹੋਵੇ।

ਅਰਥ—(੧) ਹੇ ਮਾਧੋ ! ਮੇਰੇ ਨਾਲ ਸ਼ਰਤ ਕਿਉਂ ਨਹੀਂ ਲਾਉਂਦੇ ? ਮੇਰੀ ਤੁਹਾਡੇ ਨਾਲ ਖੇਡ ਮਿਥੀ ਗਈ ਹੈ। (ਸ਼ਰਤ ਇਹ ਜੁ) "ਮਾਲਕ ਤੋਂ ਦਾਸ ਤੇ ਦਾਸ ਤੋਂ ਮਾਲਕ। ਜਿੱਕੁਰ ਜਲ ਤੋਂ ਲਹਿਰ ਮੁੜ ਕੇ ਫਿਰ ਜਲ। ਨਿਰਾ ਕਹਿਨ ਸੁਣਨ ਮਾਤ੍ਰ ਉਹ ਦੁਈ ਚੀਜ਼ ਹੈ।" ਆਪ ਹੀ ਤੂੰ ਦੇਵਤਾ ਹੈਂ, ਆਪ ਦੇਹੁਰਾ ਹੈਂ। ਆਪ ਹੀ ਹੋਰਨਾਂ ਨੂੰ ਆਪਣੀ ਪੂਜਾ ਵਿਚ ਲਾਂਦਾ ਹੈਂ।

(੨) ਆਪ ਗਾਂਦਾ ਹੈਂ ਆਪ ਨੱਚਦਾ ਹੈਂ ਤੇ ਆਪ ਹੀ ਵਾਜਾ ਵਜਾਉਂਦਾ ਹੈਂ।

<sup>1</sup>ਸ਼ਰਤ ਦੀ ਇਹ ਗੱਲ ਹੈ ਕਿ ਮੈਂ ਤੇ ਤੁਸੀਂ ਵੱਖਰੇ ਨਹੀਂ। ਦਾਸ ਤੇ ਮਾਲਕ ਦੋਵੇਂ ਪਦ ਇਕ ਦੂਜੇ ਤੇ ਨਿਰਭਰ ਰਖਦੇ ਹਨ। ਜੇ ਦਾਸ ਨਾ ਹੋਣ ਤਾਂ ਮਾਲਕ ਕਿੱਥੋਂ ਬਣੇ ? ਇਸ ਲਈ ਮਾਲਕ ਲਈ ਦਾਸ ਓਹੋ ਜੇਹੇ ਲੋੜੀਂਦੇ ਹਨ ਤੇ ਉਸ ਕੋਲੋਂ ਘੱਟ ਲੋੜੀਂਦੇ ਨਹੀਂ। ਲਾਡ ਨਾਲ ਕਹਿੰਦੇ ਹਨ, ਲਹਿਰ ਤੇ ਜਲ ਕਹਿਣ ਮਾਤ੍ਰ ਵਿਚ ਹੀ ਵੱਖਰੇ ਹਨ।



ਨਾਮਦੇਵ ਕਹਿੰਦਾ ਹੈ ਤੂੰ ਮੇਰਾ ਮਾਲਕ ਹੈਂ, ਮੈਂ ਉਰਾ ਹਾਂ, ਤੂੰ ਪੂਰਾ ਹੈਂ<sup>1</sup>।

ਦਾਸ ਅਨਿੰਨ ਮੇਰੇ ਨਿਜ ਰੂਪ। ਦਰਸਨ ਨਿਮਖ ਤਾਪ ਤ੍ਰਈ ਮੋਚਨ ਪਰਸਤ  
ਮੁਕਤਿ ਕਰਤ ਗ੍ਰਿਹ ਕ੍ਰੂਪ ॥ ੧ ॥ ਰਹਾਉ ॥

ਮੇਰੀ ਬਾਂਧੀ ਭਗਤ ਛਡਾਵੇ ਬਾਂਧੇ ਭਗਤ ਨ ਛੂਟੇ ਮੋਹਿ ਏਕ ਸਮੈ ਮੋਕਉ ਗਹਿ  
ਬਾਂਧੇ ਤਉ ਫੁਨਿ ਮੋਧੇ ਜਬਾਬੁ ਨ ਹੋਇ ॥ ੧ ॥

ਮੈ ਗੁਨ ਬੰਧ ਸਗਲ ਕੀ ਜੀਵਨਿ ਮੇਰੀ ਜੀਵਨਿ ਮੇਰੇ ਦਾਸ। ਨਾਮਦੇਵ ਜਾਕੇ  
ਜੀਅ ਐਸੀ ਤੈਸੇ ਤਾਕੈ ਪ੍ਰੇਮ ਪ੍ਰਗਾਸ ॥ ੨ ॥ ੩ ॥

ਅਨਿੰਨ = ਜਿਹਦਾ ਪ੍ਰੇਮ ਹੋਰ ਪਾਸੇ ਨਾ ਹੋਵੇ।

ਤਾਪ ਤ੍ਰਈ ਮੋਚਨ = ਤਿੰਨਾਂ ਤਾਪਾਂ ਤੋਂ ਛੁਡਾਣ ਵਾਲਾ ਹੈ। ਆਧਿ, ਬਿਆਧਿ,  
ਉਪਾਧਿ, ਤਿੰਨ ਤਾਪ ਹਨ।

ਗੁਨ ਬੰਧ = ਗੁਣਾਂ ਦੁਆਰਾ ਬੰਧ ਜਾਣ ਵਾਲਾ, ਵੱਸ ਹੋ ਜਾਣ ਵਾਲਾ।

ਉਥਾਨਕਾ—ਇਹ ਸ਼ਬਦ ਨਿਰੰਕਾਰ ਵੱਲੋਂ ਹੁਕਮ ਰੂਪ ਨਾਮਦੇਵ ਜੀ ਨੇ  
ਉਚਾਰਿਆ ਹੈ।

ਅਰਥ—(੧) ਅਨਿੰਨ ਦਾਸ ਮੇਰਾ ਆਪਣਾ ਰੂਪ ਹੈ, ਉਹਦੇ ਇਕ ਪਲ ਮਾਤ੍ਰ ਦਰਸਨ ਨਾਲ ਤਿੰਨੇ ਤਾਪ ਛੱਡ ਜਾਂਦੇ ਹਨ, (ਉਹਦੇ ਚਰਨਾਂ ਨੂੰ) ਛੁਹਣਾ ਘਰੋਂਗੀ ਜੰਜਾਲਾਂ ਦੇ ਖੂਹ ਤੋਂ ਛੁਡਾ ਦਿੰਦਾ ਹੈ। ਮੇਰੀ ਬਾਂਧੀ ਹੋਈ ਨੂੰ ਭਗਤ ਛੁਡਾ ਦਿੰਦੇ ਹਨ, ਪਰ ਉਨ੍ਹਾਂ ਦੀ ਬਾਂਧੀ ਹੋਈ ਮੈਥੋਂ ਛੁਟ ਨਹੀਂ ਸਕਦੀ। ਜੇ ਕਿਸੇ ਵੇਲੇ ਮੈਨੂੰ ਫੜ ਕੇ ਬੰਨ੍ਹ ਲੈਣ, ਤਾਂ ਮੁੜ ਮੇਰੇ ਕੋਲ ਉੱਤਰ ਕੋਈ ਨਹੀਂ<sup>2</sup>।

(੨) ਮੈਂ ਜੁ ਗੁਣਾਂ ਦੁਆਰਾ ਵੱਸ ਹੋ ਜਾਂਦਾ ਹਾਂ, ਮੈਂ ਸਾਰਿਆਂ ਦੀ ਜ਼ਿੰਦਗੀ ਹਾਂ, ਮੇਰੀ ਜ਼ਿੰਦਗੀ ਮੇਰੇ ਦਾਸ ਹਨ। ਹੇ ਨਾਮਦੇਵ! ਜਿਸ ਦੇ ਜੀ ਵਿਚ ਇਹ ਸਮਝ ਆਈ ਹੈ, ਉਹਦੇ ਦਿਲ ਵਿਚ ਪ੍ਰੇਮ ਦਾ ਚਾਨਣ ਭੀ ਉਹੋ ਜੇਹਾ (ਭਾਵ ਬਹੁਤ) ਹੈ।

<sup>1</sup>ਆਤਮਾ ਤੇਰੇ ਵਿਚ ਮਿਲੀ ਹੋਣ ਕਰਕੇ ਵੱਖ ਨਹੀਂ। ਮੇਰੀਰੇ ਭੰਦੇ ਕਰਕੇ ਮੈਂ ਉਰਾ ਹਾਂ ਤੂੰ ਪੂਰਨ ਹੈਂ।

<sup>2</sup>ਜਿੰਕਰ ਰਵਿਦਾਸ ਜੀ ਨੇ ਕਿਹਾ ਹੈ, ਨਿਰੰਕਾਰ ਮਾਇਆ ਦੀ ਗਠ ਦੇ ਕੇ ਜੀਵ ਨੂੰ ਬੰਨ੍ਹਦਾ ਹੈ, ਉਹ ਭਗਤੀ ਨਾਲ ਖੁਲ੍ਹਦੀ ਹੈ। ਭਗਤ ਪ੍ਰੇਮ ਦੀ ਗੰਢ ਵੇ ਕੇ ਉਹਨੂੰ ਬੰਨ੍ਹਦੇ ਹਨ, ਪ੍ਰੇਮ ਅਗੇ ਬਸ ਉਹਨੂੰ ਵੱਸ ਕੀ ਹੋਣਾ ਪੈਂਦਾ ਹੈ।

## ਰਾਗੁ ਮਲਾਰ

ਰਾਗੁ ਮਲਾਰ ਬਾਣੀ ਭਗਤ ਨਾਮਦੇਵ ਜੀਉ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਸਵੀਲੇ ਗੋਪਾਲ ਰਾਇ ਅਕੁਲ ਨਿਰੰਜਨ । ਭਗਤ ਦਾਨੁ ਦੀਜੈ ਜਾਚਹਿ ਸੰਤ ਜਨ  
॥ ੧ ॥ ਰਹਾਉ ॥ ਜਾਂਚੈ ਘਰਿ ਦਿਗ ਦਿਸੈ ਸਰਾਇਚਾ ਬੈਕੁੰਠ ਭਵਨ ਚਿਤ੍ਰਸਾਲਾ  
ਸਪਤ ਲੋਕ ਸਾਮਾਨਿ ਪੂਰੀਅਲੇ । ਜਾਂਚੈ ਘਰਿ ਲਛਿਮੀ ਕੁਆਰੀ ਚੰਦੁ ਸੂਰਜੁ  
ਦਾਵੜੇ ਕਉਤੜੁ ਕਾਲੁ ਬਪੁੜਾ ਕੋਟਵਾਲੁ ਸੁਕਰਾਸਿਰੀ । ਸੁ ਐਸਾ ਰਾਜਾ ਸ੍ਰੀ  
ਨਰਹਰੀ ॥ ੧ ॥

ਜਾਂਚੈ ਘਰਿ ਕੁਲਾਲੁ ਬ੍ਰਹਮਾ ਚਤੁਰ ਮੁਖੁ ਡਾਂਵੜਾ ਜਿਨਿ ਬਿਸੁ ਸੰਸਾਰੁ  
ਰਾਚੀਲੇ । ਜਾਂਕੇ ਘਰਿ ਈਸਰੁ ਬਾਵਲਾ ਜਗਤ ਗੁਰੁ ਤਤ ਸਾਰਖਾ ਗਿਆਨੁ ਭਾਖੀ  
ਲੇ । ਪਾਪੁ ਪੁੰਨੁ ਜਾਂਚੈ ਡਾਂਗੀਆ ਦੁਆਰੈ ਚਿਤ੍ਰ ਗੁਪਤੁ ਲੇਖੀਆ । ਧਰਮਰਾਇ  
ਪਹੁਲੀ ਪ੍ਰਤਿਹਾਰੁ । ਸੁ ਐਸਾ ਰਾਜਾ ਸ੍ਰੀ ਗੋਪਾਲੁ ॥ ੨ ॥

ਜਾਂਚੈ ਘਰਿ ਗਣ ਗੰਧਰਬ ਰਿਖੀ ਬਪੁੜੈ ਢਾਢੀਆ ਗਾਵੰਤ ਆਛੇ । ਸਰਬ ਸਾਸਤ੍ਰੁ  
ਬਹੁ ਰੂਪੀਆ ਅਨ ਗਰੂਆ ਅਖਾੜਾ ਮੰਡਲੀਕ ਬੋਲ ਬੋਲਹਿ ਕਾਛੇ । ਚਉਰ ਢੂਲ  
ਜਾਂਚੈ ਹੈ ਪਵਣੁ । ਚੋਰੀ ਸਕਤਿ ਜੀਤਿ ਲੇ ਭਵਣੁ । ਅੰਡ ਟੂਕ ਜਾਂਚੈ ਭਸਮਤੀ ।  
ਸੋ ਐਸਾ ਰਾਜਾ ਤ੍ਰਿਭਵਣਾ ਪਤੀ ॥ ੩ ॥

ਜਾਂਚੈ ਘਰਿ ਕੂਰਮਾ ਪਾਲੁ ਸਹਸ੍ਰਫਨੀ ਬਾਸਕੁ ਸੇਜ ਵਾਲੂਆ । ਅਠਾਰਹ ਭਾਰ  
ਬਨਾਸਪਤੀ ਮਾਲਣੀ ਛਿਨਵੈ ਕਰੋੜੀ ਮੇਘ ਮਾਲਾ ਪਾਣੀ ਹਾਰੀਆ ਨਖ ਪ੍ਰਸੇਵ  
ਜਾਂਚੈ ਸੁਰਸਰੀ । ਸਪਤ ਸਮੁੰਦ੍ਰ ਜਾਂਚੈ ਘੜਬਲੀ । ਏਤੇ ਜੀਅ ਜਾਂਚੈ ਵਰਤਣੀ ।  
ਸੋ ਐਸਾ ਰਾਜਾ ਤ੍ਰਿਭਵਣ ਧਣੀ ॥ ੪ ॥

ਜਾਂਚੈ ਘਰਿ ਨਿਕਟਵਰਤੀ ਅਰਜਨੁ ਧ੍ਰੁ ਪ੍ਰਹਲਾਦੁ ਅੰਬਟੀਕੁ ਨਾਰਦੁ ਨੇਜੈ ਸਿਧ  
ਬੁਧ ਗਣ ਗੰਧਰਬ ਬਾਨਵੇ ਹੋਲਾ । ਏਤੇ ਜੀਅ ਜਾਂਚੈ ਹਰਿ ਘਰਿ । ਸਰਬ  
ਬਿਆਪਿਕ ਅੰਤਰ ਹਰੀ । ਪ੍ਰਣਵੈ ਨਾਮਦੇਉ ਤਾਂਚੀ ਆਣਿ । ਸਗਲ ਭਗਤ ਜਾਂਚੈ  
ਨੀਸਾਣਿ ॥ ੫ ॥ ੧ ॥

ਅਕੁਲ = ਕੁਲ ਰਹਿਤ । ਜਾਂਚੈ = ਜਿਸ ਦੇ । ਦਿਗ = ਦਿਸ਼ਾ । ਸਰਾਇਚਾ =  
ਛੋਟਾ ਤੰਬੂ ।

ਚਿਤ੍ਰ ਸਾਲ = ਜਿਥੇ ਚਿੱਤ੍ਰਕਾਰ ਬੈਠਕੇ ਮੂਰਤਾਂ ਬਣਾਂਦਾ ਹੈ ।

ਸੁਕਰਾ ਸਿਰੀ = ਉਹਦਾ ਸਿਰ ਪ੍ਰਤੀ ਕਰ ਹੈ । ਅਗਨੀ ਵਰਗੀ ਜਿਸ ਦੀ ਪ੍ਰਭਾ ਹੈ ।

ਕੁਲਾਲ = ਕੁਮ੍ਹਿਆਰ ।

ਡਾਂਵੜਾ = ਬਣਾਣ ਵਾਲਾ, ਡੋਲਣ ਵਾਲਾ । ਬਿਸੁ = ਸਾਰਾ । ਡਾਂਗੀਆ =  
ਚੋਬਦਾਰ ।

ਪਰੁਲੀ = ਪਰਲੋਂ ਕਰਣ ਵਾਲਾ । ਪ੍ਰਤਿਹਾਰੁ = ਦਰਵਾਨ, ਡੋਉਚੀ ਵਾਲਾ ।

ਅਨਗਰੂਆ = ਛੋਟਾ ਜੇਹਾ—ਜੋ (ਗੁਰੂ) ਵਡਾ ਨਾ ਹੋਵੇ ।

ਮੰਡਲੀਕ = ਉਹ ਰਾਜੇ ਜੋ ਵੱਡੇ ਮਹਾਰਾਜੇ ਅਗੇ ਕੱਰ ਭਰਦੇ ਹੋਣ ।

ਕਾਛੇ = ਸੁੰਦਰ । ਅੰਡ ਟੂਕ = ਬ੍ਰਹਮੰਡ ਰੂਪ ਅੰਡੇ ਦਾ ਟੋਟਾ, ਭਾਵ ਭਾਰਤ ਖੰਡ ।

ਪਾਲ = ਪਲੰਘ । ਭਸਮਤੀ = ਚੁਲ੍ਹਾ ਜਿਥੇ ਜੱਗ ਆਦਿ ਹੁੰਦੇ ਹਨ ।

ਕੂਰਮਾ = ਕਛੂਆ । ਸੇਜ ਵਾਲੂਆ = ਸੇਜ ਬੰਦ ! ਪ੍ਰਸੇਵ = ਪਸੀਨਾ, ਮੁੜਕਾ ।

ਘੜ ਬਲੀ = ਬਲੀ ਰੂਪ ਪ੍ਰਿਥਵੀ ਪੁਰ ਘੜੇ । ਵਾਰਤਣੀ = ਭਾਂਡੇ ।

ਨੇਜੈ = ਇਕ ਰਿਸ਼ੀ ਦਾ ਨਾਮ ਹੈ । ਬਾਨਵੇ = ਬਨਾਵੇ, ਬਣਾਂਦੇ ਹਨ ।

ਹੇਲਾ = ਖੇਲ । ਨੀਸਾਣਿ = ਝੰਡਾ

**ਅਰਥ—(੧)** ਕੁਲ ਰਹਿਤ ਤੇ ਮਾਇਆ ਰਹਿਤ ਗੁਪਾਲ ਰਾਇ ਦੀ ਸੇਵਾ ਕਰੋ । ਹੇ ਗੋਪਾਲ ਰਾਇ ! ਭਗਤੀ ਦਾਨ ਦਿਓ । ਤੇਰੇ ਸੰਤ ਲੋਕ ਇਹ ਹੀ ਮੰਗਦੇ ਹਨ । ਜਿਹਦੇ ਘਰ ਦਿਸ਼ਾ ਜੋ ਨਜ਼ਰ ਆਉਂਦੀਆਂ ਹਨ <sup>1</sup> ਛੋਟਾ ਜੇਹਾ ਤੰਬੂ ਹਨ । ਤੇ ਜੋ ਸੱਤਾਂ ਹੀ ਲੋਕਾਂ ਵਿਚ ਇਕੋ ਜੇਹਾ ਪੂਰਨ ਹੈ । ਉਹਦੀ ਚਿਤ੍ਰ ਸਾਲ ਬੈਕੁੰਨ ਲੋਕ ਹੈ । ਜਿਹਦੇ ਘਰ ਲੱਛਮੀ ਕੁਮਾਰੀ ਸਦਾ ਰਹਿੰਦੀ ਹੈ । ਚੰਦ ਤੇ ਸੂਰਜ ਦੀਵੇ ਹਨ । ਵਿਚਾਰਾ ਕਾਲ ਜੋ ਉਹਦੀ ਇਕ ਖੇਡ ਹੈ ਤੇ ਜੋ ਸਿਰ ਸਿਰ ਪ੍ਰਤੀ ਕਰ ਲੈਂਦਾ ਹੈ, ਉਹਦਾ ਕੁਟਵਾਲ ਹੈ, ਓਹ ਨਿਰੰਕਾਰ ਐਹੋ ਜੇਹਾ ਰਾਜਾ ਹੈ ।

(੨) ਜਿਹਦੇ ਘਰ ਚਾਰ ਮੂੰਹਾਂ ਵਾਲਾ ਬ੍ਰਹਮਾ ਇਕ ਕ੍ਰਿਮਿਆਰ ਹੈ, ਜਿਹਨੇ ਡੋਲ ਡੋਲ ਕੇ ਸਾਰਾ ਸੰਸਾਰ ਰਚਿਆ ਹੈ । ਜਿਹਦੇ ਘਰ ਸ਼ਿਵਜੀ ਇਕ ਬਾਵਲਾ<sup>2</sup> ਹੈ ਜੋ ਸ਼ਿਵਜੀ ਜਗਤ ਦਾ ਗੁਰੂ ਹੈ ਤੇ ਜਿਹਨੇ ਤੱਤ ਗਿਆਨ ਵਰਗਾ ਗਿਆਨ ਸੰਸਾਰ ਨੂੰ ਦਿੱਤਾ ਹੈ । ਜਿਹਦੇ ਦੁਆਰੇ ਪਾਪ ਤੇ ਪੁੰਨ ਦੋ ਚੋਬਦਾਰ ਹਨ ਤੇ ਚਿਤ੍ਰ ਗੁਪਤ ਮੁਨਸ਼ੀ ਹੈ । ਪਰਲੋਂ ਕਰਨ ਵਾਲਾ ਧਰਮ ਰਾਜ ਡੋਉਚੀ ਵਾਲਾ ਹੈ, ਉਹ ਸ੍ਰੀ ਗੋਪਾਲ ਐਹੋ ਜੇਹਾ ਰਾਜਾ ਹੈ ।

(੩) ਜਿਹਦੇ ਘਰ ਗੰਧਰਬਾਂ ਦੇ ਟੋਲੇ ਤੇ ਵਿਚਾਰੇ ਰਿਖੀ ਢਾਡੀਆਂ ਵਾਂਗ ਗਾਉਂਦੇ ਹਨ, ਸਾਰੇ ਸ਼ਾਸਤ੍ਰ ਬਹੁਰੂਪੀਏ ਹਨ<sup>3</sup> । (ਇਹ ਸੰਸਾਰ) ਇਕ ਛੋਟਾ ਜਿਹਾ ਅਖਾੜਾ ਹੈ, ਜਿਥੇ ਕੱਰ ਭਰਨ ਵਾਲੇ ਰਾਜੇ ਸੁੰਦਰ ਬੋਲ ਬੋਲ ਰਹੇ ਹਨ । ਜਿਹਨੂੰ ਚੋਰੀ ਕਾਨ ਵਾਲੀ ਪਵਨ ਹੈ । ਜਿਹਦੀ ਦਾਸੀ ਮਾਇਆ ਨੇ ਸਾਰੇ ਲੋਕ ਜਿੱਤ ਲਏ ਹਨ, ਇਹ ਭਾਰਤ ਖੰਡ ਜਿਹਦਾ ਚੁਲ੍ਹਾ ਹੈ, ਉਹ ਤਿੰਨਾਂ ਲੋਕਾਂ ਦਾ ਪਤੀ ਐਹੋ ਜੇਹਾ ਰਾਜਾ ਹੈ ।

(੪) ਜਿਹਦੇ ਘਰ ਕਛੂ ਕ੍ਰਿਮੀ<sup>4</sup> ਤਾਂ ਪਲੰਘ ਹੈ; ਹਜ਼ਾਰ ਫਣਾਂ ਵਾਲਾ ਸ਼ੇਸ਼ ਨਾਗ

<sup>1</sup>ਭਾਵ ਸਾਨੂੰ ਜੋ ਦਸੋ ਹੀ ਦਿਸ਼ਾ ਦਿਸਦੀਆਂ ਹਨ, ਇਹ ਇਕ ਛੋਟਾ ਜੇਹਾ ਤੰਬੂ ਹੈ ਉਹਦਾ ਮਹਲ ਤਾਂ ਇਨ੍ਹਾਂ ਤੋਂ ਕਿਤੇ ਵੱਡਾ ਹੈ ।

<sup>2</sup>ਵੱਡੇ ਰਾਜਿਆਂ ਪਾਸ ਜਿੱਕੁਰ ਮਖੌਲੀਏ ਹੁੰਦੇ ਹਨ ।

<sup>3</sup>ਸ਼ਾਸਤ੍ਰ ਇਕੋ ਅਸਲੀਅਤ ਦਾ ਕਈ ਰੂਪਾਂ ਵਿਚ ਵਿਚਾਰ ਕਰਦੇ ਹਨ । ਇਸ ਲਈ ਬਹੁਰੂਪੀਏ ਹਨ ।

<sup>4</sup>ਪੁਰਾਣਾਂ ਅਨੁਸਾਰ ਕਛੂ ਕ੍ਰਿਮੀ ਨੇ ਜ਼ਮੀਨ ਦਾ ਭਾਰ ਚੁਕਿਆ ਹੋਇਆ ਹੈ ।



ਜਿਹਦਾ ਸੇਜ ਬੰਦ ਹੈ। ਅਠਾਰਾਂ ਭਾਰ ਬਨਸਪਤੀ ਜਿਹਦੀਆਂ ਮਾਲਣਾਂ ਹਨ ਤੇ ਛਿਆਨਵੇਂ ਕਰੋੜ (ਬੱਦਲਾਂ) ਦੀ ਕਤਾਰ ਜਿਹਦੇ ਪਾਣੀ ਭਰਨ ਵਾਲੀ ਹੈ। ਜਿਹਦੇ ਨਵਾਂ ਦੇ ਮੁਕੁਕੇ ਵਿਚੋਂ ਗੰਗਾ ਵਗਦੀ ਹੈ। ਸੱਤ ਸਮੁੰਦਰ ਜਿਹਦੀ ਬਲੀ ਰੂਪ ਪ੍ਰਿਥਵੀ ਪਰ ਘੜੇ ਹਨ। ਇੰਨੇ ਜੋ ਜੀਅ ਜੰਤ ਹਨ ਇਹ ਸਭ ਜਿਹਦੇ ਬਰਤਨ ਹਨ। ਉਹ ਤਿੰਨਾਂ ਲੋਕਾਂ ਦਾ ਪਤੀ ਐਹੋ ਜੇਹਾ ਰਾਜਾ ਹੈ।

(੫) ਜਿਹਦੇ ਘਰ ਅਰਜਨ, ਧੂ ਪ੍ਰਹਲਾਦ ਅੰਬਰੀਕ ਨਾਰਦ, ਨੇਜੈ, ਤੇ ਹੋਰ ਸਿੱਧ ਤੇ ਗਿਆਨੀ ਉਸਦੇ ਆਸ ਪਾਸ ਰਹਿਣ ਵਾਲੇ ਹਨ। ਗੰਧਰਬਾਂ ਦੇ ਟੌਲ ਖੇਡ ਪਾਉਂਦੇ ਹਨ। ਇੰਨੇ ਜੀਵ ਜਿਹਦੇ ਘਰ ਹਨ, ਸਾਰੀਆਂ ਦੇ ਅੰਦਰ ਜੋ ਹਰੀ ਵਿਆਪਕ ਹੈ। ਨਾਮਦੇਵ ਬੇਨਤੀ ਕਰਦਾ ਹੈ, ਮੈਨੂੰ ਤਾਂ ਉਸੇ ਦਾ ਆਸਰਾ ਹੈ, ਜਿਹਦਾ ਝੰਡਾ ਸਾਰੇ ਭਗਤ ਫੜੀ ਫਿਰਦੇ ਹਨ।

### ਮਲਾਰ

ਮੋਕਉ ਤੂੰ ਨ ਬਿਸਾਰਿ ਤੂ ਨ ਬਿਸਾਰਿ। ਤੂ ਨ ਬਿਸਾਰੈ ਰਾਮਦੀਆ ॥ ੧ ॥  
ਰਹਾਉ ॥ ਆਲਾਵੰਤੀ ਇਹੁ ਭ੍ਰਮ ਜੋਹੈ ਮੁਝ ਉਪਰ ਸਭ ਕੋਪਿਲਾ। ਸੂਦੁ ਸੂਦੁ  
ਕਰਿ ਮਾਰਿ ਉਠਾਇਓ ਕਹਾ ਕਰਉ ਬਾਪ ਬੀਨੁਲਾ ॥ ੧ ॥

ਮੁਏ ਹੁਏ ਜਉ ਮੁਕਤਿ ਦੇਹੁਗੇ ਮੁਕਤਿ ਨ ਜਾਨੈ ਕੋਇਲਾ। ਏ ਪੰਡੀਆ ਮੋਕਉ  
ਢੇਢ ਕਹਤ ਤੇਰੀ ਪੈਜ ਪਿਛੰਉਡੀ ਹੋਇਲਾ ॥ ੨ ॥

ਤੂ ਜੁ ਦਇਆਲੁ ਕ੍ਰਿਪਾਲ ਕਹੀਅਤੁ ਹੈ ਅਤਿਭੁਜ ਭਇਓ ਅਪਾਰਲਾ। ਫੇਰਿ  
ਦੀਆ ਦੇਹੁਰਾ ਨਾਮੇ ਕਉ ਪੰਡੀਅਨ ਕਉ ਪਿਛਵਾਹਲਾ ॥ ੩ ॥ ੨ ॥

ਆਲਾਵੰਤੀ = ਘਰ ਵਾਲੇ। ਕੋਪਿਲਾ = ਗੁਸੇ ਹੋਏ। ਅਤਿ ਭੁਜ = ਵਡੀਆਂ  
ਬਾਹਾਂ।

ਅਰਥ—(੧) ਮੈਨੂੰ ਤੂੰ ਨਾ ਭੁਲਾ, ਤੂੰ ਨ ਭੁਲਾ, ਹੇ ਰਾਮ ਤੂੰ ਨ ਭੁਲਾ! ਇਨ੍ਹਾਂ  
(ਪੰਡਿਤਾਂ) ਨੂੰ ਜੋ ਇਹ ਭਰਮ ਹੈ, ਜੋ ਅਸੀਂ ਘਰ (ਮੰਦਰ) ਵਾਲੇ ਹਾਂ, ਇਸ ਕਰਕੇ  
ਮੇਰੇ ਪੁਰ ਸਭ ਗੁਸੇ ਹੋਏ ਹਨ। 'ਸੂਦਰ' 'ਸੂਦਰ' ਆਖ ਕੇ ਉਠਾ ਦਿੱਤਾ ਨੇ! ਹੇ ਪਿਤਾ  
ਬੀਨੁਲ! ਹੁਣ ਕੀ ਕਰਾਂ?

(੨) ਮਰਨ ਮਗਰੋਂ ਜੇ ਤੁਸਾਂ ਮੁਕਤੀ ਦਿੱਤੀ, ਤਾਂ ਤੁਹਾਡੀ ਮੁਕਤੀ ਨੂੰ ਕੋਈ ਨਹੀਂ  
ਜਾਣੇਗਾ? ਏਹ ਪਾਂਡੇ ਮੈਨੂੰ 'ਢੇਢ' ਆਖਦੇ ਹਨ, ਤੇਰੀ ਪੈਜ ਹੀ ਪਈ ਪਿਛੇ ਪੈਂਦੀ ਹੈ ਭਾਵ  
ਘਟਦੀ ਹੈ।

(੩) ਤੂੰ ਜੋ ਦਿਆਲ ਅਤੇ ਕ੍ਰਿਪਾਲ ਕਿਹਾ ਜਾਂਦਾ ਹੈ ਤੇਰੀਆਂ ਅਪਾਰ ਬਾਹਾਂ  
ਵਡੀਆਂ ਹਨ<sup>1</sup>। ਨਾਮੇ ਵਲ ਦੇਹੁਰਾ ਫੇਰ ਦਿੱਤਾ, ਤੇ ਪਾਂਡਿਆਂ ਵਲ ਪਿੱਠ ਹੋ ਗਈ।

<sup>1</sup> ਤੇਰੇ ਵਿਚ ਬਹੁਤ ਤਾਕਤ ਹੈ।

## ਰਾਗ ਕਾਨੜਾ

ਰਾਗੁ ਕਾਨੜਾ ਬਾਣੀ ਨਾਮਦੇਵ ਜੀਉ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਐਸੇ ਰਾਮਰਾਇ ਅੰਤਰਜਾਮੀ । ਜੇਸੇ ਦਰਪਨ ਮਾਹਿ ਬਦਨ ਪਰਵਾਨੀ ॥ ੧ ॥  
 ਰਹਾਉ ॥ ਬਸੈ ਘਟਾ ਘਟ ਲੀਖ ਨ ਛੀਪੈ । ਬੰਧਨ ਮੁਕਤਾ ਜਾਤੁ ਨ ਦੀਸੈ ॥ ੧ ॥  
 ਪਾਨੀ ਮਾਹਿ ਦੇਖੁ ਮਖੁ ਜੈਸਾ । ਨਾਮੇ ਕੇ ਸੁਆਮੀ ਬੀਠਲੁ ਐਸਾ ॥ ੨ ॥ ੧ ॥  
 ਛੀਪੈ = ਦਾਗ । ਮੁਕਤਾ = ਛੁਟਿਆ ਹੋਇਆ ।

ਅਰਥ—(੧) ਰਾਜਾ ਰਾਮ ਐਹੋ ਜੇਹਾ ਅੰਦਰ ਦੀ ਜਾਨਣ ਵਾਲਾ ਹੈ, ਜਿੱਕੁਰ ਸੀਸੇ ਵਿਚ ਮੂੰਹ ਠੀਕ ਦਿਸ ਪੈਂਦਾ ਹੈ । ਹਰ ਅੰਤਹਕਰਣ ਵਿਚ ਵੱਸਦਾ ਹੈ, ਪਰ ਉਹਨੂੰ ਲੇਖ ਜਾਂ ਦਾਗ ਨਹੀਂ ਲਗਦਾ । ਸਾਰੇ ਜੰਜਾਲਾਂ ਤੋਂ ਮੁਕਤ ਹੈ, ਉਹਦੀ ਕੋਈ ਜਾਤ ਨਹੀਂ ਦਿਸਦੀ ।

(੨) ਜਿੱਕੁਰ ਪਾਣੀ ਵਿਚ ਮੂੰਹ ਦੇਖ ਲਿਆ, (ਇੱਕੁਰ ਦਾ ਅਤਰਜਾਮੀ) ਨਾਮਦੇਵ ਦਾ ਸਵਾਮੀ ਬੀਠਲ ਹੈ ।

ਪ੍ਰਭਾਤੀ ਬਾਣੀ ਭਗਤ ਨਾਮਦੇਵ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਮਨ ਕੀ ਬਿਰਥਾ ਮਨੁ ਹੀ ਜਾਨੈ ਕੈ ਬੂਝਲ ਆਗੈ ਕਹੀਐ । ਅੰਤਰਜਾਮੀ ਰਾਮੁ  
 ਰਵਾਂਈ ਮੈਂ ਡਰੁ ਕੈਸੇ ਚਹੀਐ ॥ ੧ ॥ ਬੇਧੀਅਲੇ ਗੋਪਾਲ ਗੋਸਾਈ । ਮੇਰਾ ਪ੍ਰਭੁ  
 ਰਵਿਆ ਸਰਬੇ ਠਾਈ ॥ ੧ ॥ ਰਹਾਉ ॥

ਮਾਨੈ ਹਾਟੁ ਮਾਨੈ ਪਾਟੁ ਮਾਨੈ ਹੈ ਪਾਸਾਰੀ । ਮਾਨੈ ਬਾਸੈ ਨਾਨਾ ਭੇਦੀ ਭਰਮਤੁ ਹੈ  
 ਸੰਸਾਰੀ ॥ ੨ ॥

ਗੁਰਕੈ ਸਬਦਿ ਏਹੁ ਮਨਿ ਰਾਤਾ ਦੁਬਿਧਾ ਸਹਜਿ ਸਮਾਣੀ । ਸਭੇ ਹੁਕਮੁ ਹੁਕਮੁ ਹੈ  
 ਆਪੇ ਨਿਰਭਉ ਸਮਤੁ ਬੀਚਾਰੀ ॥ ੩ ॥

ਜੋ ਜਨੁ ਜਾਨਿ ਭਜਹਿ ਪੁਰਖੋਤਮੁ ਤਾਰੀ ਅਬਿਗਤੁ ਬਾਣੀ । ਨਾਮਾ ਕਹੈ ਜਗੁ  
 ਜੀਵਨ ਪਾਇਆ ਹਿਰਦੈ ਅਲਖ ਬਿਡਾਣੀ ॥ ੪ ॥ ੧ ॥

ਬੂਝਲ - ਬੁੱਝਣ ਹਾਰ, ਜਾਣਨ ਵਾਲੇ । ਰਵਾਂਈ = ਰਮਿਆ ਹੋਇਆ ਹਾਂ ।

ਬੇਧੀਅਲੇ = ਵਿੰਨ੍ਹ ਲਿਆ । ਮਾਨੈ = ਮਨ ਵਿਚ ਹੀ ।

ਪਾਟੁ = ਬੈਠਣ ਦੀ ਥਾਂ ।

ਨਾਨਾ ਭੇਦੀ = ਹਰ ਰੰਗ ਵਿਚ ਰਮਿਆ ਹੋਇਆ ਨਿਰੰਕਾਰ ।

ਅਥਿਗਤੁ = ਨਾਸ ਨਾ ਹੋਣ ਵਾਲੀ ।

ਬਿਡਾਣੀ = ਅਸਚਰਜ ਕਉਤਕਾਂ ਵਾਲਾ ।

**ਅਰਥ—**(੧) ਮਨ ਦੀ ਹਾਲਤ ਮਨ ਹੀ ਜਾਣਦਾ ਹੈ, ਜਾਂ ਕਿਸੇ ਜਾਣਨ ਵਾਲੇ ਅੱਗੇ ਆਖੀਏ । ਮੈਂ ਅੰਤਰਜਾਮੀ ਰਾਮ ਵਿਚ ਲੀਨ ਹਾਂ, ਮੈਨੂੰ ਡਰਨਾ ਕਿੱਕਰ ਲੱਭੀਂਦਾ ਹੈ ? ਪ੍ਰਿਥਵੀ ਦੀ ਪਾਲਨਾ ਕਰਨ ਵਾਲੇ ਸਾਈਂ ਨੇ (ਮੇਰਾ ਹਿਰਦਾ) ਵਿੰਨ ਲਿਆ । ਮੇਰਾ ਮਾਲਿਕ ਸਾਰੀ ਥਾਂ ਭਰਪੂਰ ਹੈ ।

(੨) ਉਹਦੀ ਮਨ ਵਿਚ ਹੀ ਹੱਟੀ ਹੈ, ਮਨ ਵਿਚ ਹੀ ਬੰਠਕ । ਮਨ ਵਿਚ ਹੀ ਸਾਰਾ ਪਸਾਰਾ ਹੈ, ਮਨ ਵਿਚ ਨਿਰੰਕਾਰ ਰਹਿੰਦਾ ਹੈ । ਮੰਸਾਰੀ ਜੀਵ ਇਧਰ ਉੱਧਰ ਐਵੇਂ ਫਿਰ ਰਹੇ ਹਨ ।

(੩) ਗੁਰਾਂ ਦੇ ਉਪਦੇਸ਼ ਵਿਚ ਇਹ ਮਨ ਲਗ ਗਿਆ ਤੇ ਸੰਸਾ ਤੁਰੀਆ ਵਿਚ ਲੈ ਹੋ ਗਿਆ । ਹੁਣ ਨਿਡਰ ਕਰਨ ਵਾਲੀ ਇਹ ਸੁਹਣੀ ਅਕਲ ਸੋਚ ਲਈ ਹੈ । “ਸਭ ਕੁਝ ਉਹਦੇ ਹੁਕਮ ਵਿਚ ਹੈ, ਤੇ ਹੁਕਮ ਉਹ ਆਪ ਹੈ ।”

(੪) ਜੋ ਪੁਰਸ਼ ਸਮਝ ਕੇ ਉਸ ਉੱਤਮ ਪੁਰਖ ਦਾ ਭਜਨ ਕਰਦੇ ਹਨ, ਉਨ੍ਹਾਂ ਦੀ ਬਾਣੀ ਨਾਸ ਰਹਿਤ ਹੈ । ਨਾਮਦੇਵ ਜੀ ਕਹਿੰਦੇ ਹਨ, ਅਸਾਂ ਜਗਜੀਵਨ ਲੱਭ ਲਿਆ ਹੈ ਉਹ ਅਲੱਖ ਤੇ ਅਸਚਰਜ ਕਉਤਕਾਂ ਵਾਲਾ ਹੁਣੇ ਦਿਲ ਵਿਚ ਹੈ ।

### ਪ੍ਰਭਾਤੀ

ਆਦਿ ਜੁਗਾਦਿ ਜੁਗਾਦਿ ਜੁਗੋ ਜੁਗੁ ਤਾਕਾ ਅੰਤੁ ਨ ਜਾਨਿਆ । ਸਰਬ ਨਿਤੰਤਰਿ ਰਾਮੁ ਰਹਿਆ ਰਵਿ ਐਸਾ ਰੂਪੁ ਬਖਾਨਿਆ ॥ ੧ ॥ ਗੋਬਿੰਦ ਗਾਜੈ ਸਬਦੁ ਬਾਜੈ ॥ ਆਨੰਦ ਰੂਪੀ ਮੇਰੇ ਰਾਮਈਆ ॥ ੧ ॥ ਰਹਾਉ ॥

ਬਾਵਨ ਬੀਖੂ ਬਾਨੈ ਬੀਖੇ ਬਾਸੁ ਤੇ ਸੁਖ ਲਾਗਿਲਾ । ਸਰਬੇ ਆਦਿ ਪਰਮਲਾਦਿ ਕਾਸਟ ਚੰਦਨੁ ਭਇਲਾ ॥ ੨ ॥

ਤੁਮਚੇ ਪਾਰਸੁ ਹਮਚੇ ਲੋਹਾ ਸੰਗੇ ਕੰਚਨੁ ਭੈਦਿਲਾ । ਤੂ ਦਇਆਲੁ ਰਤਨੁ ਲਾਲੁ ਨਾਮਾ ਸਾਚਿ ਸਮਾਇਲਾ ॥ ੩ ॥ ੨ ॥

ਜੁਗੁ ਜੋੜਾ, ਜੀਵ ਤੇ ਪ੍ਰਕ੍ਰਿਤੀ । ਬੀਖੂ = ਰੁਖ । ਬਾਨੈ ਬੀਖੇ = ਬਨ ਵਿਖੇ ।

**ਅਰਥ—**(੧) ਜੋ ਨਿਰੰਕਾਰ ਆਦਿ ਤੋਂ ਹੈ, ਜੁਗਾਂ ਦਾ ਭੀ ਜਿਸ ਤੋਂ ਅਰੰਭ ਹੈ । ਜੀਵ ਤੇ ਪ੍ਰਕ੍ਰਿਤੀ ਤੋਂ ਜੋ ਪਹਲਾਂ ਦਾ ਹੈ, ਜੋ ਜੁਗਜੁਗ ਰਹਿਣ ਵਾਲਾ ਹੈ, ਤੇ ਉਹਦਾ ਕਿਸੇ ਅੰਤ ਨਹੀਂ ਪਾਇਆ । ਜੋ ਰਾਮ ਸਭ ਵਿਚ ਇਕ ਰਸ ਰਮਿਆ ਹੋਇਆ ਹੈ ਤੇ ਜਿਹਦਾ ਰੂਪ ਇੱਕੁਰ ਦਾ ਦਸਿਆ ਗਿਆ ਹੈ । ਉਹ ਅਨੰਦ ਰੂਪ ਮੇਰਾ ਰਾਮ ਤੇ ਗੋਬਿੰਦ ਹੁਣ ਗੱਜ ਰਹਿਆ ਹੈ (ਅਰਥਾਤ ਸਾਖਿਅਤ ਹੈ) ਤੇ ਅਨਹਦ ਸ਼ਬਦ ਦੀ ਧੁਨ ਹੋ ਰਹੀ ਹੈ ।

(੨) ਬਾਵਨ ਚੰਦਨ ਦਾ ਰੁਖ ਬਨ ਵਿਖੇ ਹੁੰਦਾ ਹੈ, ਉਹਦੀ ਵਾਸ਼ਨਾ ਤੋਂ ਹੀ ਸੁਖ ਪ੍ਰਤੀਤ ਹੋ ਜਾਂਦਾ ਹੈ<sup>੧</sup> । ਪਰ ਜੋ ਨਿਰੰਕਾਰ ਸਭ ਦਾ ਮੂਲ ਹੈ ਤੇ ਜੋ ਸੁਗੰਧੀ ਦਾ ਭੀ ਮੂਲ ਹੈ,

<sup>੧</sup>ਮੈਨੂੰ ਨਿਰੀ ਵਾਸ਼ਨਾ ਦੀ ਪ੍ਰਾਪਤੀ ਨਹੀਂ, ਮੈਂ ਆਪ ਚੰਦਨ ਹੋ ਗਇਆ ਹਾਂ ।



ਉਸ ਤੋਂ ਮੈਂ ਕਾਠ ਚੰਦਨ ਹੋ ਗਇਆ ਹਾਂ ।

(੩) ਤੂੰ ਪਾਰਸ ਹੈਂ, ਮੈਂ ਲੋਹਾ ਹਾਂ । ਤੇਰੇ ਸੰਗ ਨਾਲ ਸੋਨਾ ਹੋ ਗਇਆ ਹਾਂ । ਤੂੰ ਦਯਾ ਕਰਨ ਵਾਲਾ ਹੈ, ਮੇਰਾ ਹੀਰਾ ਤੇ ਲਾਲ ਹੈਂ । ਤੇਰੇ ਸੱਚ ਰੂਪ ਵਿਚ ਨਾਮਾ ਲੀਨ ਹੋ ਗਇਆ ਹੈ ।

### ਪ੍ਰਭਾਤੀ

ਅਕੁਲ ਪੁਰਖ ਇਕੁ ਚਲਿਤੁ ਉਪਾਇਆ ਘਟਿ ਘਟਿ ਅੰਤਰਿ ਬ੍ਰਹਮੁ ਲੁਕਾਇਆ ॥ ੧ ॥ ਜੀਅ ਕੀ ਜੋਤਿ ਨ ਜਾਨੈ ਕੋਈ । ਤੇ ਮੈ ਕੀਆ ਸੁ ਮਾਲੂਮੁ ਹੋਈ ॥ ੧ ॥ ਰਹਾਉ ॥

ਜਿਉ ਪ੍ਰਗਾਸਿਆ ਮਾਟੀ ਕੁੰਭੇਉ ॥ ਆਪ ਹੀ ਕਰਤਾ ਬੀਨੁਲ ਦੇਉ ॥ ੨ ॥ ਜੀਅ ਕਾ ਬੰਧਨੁ ਕਰਮੁ ਬਿਆਪੈ । ਜੋ ਕਿਛੁ ਕੀਆ ਸੁ ਆਪੈ ਆਪੈ ॥ ੩ ॥ ਪ੍ਰਣਵਤਿ ਨਾਮ ਦੇਉ ਇਹੁ ਜੀਉ ਚਿਤਵੈ ਸੁ ਲਹੈ । ਅਮਰੁ ਹੋਇ ਸਦ ਆਕੁਲ ਰਹੈ ॥ ੪ ॥ ੩ ॥

ਤੇ ਮੈ ਕੀਆ ਸੁ ਮਾਲੂਮ ਹੋਈ = ਤੇਂ ਕੀਆ ਸੁ ਮੈਂ ਮਾਲੂਮ ਹੋਈ ।

ਆਪੈ = ਪ੍ਰਾਪਤਿ ਕਰਦਾ ਹੈ । ਆਕੁਲ = ਵਿਆਪਕ ।

ਅਰਥ—(੧) ਕੁਲ ਰਹਤ ਨਿਰੰਕਾਰ ਨੇ ਇਕ ਕਉਤਕ ਰਚ ਦਿੱਤਾ ਹੈ । ਹਰ ਅੰਤਹਕਰਣ ਵਿਚ ਬ੍ਰਹਮ ਗੁਪਤ ਰਖ ਦਿੱਤਾ ਹੈ ਜੀਵ ਦੀ ਜੋਤ ਨੂੰ ਕੋਈ ਨਹੀਂ ਜਾਣਦਾ, ਪਰ ਜੋ ਤੂੰ ਕੀਤਾ ਹੈ, ਮੈਨੂੰ ਮਲੂਮ ਹੋ ਗਇਆ ਹੈ ।

(੨) ਜਿੱਕੁਰ ਮਿੱਟੀ ਤੋਂ ਘੜੇ ਦਾ ਪ੍ਰਕਾਸ਼ (ਬਣਾਉਣ) ਹੈ; ਇੱਕੁਰ ਬੀਨਲ ਦੇਵ ਆਪ ਹੀ ਕਰਤਾ ਹੈ ।

(੩) ਜੀਵ ਨੂੰ ਇਹਦੇ ਕਰਮ ਹੀ ਬੰਧਨ ਹੋ ਕੇ ਵਿਆਪ ਰਹੇ ਹਨ । ਜੋ ਕੁਝ ਕੋਈ ਕਰਦਾ ਹੈ, ਉਹ ਆਪੇ ਪਾਉਂਦਾ ਹੈ ।

(੪) ਨਾਮਦੇਵ ਬੇਨਤੀ ਕਰਦਾ ਹੈ, ਇਹ ਜੀਵ ਜੋ ਚਿਤਵੇ ਉਹੋ ਹੀ ਲੈ ਸਕਦਾ ਹੈ । ਸਦਾ ਵਿਆਪਕ ਵਿਚ ਲਿਵ ਲੀਨ ਰਹੇ ਤਾਂ ਅਮਰ ਹੋ ਜਾਂਦਾ ਹੈ ।

ਨਾਮਾ ਮਾਇਆ ਮੋਹਿਆ ਕਹੈ ਤਿਲੋਚਨੁ ਮੀਤ । ਕਾਹੇ ਛੀਪਹੁ ਛਾਇਲੈ ਰਾਮ ਨ ਲਾਵਹੁ ਚੀਤੁ ॥ ੨੧੨ ॥

ਛਾਇਲੈ = ਛੋਟ, ਲੋਫ ਆਦਿ ।

(੨੧੨) ਤ੍ਰਿਲੋਚਨ ਮਿੱਤਰ ਕਹਿੰਦਾ ਹੈ, ਹੇ ਨਾਮੇ ਤੈਨੂੰ ਮਾਯਾ ਨੇ ਮੋਹ ਲਇਆ ਹੈ, ਤੂੰ ਕਿਉਂ ਰਾਮ ਨਾਲ ਚਿੱਤ ਨਹੀਂ ਲਾਉਂਦਾ ਤੇ ਕੱਪੜੇ ਛਿੱਬਣ ਵਿਚ ਲੱਗਾ ਹੋਯਾ ਹੈਂ ?

ਨਾਮਾ ਕਹੈ ਤਿਲੋਚਨਾ ਮੁਖ ਤੇ ਰਾਮੁ ਸੰਮੁਲਿ । ਹਾਥ ਪਾਉ ਕਰਿ ਕਾਮੁ ਸਭੁ ਚੀਤੁ ਨਿਰੰਜਨ ਨਾਲ ॥ ੨੧੩ ॥

(੨੧੩) ਨਾਮਾ ਕਹਿੰਦਾ ਹੈ ਹੇ ਤ੍ਰਿਲੋਚਨ ! ਮੂੰਹ ਨਾਲ ਰਾਮ ਜਪ, ਹੱਥਾਂ ਪੈਰਾਂ ਨਾਲ ਕੰਮ ਕਰ ਤੇ ਚਿੱਤ ਨਿਰੰਕਾਰ ਵਿਚ ਰਖ ।

## ਭਗਤ ਜੈਦੇਵ ਜੀ

ਐਮ.ਏ. ਮੈਕਾਲਿਫ ਸਾਹਿਬ ਨੇ ਆਪਣੀ ਅੰਗ੍ਰੇਜ਼ੀ ਪੁਸਤਕ 'ਸਿੱਖ ਅਤੇ ਸਿਖ ਧਰਮ' ਦੀ ਛੇਵੀਂ ਸੈਰੀ ਵਿਚ ਬਹੁਤ ਖੋਜ ਕਰਕੇ ਭਗਤਾਂ ਦੀਆਂ ਜੀਵਨੀਆਂ ਲਿਖੀਆਂ ਹਨ। ਉਨ੍ਹਾਂ ਦੇ ਲਿਖੇ ਅਨੁਸਾਰ ਜਿਸ ਜੈਦੇਵ ਦੀ ਬਾਣੀ ਦੇ ਦੋ ਸ਼ਬਦ ਗੁਰੂ ਗ੍ਰੰਥ ਸਾਹਿਬ ਵਿਚ ਦਰਜ ਹਨ ਉਹ ਮਸ਼ਹੂਰ ਸੰਸਕ੍ਰਿਤ ਕਾਵਿ 'ਗੀਤ ਗੋਵਿੰਦ' ਦਾ ਕਰਤਾ ਹੈ। ਉਸ ਦੇ ਪਿਤਾ ਦਾ ਨਾਮ ਭੱਈ ਦੇਵ ਸੀ ਤੇ ਮਾਤਾ ਦਾ ਨਾਮ ਬਾਮਦੇਵੀ। ਪਿਤਾ ਕਨੌਜੀ ਬ੍ਰਾਹਮਣ ਸੀ। ਜੈਦੇਵ ਜੀ ਦਾ ਜਨਮ ਬੰਗਾਲ ਦੇ ਨਿਚਲੇ ਭਾਗ ਵਿਚ ਪਿੰਡ ਕੈਂਦੋਲੀ, ਜੋ ਆਧੁਨਿਕ ਜ਼ਿਲ੍ਹਾ ਬੀਰਭੂਮ ਵਿਚ ਹੈ, ਹੋਇਆ। ਜੈਦੇਵ ਜੀ, ਰਾਜਾ ਲਛਮਣ ਦੇਵ, ਜਿਸ ਦਾ ਦੌਰ ੧੧੭੦ ਈਸਵੀ ਸੰਨ ਤੋਂ ਅਰੰਭ ਹੁੰਦਾ ਹੈ, ਦੇ ਦਰਬਾਰ ਦੇ ਪੰਜ ਰਤਨਾਂ ਵਿਚੋਂ ਇਕ ਸਨ।

ਜੈਦੇਵ ਜੀ ਦੀ ਬਚਪਨ ਦੀ ਜ਼ਿੰਦਗੀ ਬਾਬਤ ਕੁਝ ਬਹੁਤੀ ਜਾਣਕਾਰੀ ਨਹੀਂ ਮਿਲਦੀ। ਇਹ ਨਿਸ਼ਚਿਤ ਹੈ ਕਿ ਉਹਨੇ ਸੰਸਕ੍ਰਿਤ ਸਾਹਿਤ ਦਾ ਬੜੀ ਮਿਹਨਤ ਨਾਲ ਅਧਿਐਨ ਕੀਤਾ ਅਤੇ ਕਵਿਤਾ ਵਿਚ ਅਦਿਭੂਤ ਮਹਾਰਤ ਹਾਸਲ ਕਰ ਲਈ। ਭਗਤ ਮਾਲ ਦਾ ਲੇਖਕ ਭਗਤ ਜੀ ਨੂੰ ਸੁਰਾਂ ਦਾ ਅਵਤਾਰ ਕਹਿੰਦਾ ਹੈ। ਪਰੰਤੂ ਤਬੀਅਤ ਦਾ ਤਿਆਗੀ ਹੋਣ ਕਾਰਨ ਆਪਣੇ ਗੀਤਾਂ ਦਾ ਅਨੰਦ ਆਪ ਹੀ ਮਾਣਦਾ ਸੀ। ਉਸ ਨੂੰ ਸੰਸਾਰ ਨਾਲ ਆਪਣੀ ਮਹਾਨ ਦੇਣ ਨੂੰ ਵੰਡਣ ਦਾ ਕੋਈ ਖਿਆਲ ਨਹੀਂ ਸੀ। ਉਸ ਨੇ ਇਕ ਪਾਣੀ ਪੀਣ ਦਾ ਬਰਤਨ ਲੈ ਅਤੇ ਭਿਖਾਰੀਆਂ ਵਾਂਗ ਗੱਦੜੀ ਪਹਨ ਕੇ ਕਈ ਦੇਸ਼ਾਂ ਦਾ ਰਟਨ ਕੀਤਾ।

ਉਹ ਕਾਗਜ਼ ਸਿਆਹੀ ਅਤੇ ਕਲਮ ਵੀ ਜੋ ਸਾਹਿਤਿਕ ਮਨੁੱਖਾਂ ਲਈ ਲੋੜੀਂਦੀਆਂ ਵਸਤਾਂ ਹਨ ਕੋਲ ਨਹੀਂ ਸੀ ਰਖਦਾ। ਉਹ ਇਕ ਰੁਖ ਹੇਠਾਂ ਦੂਜੀ ਰਾਤ ਵਿਸਰਾਮ ਨਹੀਂ ਸੀ ਕਰਦਾ ਮਤਾਂ ਈਸ਼ਰ ਵੱਲੋਂ ਨੇਹੁ ਹਟ ਕੇ ਉਸ ਥਾਂ ਨਾਲ ਲਗ ਜਾਏ। ਪਰ ਕੁਦਰਤ ਨੂੰ ਇਹ ਜੀਵਨ ਪਰਵਾਨ ਨਹੀਂ ਸੀ।

ਜਗਨ ਨਾਥ ਦੇ ਇਕ ਅਗਨਿਹੋਤ੍ਰੀ ਬ੍ਰਾਹਮਣ ਦੇ ਘਰ ਬੜੀਆਂ ਮੰਨਤਾਂ ਮੰਨ ਮੰਨ ਅਤੇ ਦੇਵਤਾ ਅੱਗੇ ਭੇਟਾਂ ਦੇ ਕੇ ਇਕ ਲੜਕੀ ਨੇ ਜਨਮ ਲਿਆ ਜਿਸ ਦਾ ਨਾਮ ਉਸ ਨੇ ਪਦਮਾਵਤੀ ਰਖਿਆ। ਉਹ ਲੜਕੀ ਬਹੁਤ ਸੁੰਦਰ ਸੀ ਅਤੇ ਪਿਤਾ ਨੇ ਉਸ ਨੂੰ ਦੇਵਦਾਸੀ ਬਣਾ ਕੇ ਮੰਦਿਰ ਵਿਚ ਨੱਚਣ ਲਈ ਅਰਪਨ ਕਰਨ ਦਾ ਮਨ ਬਣਾਇਆ। ਜਦੋਂ ਉਹ ਲੜਕੀ ਮੰਦਿਰ ਵਿਚ ਲੈ ਗਈਆ ਤਾਂ ਕਹਿਆ ਜਾਂਦਾ ਹੈ ਕਿ ਦੇਵਤਾ ਨੇ ਆਖਿਆ ਇਸ ਨੂੰ ਭਗਤ ਜੈਦੇਵ ਦੇ ਅਰਪਨ ਕਰ। ਬ੍ਰਾਹਮਣ ਉਸ ਨੂੰ ਭਗਤ ਜੀ ਪਾਸ ਲੈ ਗਇਆ। ਭਗਤ ਜੀ ਨੇ ਕਹਿਆ ਕਿ ਮੈਂ ਆਪ ਮੰਗ ਮੰਗ ਕੇ ਝਟ ਕਟਦਾ ਹਾਂ ਮੈਂ ਇਸ ਬੀਬੀ ਲਈ ਕਿਥੋਂ ਧਨ ਲਿਆ ਕੇ ਪਾਲਣਾ ਕਰਾਂ। ਭਗਤ ਜੀ ਨੇ ਬੀਬੀ ਨੂੰ ਵੀ ਸਮਝਾਇਆ। ਪਰ ਪਿਉ ਧੀ ਨਾ ਮੰਨੇ ਅਤੇ ਬ੍ਰਾਹਮਣ ਭਗਤ ਜੀ ਪਾਸ ਪਦਮਾਵਤੀ ਨੂੰ ਛੱਡ ਇਹ ਕਹ ਕੇ ਤੁਰ ਗਇਆ ਕਿ ਸ਼ਾਸਤ੍ਰ ਅਨੁਸਾਰ ਇਹ ਤੇਰਾ ਦੇਵਤਾ ਹੈ ਜਿਸ ਦੀ ਤੂੰ ਪੂਜਾ ਅਤੇ ਸੇਵਾ ਕਰਨੀ ਹੈ।

ਭਗਤ ਜੀ ਨੇ ਹੁਣ ਗ੍ਰਹਿਸਥੀ ਜੀਵਨ ਅਰੰਭਣ ਲਈ ਇਕ ਕੁਟੀਆ ਬਣਾਈ ਅਤੇ ਉਥੇ ਇਕ ਮੂਰਤੀ ਪੂਜਾ ਲਈ ਰਖੀ। ਹੁਣ ਉਸ ਨੇ 'ਗੀਤ ਗੋਵਿੰਦ' ਲਿਖਣਾ ਅਰੰਭਿਆ।

ਇਹ ਪੁਸਤਕ ਸਾਰੇ ਸੰਸਾਰ ਵਿਚ ਪ੍ਰਸਿੱਧ ਹੋਈ ਅਤੇ ਕਈ ਬੋਲੀਆਂ ਵਿਚ ਇਸ ਦੇ ਉਲਥੇ ਹੋਏ ਹਨ। ਅੱਜ ਵੀ ਦੇਸ਼ ਦੇ ਕਈ ਹਿੱਸਿਆਂ ਵਿਚ ਇਸ ਦੇ ਸੁੰਦਰ ਅਤੇ ਰਸਦਾਇਕ ਗੀਤ ਗਾਏ ਜਾਂਦੇ ਹਨ।

ਕਾਵਿ ਦੇ ਸੰਪੂਰਨ ਹੋਣ ਪੁਰ ਜੈਦੇਵ ਜੀ ਬਿੰਦੂਬਨ ਗਏ ਅਤੇ ਉਥੋਂ ਜੈਪੁਰ ਦੇ ਮਹਾਰਾਜਾ ਨੇ ਸੱਦਾ ਭੇਜਣ ਤੇ ਕਿ ਤੁਸੀਂ ਜ਼ਰੂਰ ਜੈਪੁਰ ਵਿਚ ਚਰਨ ਪਾਓ ਉਸ ਨਗਰ ਲਈ ਤੁਰ ਪਏ। ਰਾਹ ਵਿਚ ਠਗ ਮਿਲ ਪਏ। ਭਗਤ ਜੀ ਨੇ ਜੋ ਕੁਝ ਉਨ੍ਹਾਂ ਪਾਸ ਸੀ ਦੇ ਦਿੱਤਾ। ਪਰੰਤੂ ਠੱਗਾਂ ਨੇ ਭਗਤ ਜੀ ਦੇ ਦੋਵੇਂ ਹੱਥ ਕਟ ਕੇ ਖੂਹ ਵਿਚ ਸੁਟ ਦਿੱਤਾ।

ਕਰੋਂਚ ਉਟਕਲ ਦਾ ਰਾਜਾ ਉਸ ਰਾਹੋਂ ਲੰਘਿਆ ਅਤੇ ਇਹ ਸੁਣ ਕੇ ਜੈਦੇਵ ਭਗਤ ਖੂਹ ਵਿਚ ਹੈ ਉਸ ਨੂੰ ਕਢਵਾ ਕੇ ਆਪਣੇ ਮਹਲਾਂ ਵਿਚ ਲੈ ਗਇਆ। ਭਗਤ ਨੂੰ ਪੁੱਛਣ ਪੁਰ ਕਿ ਇਹ ਹੱਥ ਤੁਹਾਡੇ ਕਿਸ ਤਰ੍ਹਾਂ ਕਟੇ ਗਏ ਉਨ੍ਹਾਂ ਠੱਗਾਂ ਦੀ ਸ਼ਿਕਾਇਤ ਨਾ ਕਰਨੀ ਚਾਹੀ ਅਤੇ ਆਖਿਆ ਮੈਂ ਜੰਮਿਆ ਹੀ ਟੁੰਡਾ ਸਾਂ ਅਤੇ ਤੁਸੀਂ ਮੇਰੀ ਸੇਵਾ ਕਰਨ ਦੀ ਥਾਂ ਸੰਤ ਜੋ ਤੁਸਾਡੇ ਦੁਆਰੇ ਆਉਣ ਉਨ੍ਹਾਂ ਦੀ ਸੇਵਾ ਕਰਿਆ ਕਰੋ। ਠੱਗਾਂ ਨੂੰ ਰਾਜੇ ਦੀ ਇਸ ਸੇਵਾ ਦਾ ਪਤਾ ਚਲ ਗਇਆ। ਉਹ ਸੰਤਾਂ ਦਾ ਰੂਪ ਧਾਰ ਕੇ ਰਾਜ ਦੁਆਰ ਪੁਰ ਆ ਧਮਕੇ। ਰਾਜੇ ਨੇ ਉਨ੍ਹਾਂ ਦੀ ਸੇਵਾ ਕੀਤੀ ਅਤੇ ਉਨ੍ਹਾਂ ਭਗਤ ਜੀ ਨੂੰ ਪਛਾਣ ਲਇਆ। ਪਰ ਭਗਤ ਜੀ ਨੇ ਬਦਲਾ ਲੈਣ ਦੀ ਥਾਂ ਉਨ੍ਹਾਂ ਨੂੰ ਕਾਫ਼ੀ ਧਨਮਾਲ ਦੇ ਕੇ ਟੋਰਿਆ ਅਤੇ ਰਾਖੀ ਲਈ ਨਾਲ ਸਿਪਾਹੀ ਵੀ ਘਲਵਾ ਦਿੱਤੇ। ਰਾਹ ਵਿਚ ਗੱਲਾਂ ਬਾਤਾਂ ਕਰਦੇ ਸਿਪਾਹੀਆਂ ਪੁਛਿਆ ਕਿ ਤੁਸਾਡੀ ਬਹੁਤ ਖਾਤਰ ਕੀਤੀ ਗਈ ਹੈ ਤੁਸਾਡਾ ਭਗਤ ਜੀ ਨਾਲ ਕੀ ਸੰਬੰਧ ਹੈ। ਉਨ੍ਹਾਂ ਪਹਲੋਂ ਦਸਣੋਂ ਨਾਂਹ ਕਰ ਦਿੱਤੀ ਪਰ ਫਿਰ ਸਿਪਾਹੀਆਂ ਦੇ ਬਚਨ ਦੇਣ ਤੇ ਕਿ ਅਸੀਂ ਤੁਸਾਡਾ ਭੇਦ ਕਿਸੇ ਅੱਗੇ ਨਹੀਂ ਖੋਲ੍ਹਾਂਗੇ ਠੱਗਾਂ ਕਹਿਆ ਕਿ ਭਗਤ ਜੀ ਅਤੇ ਅਸੀਂ ਇਕ ਰਾਜੇ ਦੇ ਨੌਕਰ ਸੀ। ਕਿਸੇ ਕਸੂਰ ਪੁਰ ਗੁੱਸੇ ਹੋ ਕੇ ਰਾਜੇ ਨੇ ਸਾਨੂੰ ਉਸ ਦੇ ਮਾਰ ਦੇਣ ਦਾ ਹੁਕਮ ਦਿੱਤਾ। ਪਰ ਅਸਾਂ ਜੰਗਲ ਵਿਚ ਜਾ ਕੇ ਉਸ ਦੇ ਹੱਥ ਕਟ ਕੇ ਉਸ ਨੂੰ ਛੱਡ ਦਿੱਤਾ। ਇਤਨਾ ਕਰਣ ਪੁਰ ਜ਼ਮੀਨ ਫਟ ਗਈ ਅਤੇ ਉਹ ਸਾਰੇ ਗਰਕ ਹੋ ਗਏ।

ਸਿਪਾਹੀਆਂ ਸਾਰਾ ਕਿੱਸਾ ਆ ਕੇ ਰਾਜੇ ਨੂੰ ਸੁਣਾਇਆ। ਰਾਜੇ ਨੇ ਭਗਤ ਜੀ ਨੂੰ ਸਾਰਾ ਹਾਲ ਸੁਣਾਇਆ ਤਾਂ ਉਨ੍ਹਾਂ ਅਫਸੋਸ ਵਿਚ ਹੱਥ ਮਲਣ ਦਾ ਜਤਨ ਕੀਤਾ ਤਾਂ ਦੋਵੇਂ ਹੱਥ ਫਿਰ ਸਾਬਤ ਹੋ ਗਏ। ਰਾਜੇ ਦੇ ਇਸ਼ਾਰਾ ਕਰਨ ਪੁਰ ਉਨ੍ਹਾਂ ਸਾਰੀ ਅਸਲੀਅਤ ਦੱਸ ਦਿੱਤੀ ਜਿਸ ਪੁਰ ਰਾਜੇ ਨੂੰ ਉਨ੍ਹਾਂ ਦੇ ਅਸਲੀ ਇਕ ਵੱਡਾ ਸਤ ਹੋਣ ਦਾ ਨਿਸ਼ਚਾ ਹੋ ਗਇਆ। ਭਗਤ ਜੀ ਨੇ ਹੁਣ ਰਾਜੇ ਪਾਸੋਂ ਘਰ ਪਰਤਣ ਦੀ ਛੁਟੀ ਮੰਗੀ। ਪਰ ਉਸ ਕਹਿਆ ਕਿ ਤੁਸਾਡੇ ਇਥੇ ਰਹਣ ਨਾਲ ਲੋਕ ਧਰਮੀ ਹੋ ਗਏ ਹਨ ਅਤੇ ਜੁਰਮ ਘਟ ਗਏ ਹਨ ਤੁਸੀਂ ਕਿਰਪਾ ਕਰਕੇ ਇਥੇ ਹੀ ਠਹਰੋ ਅਤੇ ਉਹ ਆਪ ਜਾ ਕੇ ਪਦਮਾਵਤੀ ਨੂੰ ਲੈ ਆਇਆ ਤੇ ਮਹਲ ਵਿਚ ਰਿਹਾਇਸ਼ ਦਾ ਪ੍ਰਬੰਧ ਕਰ ਦਿੱਤਾ ਅਤੇ ਰਾਣੀ ਨੂੰ ਹੁਕਮ ਦਿੱਤਾ ਕਿ ਤੁਸਾਂ ਹਰ ਪ੍ਰਕਾਰ ਦੀ ਸੇਵਾ ਪਦਮਾਵਤੀ ਦੀ ਕਰਨੀ ਹੈ।

ਕੁਦਰਤੀ ਰਾਣੀ ਦਾ ਭਰਾ ਕਾਲਵਸ ਹੋ ਗਇਆ ਅਤੇ ਉਸ ਦੀ ਭਰਜਾਈ ਆਪਣੇ



ਪਤੀ ਨਾਲ ਸਤੀ ਹੋ ਗਈ। ਕੁਝ ਚਿਰ ਮਗਰੋਂ ਇਕ ਦਿਨ ਰਾਣੀ ਆਪਣੀ ਭਰਜਾਈ ਦੇ ਪਤੀ ਪਿਆਰ ਦੀ ਸਿਫਤ ਕਰ ਰਹੀ ਸੀ ਕਿ ਪਦਮਾਵਤੀ ਮੁਸਕਾਈ। ਰਾਣੀ ਦੇ ਪੁਛਣ ਪੁਰ ਉਸ ਨੇ ਕਹਿਆ ਕਿ ਜੀਂਦੇ ਸੜ ਮਰਨਾ ਪਿਆਰ ਦੀ ਅਵਧੀ ਨਹੀਂ। ਅਸਲੀ ਪਿਆਰ ਦੀ ਟੀਸੀ ਇਹ ਹੈ ਕਿ ਪਤੀ ਦੇ ਮਰਨ ਦੀ ਖਬਰ ਸੁਣ ਕੇ ਪਤਨੀ ਵੀ ਪ੍ਰਾਨ ਤਿਆਗ ਦੇਵੇ। ਰਾਣੀ ਨੇ ਕਹਿਆ ਕਿ ਕਲਿਜੁਗ ਵਿਚ ਅਜੇਹੀ ਸਤੀ ਤੁਸੀਂ ਹੀ ਹੋ ਸਕਦੇ ਹੋ।

ਰਾਣੀ ਨੇ ਪਦਮਾਵਤੀ ਦੇ ਪਿਆਰ ਦਾ ਪਰਤਾਵਾ ਕਰਨਾ ਚਾਹਿਆ ਅਤੇ ਇਕ ਨੌਕਰ ਨੂੰ ਸਿਖਾ ਪੜ੍ਹਾ ਕੇ ਇਹ ਆਖਿਆ ਕਿ ਤੂੰ ਬਿਹਬਲਤਾ ਦਾ ਸ਼੍ਰਾਗ ਧਾਰ ਕੇ ਜਦੋਂ ਪਦਮਾਵਤੀ ਮੇਰੇ ਪਾਸ ਬੈਠੀ ਹੋਵੇ ਇਹ ਖਬਰ ਸੁਣਾਈ ਕਿ ਭਗਤ ਜੀ ਨੂੰ ਚੀਤੇ ਨੇ ਜੰਗਲ ਵਿਚ ਮਾਰ ਦਿੱਤਾ ਹੈ। ਨੌਕਰ ਨੇ ਅਜੇਹਾ ਹੀ ਕੀਤਾ ਅਤੇ ਸੁਣਦੇ ਸਾਰ ਪਦਮਾਵਤੀ ਨੇ ਪ੍ਰਾਣ ਤਿਆਗ ਦਿੱਤੇ। ਰਾਣੀ ਇਹ ਵੇਖ ਕੇ ਘਬਰਾ ਗਈ ਅਤੇ ਰਾਜੇ ਨੇ ਉਸ ਨੂੰ ਬਹੁਤ ਕੋਸਿਆ ਤਾਂ ਉਹ ਜੀਂਦੀ ਸੜ ਮਰਨ ਨੂੰ ਤਿਆਰ ਹੋ ਗਈ। ਜਦੋਂ ਭਗਤ ਜੀ ਨੂੰ ਇਹ ਖਬਰ ਮਿਲੀ ਤਾਂ ਉਨ੍ਹਾਂ ਨੇ ਰਾਣੀ ਨੂੰ ਆਤਮਹਤਿਆ ਤੋਂ ਰੋਕਿਆ ਅਤੇ ਮੁਰਦਾ ਪਦਮਾਵਤੀ ਪਾਸ ਬੈਠ ਕੇ ਗੀਤ ਗੰਢਿੰਦ ਦੀ ਅਸ਼ਟਪਦੀ ਗਾਉਣੀ ਸ਼ੁਰੂ ਕਰ ਦਿੱਤੀ। ਲੋਕਾਂ ਦੀ ਹੈਰਾਨੀ ਦੀ ਕੋਈ ਹੱਦ ਨਾ ਰਹੀ ਜਦੋਂ ਪਦਮਾਵਤੀ ਵੀ ਉਠ ਕੇ ਸੁਰ ਮਿਲਾ ਕੇ ਗੀਤ ਗਾਉਣ ਲੱਗ ਪਈ।

ਹੁਣ ਭਗਤ ਜੀ ਤੇ ਉਨ੍ਹਾਂ ਦੀ ਸੁਪਤਨੀ ਰਾਜ ਦੇ ਸੁਖਾਂ ਤੋਂ ਰੱਜ ਚੁੱਕੇ ਸਨ। ਉਹ ਰਾਜੇ ਪਾਸੋਂ ਵਿਦਾ ਹੋ ਕੇ ਕੈਂਦੋਲੀ ਆਪਣੀ ਝੁਗੀ ਵਿਚ ਮੁੜ ਆ ਵਸੇ ਅਤੇ ਇਕ ਨਿਰੰਕਾਰ ਦੀ ਪੂਜਾ ਅਤੇ ਸੰਤਾਂ ਦੀ ਸੇਵਾ ਵਿਚ ਆਪਣੀ ਆਯੂ ਗੁਜਾਰ ਦਿੱਤੀ। ਵਰ੍ਹੇ ਦੇ ਵਰ੍ਹੇ ਉਨ੍ਹਾਂ ਦੀ ਸਮਾਧ ਪੁਰ ਮੇਲਾ ਲੱਗਦਾ ਹੈ। ਜਿਸ ਵਿਚ ਹਜ਼ਾਰਾਂ ਵੈਸ਼ਨਵ ਗੀਤ ਗੰਢਿੰਦ ਦੇ ਰਸਭਿੰਨੇ ਕਾਵਿ ਨੂੰ ਗਾ ਕੇ ਆਪਣੀ ਕਲਿਆਨ ਲੱਚਦੇ ਹਨ।

ਪਹਿਲੇ ਸ਼ਬਦ ਵਿਚ ਭਗਤ ਜੀ ਦੇਵ ਜੀ ਨੇ ਜੋਗ ਅਤੇ ਤਪ ਸਾਧਨ ਨਾਲੋਂ ਨਾਮ ਦੇ ਜਾਪ ਨੂੰ ਚੰਗੇਰਾ ਦੱਸਿਆ ਹੈ। ਦੂਜੇ ਸ਼ਬਦ ਵਿਚ ਪ੍ਰਾਣਾਯਾਮ ਦਾ ਵਰਣਨ ਹੈ ਜੋ ਮਨ ਨੂੰ ਸ਼ਾਂਤ ਕਰਨ ਲਈ ਕੀਤਾ ਜਾਂਦਾ ਹੈ। ਮਨ ਇਕਾਗਰ ਕਰਕੇ ਬ੍ਰਹਮ ਵਿਚ ਲਿਵਲੀਨ ਹੋਣ ਲਈ ਨਿਰੰਕਾਰ ਦੇ ਗੁਣ ਗਾਇਨ ਦਾ ਉਪਦੇਸ਼ ਦਿੱਤਾ ਹੈ।

ਗੁਜਰੀ ਸ੍ਰੀ ਜੈਦੇਵ ਜੀਉ ਕਾ ਪਦਾ ਘਰੁ ੪

ੴ ਸਤਿਗੁਰ ਪ੍ਰਸਾਦਿ ॥

ਪਰਮਾਦਿ ਪੁਰਖ ਮਨੋਪਿਮੰ ਸਤਿ ਆਦਿ ਭਾਵਰਤੰ । ਪਰਮਦਭੁਤੰ ਪਰਕ੍ਰਿਤ ਪਰੰ  
ਜਦਿ ਚਿੰਤਿ ਸਰਬ ਗਤੰ ॥ ੧ ॥ ਕੇਵਲ ਰਾਮ ਨਾਮ ਮਨੋਰਮੰ । ਬਦਿਅੰਮ੍ਰਿਤ ਤਤ  
ਮਇਅੰ । ਨ ਦਨੋਤਿ ਤਾਸ ਸਮਰਣੇਨ ਜਨਮ ਜਰਾਧਿ ਮਰਣ ਭਇਅੰ ॥ ੧ ॥  
ਰਹਾਉ ॥

ਇਛਸਿ ਜਮਾਦਿ ਪਰਾਭਯੰ ਜਸੁ ਸ੍ਰਸਤਿ ਸੁਕ੍ਰਿਤਕ੍ਰਿਤੰ । ਭਵ ਭੂਤ ਭਾਵ ਸਮਬਿਅੰ  
ਪਰਮੰ ਪ੍ਰਸੰਨਮਿਦੰ ॥ ੨ ॥

ਲੋਭਾਦਿ ਦ੍ਰਿਸ਼ਟਿ ਪਰ ਗ੍ਰਿਹੰ ਜਦਿ ਬਿਧਿ ਆਚਰਣੰ । ਤਜਿ ਸਕਲ ਦੁਹਕ੍ਰਿਤ  
ਦੁਰਮਤੀ ਭਜੁ ਚਕ੍ਰ ਧਰ ਸਰਣੰ ॥ ੩ ॥

ਹਰਿ ਭਗਤ ਨਿਜ ਨਿਹਕੇਵਲਾ ਰਿਦ ਕਰਮਣਾ ਬਚਸਾ । ਜੋਗੇਨ ਕਿੰ ਜਗੇਨ ਕਿੰ  
ਦਾਨੇਨ ਕਿੰ ਤਪਸਾ ॥ ੪ ॥

ਗੋਬਿੰਦ ਗੋਬਿੰਦੇਤਿ ਜਪਿ ਨਰ ਸਕਲ ਸਿਧਿ ਪਦੰ । ਜੈ ਦੇਵ ਆਇਉ ਤਸ ਸਫੁਟੰ  
ਭਵ ਭੂਤ ਸਰਬਗਤੰ ॥ ੫ ॥ ੧ ॥

ਪਰਮਾਦਿ = ਪਰਮ + ਆਦਿ = ਵੱਡਾ ਤੇ ਆਦਿ ਕਾਰਣ ।

ਪੁਰਖਸਨੋਪਮੰ ਪੁਰਖੰ + ਅਨੋਪਮੰ = ਪੁਰਖ ਜੋ ਉਪਮਾ ਰਹਿਤ ਹੈ ।

ਸਤਿ ਆਦਿ ਭਾਵਰਤੰ = ਸੱਚ ਆਦਿ ਭਾਵਾਂ ਵਿਚ ਜਿਹਦੀ ਪ੍ਰੀਤੀ ਹੈ ।

ਪਰਮਦਭੁਤੰ = ਪਰੰ + ਅਦਿਭੁਤੰ = ਵੱਡਾ ਅਸਚਰਜ ਰੂਪ ।

ਪਰਕ੍ਰਿਤਿ ਪਰੰ - ਪਰਕ੍ਰਿਤੀ ਤੋਂ ਪਰੇ, ਮਾਇਆ ਤੋਂ ਪਾਰ ।

ਜਦ = ਜਿਹਦੇ, ਚਿੰਤ ਧਿਆਨ ਤੇ, ਸਰਬਗਤੰ = ਸਭ ਗਤੀਆਂ ਪ੍ਰਾਪਤ ਹੁੰਦੀਆਂ  
ਹਨ ।

ਮਨੋਰਮੰ = ਹੇ ਮਨ ! ਪਿਆਰ ਕਰ । ਬਦਿ ਉਚਾਰ ਕਰ ਤਤ ਮਇਅੰ = ਤੱਤ  
ਰੂਪ ਹੈ ।

ਦਨੋਤਿ ਦੁਖ ਦਿੰਦਾ ਹੈ ।

ਜਨਮ ਜਰਾਧਿ = ਜਨਮ ਜਰਾ + ਆਧਿ ਜਨਮ ਤੇ ਬਢੇਪਾ ਤੇ ਮਾਨਸਿਕ ਕਲੇਸ਼ ।

ਇਛਸਿ = ਤੂੰ ਚਾਹੁੰਦਾ ਹੈਂ । ਜਮਾਦਿ ਜਮ ਆਦਿਕ । ਪਰਾਭਯੰ ਜਿੱਤ ।

ਸ੍ਰਸਤਿ = ਕਲਯਾਨ । ਕ੍ਰਿਤ ਕ੍ਰਿਤੰ = ਆਪਣੇ ਮਨੋਰਥ ਵਿਚ ਕਾਮਯਾਬ ਹੋਣਾ ।

ਭਵ ਵਰਤਮਾਨ । ਭੂਤ - ਗੁਜਰ ਗਇਆ ਸਮਾਂ । ਭਾਵ ਭਵਿੱਖਤ ਕਾਲ ।

ਸਮਬਿਅੰ = ਸੰ + ਅਬਿਅੰ - ਨਿਰੋਲ ਨਾਸ ਰਹਿਤ । ਪਰਮੰ ਵੱਡਾ ।

ਪ੍ਰਸੰਨਮਿਦੰ ਪ੍ਰਸੰਨੰ + ਇੰਦ ਅਨੰਦ ਰੂਪ ਜੋ ਇਹ (ਪਰਮਾਤਮਾ ਹੈ) ।

ਪਰ ਗ੍ਰਿਹੰ = ਪਰਾਈ ਇਸਤ੍ਰੀ ।

ਬਿਧਿ ਆਚਰਣੰ = ਜੋ ਕੰਮ ਕਰਨੇ ਜੋਗ ਹਨ । ਦੁਹਕ੍ਰਿਤ = ਬੁਰੇ ਕੰਮ ।

ਨਿਹਕੇਵਲਾ = ਨਿਰੋਲ । ਕਰਮਣਾ = ਕਰਮਾਂ ਤੇ ।

ਬਚਸਾ = ਬਚਨਾਂ ਤੇ ।

ਜੋਗੇਨ ਕਿੰ = ਜੋਗ ਤੋਂ ਕੀ । ਗੋਬਿੰਦੇਤਿ = ਗੋਬਿੰਦ + ਇਤਿ ।

ਸਕਲ ਸਿਧਿ ਪਦੰ = ਸਕਲ ਪਦੰ ਸਿਧਿ = ਸਾਰੇ ਮਨੋਰਥ ਸਿੱਧ ।

ਸਫੁਟੰ = ਪਰਗਟ ।

ਨੋਟ : ਇਹ ਸ਼ਬਦ ਪ੍ਰਾਕ੍ਰਿਤਕ ਭਾਸ਼ਾ ਵਿਚ ਹੈ । ਅਰਥ ਇਹਦਾ 'ਰਹਾਉ' ਦੇ ਮਗਰੋਂ  
ਦੀ ਪਾਲ ਤੋਂ ਅਰੰਭ ਹੁੰਦਾ ਹੈ । ਅੰਕ ੩ ਤੋਂ ਮਗਰੋਂ ਵਿਰ ਮੁੱਢਲੀ ਪੰਗਤੀ ਦਾ ਅਰਥ

ਤੁਰਦਾ ਹੈ, ਉਸ ਤੋਂ ਮਗਰੋਂ ੪ ਤੇ ੫ ਅੰਕ ਦਾ ਅਰਥ ਹੈ ।

ਅਰਥ—(੧.੨.੩.) ਜੇ ਤੂੰ ਜਮਾਂ ਨੂੰ ਜਿੱਤਣ, ਜੱਸ, ਕਲਿਆਨ ਤੇ ਮਨੋਰਥ ਸਿੱਧੀ ਦੀ ਇੱਛਾ ਕਰਦਾ ਹੈਂ, ਤਾਂ ਲੋਭਾਦਿਕਾਂ ਨੂੰ ਤੇ ਪਰ ਇਸਤ੍ਰੀ ਵੱਲ ਦ੍ਰਿਸ਼ਟ (ਤਿਆਗ) ਤੇ ਜੋ ਕਰਨ ਜੋਗ ਕੰਮ ਹਨ ਕਰ । ਸਾਰੇ ਖੋਟੇ ਕੰਮਾਂ ਦਾ ਤੇ ਖੋਟੀ ਮੱਤ ਦਾ ਤਿਆਗ ਕਰ ਤੇ ਉਸ ਚਕ੍ਰਪਰ (ਸਭ ਪੁਰ ਜਿਸ ਦਾ ਹੁਕਮ ਹੈ) ਦੀ ਸਰਣ ਡਿੱਗ ਪਉ । ਜੋ ਨਿਰੰਕਾਰ ਵਰਤਮਾਨ ਰੂਤ ਤੇ ਭਵਿੱਖਤ ਕਾਲ ਵਿਚ ਨਿਰੋਲ ਨਾਸ ਰਹਿਤ, ਵੱਡਾ, ਅਨੰਦ ਰੂਪ ਤੇ ਐਦਾਂ ਦਾ ਹੈ, [ਕਿੰਦਾਂ ਦਾ ?] ਵੱਡਾ ਤੇ ਆਦਿ ਪੁਰਖ ਹੈ, ਉਪਮਾ ਰਹਿਤ ਹੈ, ਸੱਚ ਆਦਿ ਭਾਵਾਂ ਵਿਚ ਜਿਹਦੀ ਪ੍ਰੀਤੀ ਹੈ, ਡਾਢਾ ਅਸਚਰਜ ਰੂਪ, ਮਾਇਆ ਤੋਂ ਪਰੇ, ਜਿਹਦੇ ਧਿਆਨ ਤੇ ਸਭ ਦਰਜੇ ਲੱਭਦੇ ਹਨ । ਹੇ ਮਨ ! ਕੇਵਲ ਰਾਮ ਨਾਮ ਵਿਚ ਹੀ ਲੱਗ । ਉਸੇ ਅੰਮ੍ਰਿਤ ਤੱਤ ਰੂਪ ਦਾ ਉਚਾਰਨ ਕਰ, ਜਿਹਦੇ ਸਿਮਰਨ ਨਾਲ ਜਨਮ ਤੇ ਬੁਢੇਪਾ, ਮਾਨਸਕ ਕਲੋਸ਼ ਤੇ ਮੌਤ ਦਾ ਡਰ, ਦੁਖ ਨਹੀਂ ਦਿੰਦੇ ।

(੪) ਮਨ ਕਰਕੇ : ਬਚਨਾਂ ਦੁਆਰਾ ਤੇ ਕਰਮਾਂ ਕਰਕੇ ਹਰੀ ਦੀ ਹੀ ਨਿਰੋਲ ਤੇ ਨਿਜ ਭਗਤੀ (ਕਰ), ਜੋਗ ਤੋਂ ਕੀ ਲਾਹ ਜੋਗਾਂ ਤੋਂ ਕੀ, ਦਾਨ ਤੋਂ ਕੀ ਤੇ ਤਪ ਤੋਂ ਕੀ ਲਾਹ ।

(੫) ਹੇ ਪ੍ਰਾਣੀ ! ਕੇਵਲ "ਗੋਬਿੰਦ" 'ਗੋਬਿੰਦ' ਦਾ ਹੀ ਜਾਪ ਕਰ, ਸਾਰੇ ਦਰਜੇ ਸਿੱਧ ਹੋ ਜਾਣਗੇ । ਜੇ ਦੇਵ ਪੁੰਗਟ ਹੁਣ ਉਹਦੇ ਵੱਲ ਆਇਆ ਹੈ ਜੋ ਪਿਛੇ ਤੇ ਹੁਣ ਸਭ ਨੂੰ ਗਤੀ ਦੇ (ਦੇਣ ਵਾਲਾ) ਹੈ ।

ਰਾਗੁ ਮਾਰੂ ਬਾਣੀ ਜੈ ਦੇਉ ਜੀਉ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਚੰਦ ਸਤ ਭੇਦਿਆ ਨਾਦ ਸਤ ਪੂਰਿਆ ਸੂਤ ਸਤ ਖੋੜਸਾਦਤੁ ਕੀਆ । ਅਬਲ ਬਲੁ ਤੋੜਿਆ ਅਚਲ ਚਲੁ ਥਪਿਆ ਅਘੜੁ ਘੜਿਆ ਤਹਾ ਅਪਿਉ ਪੀਆ ॥ ੧ ॥ ਮਨ ਆਦਿ ਗੁਣ ਆਦਿ ਵਖਾਣਿਆ । ਤੇਰੀ ਦੁਬਿਧਾ ਦ੍ਰਿਸ਼ਟਿ ਸੰਮਾਨਿਆ ॥ ੧ । ਰਹਾਉ ॥

ਅਰਧਿ ਕਉ ਅਰਧਿਆ ਸਰਧਿ ਕਉ ਸਰਧਿਆ ਸਲਲ ਕਉ ਸਲਲਿ ਸੰਮਾਨਿ ਆਇਆ । ਬਦਤਿ ਜੈ ਦੇਉ ਜੈਦੇਵ ਕਉ ਰੰਮਿਆ ਬ੍ਰਹਮੁ ਨਿਰਬਾਣੁ ਲਿਵਲੀਣੁ ਪਾਇਆ ॥ ੨ ॥ ੧ ॥

ਸਤ=ਪ੍ਰਾਨ । ਭੇਦਿਆ=ਗੁਜਾਰਿਆ, ਅੰਦਰ ਕੀਤਾ ।

ਨਾਦ=ਅਨਾਹਤ ਚੱਕ੍ਰ ਭੇਦ ਕੇ ਜਦੋਂ ਪ੍ਰਾਣ ਅੱਗੇ ਲੰਘਦੇ ਹਨ ਉਦੋਂ ਜੋ ਸ਼ਬਦ

ਨਿਕਲਦਾ ਹੈ ਉਹਦਾ ਨਾਮ ਨਾਦ ਹੈ ।

ਖੋੜਸ=ਸੋਲਾਂ, ਸੋਲਾਂ ਮਾਤ੍ਰਾ ਪ੍ਰਯੰਤ ।

ਆਦਤੁ ਕੀਆ=ਅਭਿਆਸ ਕੀਤਾ ।

ਅਪਿਉ=ਅੰਮ੍ਰਿਤ । ਅਰਧਿ=ਅਰਾਧਣ ਜੋਗ ਨੂੰ ।



ਅਰਧਿਆ=ਅਰਾਧਿਆ ।

ਸਰਧਿ=ਸਰਧਾ ਜੋਗ ਵਿਚ । ਸਰਧਿਆ=ਸਰਧਾ ਕੀਤੀ ।

ਜੈ ਦੇਵ=ਨਿਰੰਕਾਰ ਦੀ ਜੈ ।

**ਅਰਥ—**(੧) ਚੰਦਰਮਾ ਦੀ ਨਾੜੀ ਦੁਆਰਾ ਪ੍ਰਾਨਾਂ ਨੂੰ ਅੰਦਰ ਕੀਤਾ, ਨਾਦ (ਦੀ ਲਿਵ ਵਿਚ) ਪ੍ਰਾਨਾਂ ਨੂੰ ਰੋਕਿਆ ਅਤੇ ਸੂਰਜ ਦੀ ਨਾੜੀ ਦੁਆਰਾ (ਬਾਹਰ ਕੱਢਿਆ) । ਸੱਲਾਂ ਮਾਤ੍ਰਾ ਪ੍ਰਯੋਤ ਇਹਦਾ ਅਭਿਆਸ ਕੀਤਾ । (ਸਰੀਰ ਦਾ) ਬਲ ਤੋੜਕੇ ਉਹਨੂੰ ਬਲ ਹੀਨ ਕੀਤਾ । ਚਚਲ ਮਨ ਨੂੰ ਥਿਰ ਕੀਤਾ, ਇਸ ਅਘੜ ਨੂੰ ਰੋਂ ਜਿਰ ਕੀਤਾ, ਤਦੋਂ ਅੰਮ੍ਰਿਤ ਪੀਤਾ । ਜੋ ਨਿਰੰਕਾਰ ਮਨ ਤੋਂ ਪਹਿਲਾਂ ਦਾ ਹੈ, ਜਦੋਂ ਉਹਦੇ ਆਦਿ ਗੁਣਾਂ ਦਾ ਕਥਨ ਕੀਤਾ, ਤਦੋਂ ਦੁਬਿਧਾ ਵਾਲੀ ਦ੍ਰਿਸ਼ਟੀ ਸਮਾਨ ਹੋਈ (ਨਜ਼ਰ ਵਿਚੋਂ ਦੂਈ ਦੂਰ ਹੋਈ) ।

(੨) ਆਰਾਧਣ ਜੋਗ ਨੂੰ ਅਰਾਧਿਆ, ਸਰਧਾ ਕਰਨ ਯੋਗ ਵਿਚ ਸਰਧਾ ਕੀਤੀ, ਤਦੋਂ ਪਾਣੀ ਨਾਲ ਪਾਣੀ ਇਕ ਹੋ ਗਇਆ<sup>1</sup> । ਜੈ ਦੇਉ ਕਹਿੰਦਾ ਹੈ ਜਦੋਂ ਨਿਰੰਕਾਰ ਦੀ ਜੈ<sup>2</sup> ਵਿਚ ਲੱਗੇ, ਤਦੋਂ ਉਹਦੀ ਲਿਵ ਵਿਚ ਲਿਵਲੀਨ ਹੋ ਨਿਰਬਾਣ ਬ੍ਰਹਮ ਦੀ ਪ੍ਰਾਪਤੀ ਹੋਈ ।<sup>3</sup>

## ਭਗਤ ਤ੍ਰਿਲੋਚਨ ਜੀ

ਭਗਤ ਜੀ ਦੀ ਜੀਵਨੀ ਬਾਬਤ ਬਹੁਤੀ ਜਾਣਕਾਰੀ ਨਹੀਂ ਮਿਲਦੀ । ਇਹ ਨਿਸ਼ਚਿਤ ਹੈ ਕਿ ਉਹ ਭਗਤ ਨਾਮਦੇਵ ਜੀ ਦੇ ਸਮਕਾਲੀ ਸਨ । ਇਨ੍ਹਾਂ ਨਾਲ ਭਗਤ ਜੀ ਦੀ ਇਸ ਗਲ ਪੁਰ ਚਰਚਾ ਹੋਈ ਜਾਪਦੀ ਹੈ ਕਿ ਕੀ ਕੋਈ ਮਨੁੱਖ ਕਾਰ ਵਿਹਾਰ ਕਰਦਾ ਵੀ ਈਸ਼ਰ ਦੀ ਭਗਤੀ ਕਰ ਸਕਦਾ ਹੈ । ਤ੍ਰਿਲੋਚਨ ਜੀ ਨੇ ਆਖਿਆ :

ਨਾਮਾ ਮਾਇਆ ਮੋਹਿਆ ਕਹੈ ਤਿਲੋਚਨ ਮੀਤ ॥

ਕਾਹੇ ਛੀਪਹੁ ਛਾਇਲੈ ਰਾਮ ਨ ਲਾਵਹੁ ਚੀਤੁ ॥

ਹੇ ਨਾਮ ਦੇਵ, ਤ੍ਰਿਲੋਚਨ ਮਿੱਤਰ ਆਖਦਾ ਹੈ ਕਿ ਤੈਨੂੰ ਮਾਇਆ ਨੇ ਮੋਹ ਲਇਆ ਹੈ । ਤੂੰ ਕਪੜੇ ਛਿੱਬਣ ਵਿਚ ਕਿਉਂ ਲੱਗਾ ਹੋਇਆ ਹੈਂ ਅਤੇ ਰਾਮ ਵਿਚ ਚਿਤ ਨਹੀਂ ਜੋੜਦਾ ।

ਨਾਮਾ ਕਹੈ ਤਿਲੋਚਨਾ ਮੁਖ ਤੇ ਰਾਮੁ ਸੰਮਾਲਿ ॥

ਹਾਥ ਪਾਉ ਕਰਿ ਕਾਮੁ ਸਭੁ ਚੀਤੁ ਨਿਰੰਜਨ ਨਾਲਿ ॥ ੨੧੩ ॥

<sup>1</sup>ਜਿਸ ਤਰ੍ਹਾਂ ਜਲ ਵਿਚ ਜਲ ਰਲ ਕੇ ਇਕ ਹੋ ਜਾਂਦਾ ਹੈ, ਇਸ ਤਰ੍ਹਾਂ ਜੋਤਿ ਵਿਚ ਜੋਤਿ ਸਮਾ ਗਈ ।

<sup>2</sup>ਭਾਵ ਇਹ ਸਿਆਲ ਹੋਇਆ ਜੋ ਨਿਰੰਕਾਰ ਦੀ ਹੀ ਜੈ ਹੋਵੇ, ਅਪਣੇ ਛੱਡ ਦਿੱਤੀ ।

ਯੂਕ ਸੁੱਤੇ ਮਨੁੱਖ ਦੇ ਸਾਹ ਜਿਤਨਾ ਸਮਾ ਇਕ ਸੁਾਸ ਨੂੰ ਅੰਦਰ ਜਾਣ ਤੇ ਬਾਹਰ ਆਉਣ ਵਿਚ ਲਗਦਾ ਹੈ ਉਸ ਨੂੰ ਮਾਤ੍ਰਾ ਕਹਿੰਦੇ ਹਨ ।

<sup>3</sup>ਭਗਤ ਜੈਦੇਵ ਜੀ ਦੇ ਪ੍ਰਾਣਾਯਾਮ ਦਾ ਅਭਿਆਸ ਦਾ ਪ੍ਰਯੋਜਨ ਚਿਤ ਦੀ ਸ਼ਾਂਤੀ ਪ੍ਰਤੀਤ ਹੁੰਦਾ ਹੈ । ਸਰੀਰਕ ਖਾਹਿਸ਼ਾਂ ਵੱਲੋਂ ਮਨ ਨੂੰ ਹਟਾ ਅਤੇ ਇਕਾਗਰ ਕਰਕੇ ਪਰਮੇਸ਼ਰ ਦੇ ਗੁਣਾਂ ਦਾ ਗਾਇਨ ਕਰਕੇ ਜੋਤੀ ਨਾਲ ਜੋਤ ਦਾ ਰਲਣਾ ਦੱਸਿਆ ਹੈ । ਪਹਿਲਾਂ ਸ਼ਬਦ ਵਿਚ ਜੋਗ ਸਾਧਨਾਂ ਨਾਲ ਜਾਪ ਨੂੰ ਚੰਗੇਰਾ ਦਸਿਆ ਹੈ ।

ਨਾਮੇ ਕਹਿਆ ਹੇ ਤ੍ਰਿਲੋਚਨ ਮੁਖ ਤੋਂ ਰਾਮ ਦਾ ਉਚਾਰਨ ਕਰ । ਹੱਥਾਂ ਪੈਰਾਂ ਨਾਲ ਕੰਮ ਕਰ  
ਤੇ ਚਿਤ ਨਿਰੰਕਾਰ ਵਿਚ ਜੋੜੀ ਰਖ ।

ਆਪ ਵੰਸ਼ ਵਰਨ ਵਿਚੋਂ ਸਨ ਤੇ ਆਪ ਦਾ ਜਨਮ ੧੨੬੭ ਈਸਵੀ ਵਿਚ  
ਹੋਇਆ ।

## ਸ੍ਰੀ ਰਾਗੁ ਤ੍ਰਿਲੋਚਨ ਕਾ

ਮਾਇਆ ਮੋਹੁ ਮਨਿ ਆਗਲੜਾ ਪ੍ਰਾਣੀ ਜਰਾ ਮਰਣੁ ਭਉ ਵਿਸਰਿ ਗਇਆ ।  
ਕੁਟੰਬੁ ਦੇਖਿ ਬਿਗਸਹਿ ਕਮਲਾ ਜਿਉ ਪਰ ਘਰਿ ਜੋਹਹਿ ਕਪਟ ਨਰਾ ॥ ਦੂੜਾ  
ਆਇਓਹਿ ਜਮਹਿ ਤਣਾ । ਤਿਨ ਆਗਲੜੇ ਮੈ ਰਹਣੁ ਨ ਜਾਇ । ਕੋਈ ਕੋਈ  
ਸਾਜਣੁ ਆਇ ਕਹੈ । ਮਿਲੁ ਮੇਰੇ ਬੀਲਠਾ ਲੇ ਬਾਹੜੀ ਵਲਾਇ । ਮਿਲੁ ਮੇਰੇ  
ਰਮਈਆ ਮੈ ਲੇਹਿ ਛਡਾਇ ॥ ੧ ॥ ਰਹਾਉ ॥ ਅਨਿਕ ਅਨਿਕ ਭੋਗ ਰਾਜ  
ਬਿਸਰੇ ਪ੍ਰਾਣੀ ਸੰਸਾਰ ਸਾਗਰ ਪੇ ਅਮਰੁ ਭਇਆ । ਮਾਇਆ ਮੂਠਾ ਚੇਤਸਿ ਨਾਹੀ  
ਜਨਮੁ ਗਵਾਇਆ ਆਲਸੀਆ ॥ ੨ ॥ ਬਿਖਮ ਘੋਰ ਪੰਥਿ ਚਾਲਣਾ ਪ੍ਰਾਣੀ ਰਵਿ  
ਸਸਿ ਤਹ ਨ ਪ੍ਰਵੇਸੈ । ਮਾਇਆ ਮੋਹੁ ਤਬ ਬਿਸਰਿ ਗਇਆ ਜਾ ਤਜੀਅਲੇ ਸੰਸਾਰੰ  
॥ ੩ ॥ ਆਜੁ ਮੇਰੇ ਮਨਿ ਪ੍ਰਗਟੁ ਭਇਆ ਹੈ ਪੇਖੀਅਲੇ ਧਰਮ ਰਾਓ । ਤਹ ਕਰ  
ਦਲ ਕਰਨਿ ਮਹਾ ਬਲੀ ਤਿਨ ਆਰਲੜੇ ਮੈ ਰਹਣੁ ਨ ਜਾਇ ॥ ੪ ॥ ਜੇ ਕੋ  
ਮੂੰ ਉਪਦੇਸੁ ਕਰਤੁ ਹੈ ਤਾ ਵਣਿ ਤ੍ਰਿਣ ਰਤੜਾ ਨਾਰਾਇਣਾ ॥ ਐ ਜੀ ਤੂ ਆਪੇ  
ਸਭੁ ਕਿਛੁ ਜਾਣਦਾ ਬਦਤਿ ਤ੍ਰਿਲੋਚਨ ਰਾਮਈਆ ॥ ੫ ॥ ੨ ॥

ਉਥਾਨਕਾ—ਇਸ ਸ਼ਬਦ ਦੇ ਵਿਚ ਭਗਤ ਤ੍ਰਿਲੋਚਨ ਜੀ ਮਨ ਦੀਆਂ ਦੋ ਹਾਲਤਾਂ  
ਦਸਦੇ ਹਨ । ਜਦੋਂ ਕੋਈ ਸੰਤ ਸੱਜਨ ਆ ਕੇ ਉਪਦੇਸ਼ ਕਰਦਾ ਹੈ ਉਦੋਂ ਮਨ ਵਿਚ ਜਮ ਦਾ  
ਭੈ, ਅਕਾਲ ਪੁਰਖ ਦੀ ਸਰਬ ਬਾ ਬਿਆਪਕਤਾ, ਇਹ ਘਰ ਆ ਕਰਦੇ ਹਨ । ਉਂਵ ਇਹ  
ਮਨ ਮਾਇਆ ਦੇ ਮੋਹ ਤੇ ਨਾਸਵਾਨ ਵਸਤਾਂ ਵਿਚ ਲੱਗਾ ਰਹਿੰਦਾ ਹੈ ।

ਆਗਲੜਾ=(ਇਹ ਪਦ ਹਿੰਦੀ ਆਗਲਾ ਪਦ ਤੋਂ ਬਣਿਆ ਹੈ, ਪੇਂਡੂ 'ੜ' ਅੱਖਰ  
ਕਈ ਪਦਾਂ ਦੇ ਅੰਤ ਵਿਚ ਵਧਾ ਲੈਂਦੇ ਹਨ)

੧. ਬਹੁਤ ੨. ਸਾਹਮਣੇ ।

ਜਰਾ=ਬੁਢੇਪਾ । ਬਿਗਸਹਿ—ਖਿੜਦਾ ਹੈ । ਜੋਹਹਿ=ਦੇਖਦਾ ਹੈਂ ।

ਦੂੜਾ=ਸੁਨੇਹਾ ਲੈ ਕੇ ਆਯਾ ਪੁਰਸ਼=ਦੂਤ । ਜਮਹਿ ਤਣਾ=ਜਮ ਦਾ ਪ੍ਰਤ੍ਨ=  
ਬੁਢੇਪਾ ।

ਬੀਨੁਲਾ—ਹੇ ਬੀਨੁਲ ! ਦੱਖਣ ਦੇਸ ਵਿਚ ਕ੍ਰਿਸ਼ਨ ਜੀ ਦੀ ਇਕ ਮੂਰਤੀ ਦਾ  
ਨਾਮ ਹੈ, ਨਿਰੰਕਾਰ ਦੇ ਉਪਾਸ਼ਕਾਂ ਉਹੀ ਨਾਮ ਅਕਾਲ ਪੁਰਖ ਲਈ ਵਰਤੇ  
ਸਨ, ਜੋ ਸਾਕਾਰ ਦੇ ਉਪਾਸ਼ਕ ਮੂਰਤੀਆਂ ਜਾਂ ਅਵਤਾਰਾਂ ਲਈ ਵਰਤਦੇ ਸਨ ।  
ਜੇਹਾ ਕਿ ਰਾਮ, ਰਘੁਨਾਥ ਆਦਿ ।

ਬਾਹੁੜੀ ਵਲਾਇ=ਗਲਵਕੜੀ ਪਾ ਕੇ । ਰਵਿ=ਸੂਰਜ । ਸਸਿ=ਚੰਨ ॥  
ਤਜੀਅਲੇ=ਛਡਿਆ । ਤਹ ਕਰ=ਉਸ ਤੋਂ । ਦਲ ਕਰਨਿ=ਤੋੜੇ ਫਾੜੇ ਗਏ  
ਹਨ ।

ਬਦਤਿ=ਕਹੁੰਦਾ ਹੈ ।

ਅਰਥ=(੧) ਕੋਈ ਕੋਈ ਸੱਜਨ ਪੁਰਸ਼ ਐਉਂ ਆ ਕਹਿੰਦਾ ਹੋ, “ਪ੍ਰਾਣੀ ! ਮਾਯਾ ਦਾ ਮੋਹ ਤੇਰੇ ਮਨ ਵਿਚ ਬਹੁਤਾ ਹੈ, ਤੈਨੂੰ ਬੁਢੇਪੇ ਤੇ ਮੌਤ ਦਾ ਡਰ ਭੁਲ ਗਇਆ ਹੈ, ਟੱਬਰ ਨੂੰ ਵੇਖ ਕੇ ਤੂੰ ਕਮਲ ਫੁਲ ਵਾਂਗ ਖਿੜ ਜਾਂਦਾ ਹੈਂ । ਹੇ ਕਪਟੀ ਮਨੁੱਖ ! ਤੂੰ ਪਰਾਈ ਤੀਵੀਂ ਵੱਲ ਵੇਖਦਾ ਹੈਂ । ਬੁਢੇਪਾ ਰੂਪੀ (ਮੌਤ ਦਾ) ਦੁਤ ਆ ਗਇਆ ਹੈ ਉਸ ਤੇ ਸਾਹਮਣੇ ਤੇਰਾ ਟਿਕਾ ਨਹੀਂ ਹੋਵੇਗਾ” ।

[ਇਹ ਗੱਲਾਂ ਸੁਣ ਮਨ ਡਰ ਕੇ ਪੁਕਾਰ ਕਰਦਾ ਹੈ]

“ਹੇ ਮੇਰੇ ਨਿਰੰਕਾਰ ! ਮਿਲ, ਮੈਨੂੰ ਗਲਵੱਗੜੀ ਪਾ ਲੈ । ਹੇ ਮੇਰੇ ਅਕਾਲ ਪੁਰਖ ! ਮਿਲ ਮੈਨੂੰ (ਜਮਾਂ ਤੋਂ) ਛੁਡਾ ਲੈ ।”

(੨.੩) (ਬੁਢੇਪਾ ਤੇ ਮੌਤ ਦਾ ਡਰ) ਹੇ ਪ੍ਰਾਣੀ ! ਤੈਨੂੰ ਵਿਸਰ ਗਏ ਹਨ । ਸੰਸਾਰ ਸਮੁੰਦਰ ਵਿਚ ਖਚਿਤ ਤੂੰ ਆਪਣੇ ਬਿਆਲ ਵਿਚ ਅਮਰ ਹੋਯਾ ਹੋਯਾ ਕਈ ਕਈ ਤਰ੍ਹਾਂ ਦੇ ਰਾਜ ਦੇ ਭੋਗ ਮਾਣਦਾ ਹੈਂ । ਮਾਯਾ ਦਾ ਠੱਗਿਆ ਹੋਯਾ ਤੂੰ ਯਾਦ ਨਹੀਂ ਕਰਦਾ । ਹੇ ਆਲਸੀ ! ਤੈਂ ਆਪਣਾ ਜਨਮ ਗਵਾ ਲਇਆ ਹੈ । ਹੇ ਪ੍ਰਾਣੀ ! ਤੂੰ ਅੱਖੇ ਤੇ ਘੁੱਪ ਹਨੇਰੇ ਯੁਕਤ ਰਾਹ ਲੰਘਣਾ ਹੈ, ਜਿਥੇ ਸੂਰਜ ਤੇ ਚੰਦ ਦਾ ਪ੍ਰਵੇਸ਼ ਨਹੀਂ ! ਜਦੋਂ ਸੰਸਾਰ ਛੱਡਿਆ ਤੈਨੂੰ ਮਾਯਾ ਦਾ ਮੋਹ ਸਭ ਭੁੱਲ ਜਾਉ ।

(੪) “ਮੈਂ ਧਰਮ ਰਾਜ ਦੇਖਿਆ<sup>1</sup> ਤੇ ਅੱਜ ਮੇਰੇ ਮਨ ਨੂੰ ਇਹ ਸਾਰ ਦਿੱਸ ਪਇਆ ਹੈ ਜੋ ਉਸ ਤੋਂ ਵੱਡੇ ਵੱਡੇ ਬਲਵਾਨ ਤੋੜੇ ਫਾੜੇ ਗਏ ਹਨ, ਉਸ ਦੇ ਸਾਹਮਣੇ ਮੇਰਾ ਟਿਕਾਣਾ ਨਹੀਂ ਬਣੇਗਾ ।”

[ਅੰਤਮ ਪ੍ਰਾਰਥਨਾ]

(੫) ਜੇ ਕੋਈ ਮੈਨੂੰ ਉਪਦੇਸ਼ ਕਰਦਾ ਹੈ ਤਾਂ (ਇਹ ਭਾਸਦਾ ਹੈ) ਜੋ ਬਨਾਂ ਤੇ ਤ੍ਰਿਣਾਂ ਵਿਚ ਨਿਰੰਕਾਰ ਹੀ ਰਵ ਰਹਿਆ ਹੈ । ਤ੍ਰਿਲੋਚਨ ਕਹਿੰਦਾ ਹੈ, ਹੇ ਰਾਮ ਜੀ ! ਤੂੰ ਸਭ ਕੁਝ ਜਾਣਦਾ ਹੈ<sup>2</sup> ।

<sup>1</sup>ਗਿਆਨ ਦੇ ਨੇਤ੍ਰ ਨਾਲ, ਭਾਵ ਮੈਨੂੰ ਮੌਤ ਦਾ ਨਿਸ਼ਚਾ ਆ ਗਇਆ ਹੈ ।

<sup>2</sup>ਅਰਥਾਤ ਮੇਰੇ ਮਨ ਦੀ ਹਾਲਤ ਉਪਦੇਸ਼ ਸੁਣ ਕੇ ਜੋ ਹੋ ਜਾਂਦੀ ਹੈ ਉਹ ਭੀ ਤੇ ਪਿਛੋਂ ਫਿਰ ਮਨ ਓਹਨਾਂ ਭੀ ਪਹਲਿਆਂ ਵਹਿਣਾਂ ਵਿਚ ਜਾ ਪੈਂਦਾ ਹੈ, ਇਹ ਸਭ ਗੱਲਾਂ ਤੈਥੋਂ ਲੁਕੀਆਂ ਨਹੀਂ ।



# ਗੁਜਰੀ ਸ੍ਰੀ ਤ੍ਰਿਲੋਚਨ ਜੀਉਕੇ ਘਰੁ ੧

ੴ ਸਤਿਗੁਰ ਪ੍ਰਸਾਦਿ ॥

ਅੰਤਰ ਮਲਿ ਨਿਰਮਲੁ ਨਹੀਂ ਕੀਨਾ ਬਾਹਰਿ ਭੇਖ ਉਦਾਸੀ । ਹਿਰਦੇ ਕਮਲੁ ਘਟਿ ਬ੍ਰਹਮ ਨ ਚੀਨਾ ਕਾਹੇ ਭਇਆ ਸੰਨਿਆਸੀ ॥ ੧ ॥ ਭਰਮੇ ਭੂਲੀ ਰੇ ਜੇਚੰਦਾ । ਨਹੀ ਨਹੀ ਚੀਨਿਆ ਪਰਮਾਨੰਦਾ ॥ ੧ ॥ ਰਹਾਉ ॥ ਘਰਿ ਘਰਿ ਖਾਇਆ ਪਿੰਡੁ ਬਧਾਇਆ ਖਿੰਬਾ ਮੁੰਦਾ ਮਾਇਆ । ਭੂਮਿ ਮਸਾਣ ਕੀ ਭਸਮ ਲਗਾਈ ਗੁਰ ਬਿਨੁ ਤਤੁ ਨ ਪਾਇਆ ॥ ੨ ॥

ਕਾਇ ਜਪਹੁ ਰੇ ਕਾਇ ਤਪਹੁ ਰੇ ਕਾਇ ਬਿਲੋਵਹੁ ਪਾਣੀ । ਲਖ ਚਉਰਾਸੀਹ ਜਿਨਿ ਉਪਾਈ ਸੋ ਸਿਮਰਹੁ ਨਿਰਬਾਣੀ ॥ ੩ ॥

ਕਾਇ ਕਮੰਡਲੁ ਕਾਪੜੀਆ ਰੇ ਅਠਸਠਿ ਕਾਇ ਫਿਰਾਹੀ । ਬਦਤਿ ਤ੍ਰਿਲੋਚਨੁ ਸੁਨੁ ਰੇ ਪ੍ਰਾਣੀ ਕਣ ਬਿਨੁ ਗਾਹੁ ਕਿ ਪਾਹੀ ॥ ੪ ॥ ੧ ॥

ਜੈ ਚੰਦਾ=ਇਕ ਬ੍ਰਾਹਮਣ ਦਾ ਨਾਮ ਹੈ । ਖਿੰਬਾ=ਗੋਦੜੀ ।

ਕਮੰਡਲ=ਕਰਮੰਡਲ, ਜੋ ਸਾਧ ਹੱਥਾਂ ਵਿਚ ਲਈ ਫਿਰਦੇ ਹਨ ।

ਕਾਪੜੀਆ=ਇਕ ਫਕੀਰਾਂ ਦੇ ਟੱਲੇ ਦਾ ਨਾਮ ਹੈ ।

ਨਿਰਬਾਣੀ=ਜੋ ਬਾਣੀ ਦਾ ਵਿਸ਼ਾ ਨਹੀਂ, ਨਿਰੰਕਾਰ ।

**ਅਰਥ—**(੧) ਅੰਦਰ ਮੈਲ ਤੋਂ ਸਾਫ਼ ਨਹੀਂ ਕੀਤਾ, ਬਾਹਰੋਂ ਉਦਾਸੀ ਦਾ ਭੇਖ ਧਾਰ ਲਇਆ, ਆਪਣੇ ਰਿਦੇ ਕਮਲ ਤੇ ਅੰਤਹਕਰਣ ਵਿਚ ਬ੍ਰਹਮ ਨੂੰ ਨਹੀਂ ਜਾਤਾ, ਸੰਨਿਆਸੀ ਕਾਹਦੇ ਲਈ ਹੋਇਆ ? ਹੇ ਜੈ ਚੰਦ ! ਇਹ ਸ੍ਰਿਸ਼ਟੀ ਭਰਮ ਵਿਚ ਭੁੱਲੀ ਹੋਈ ਹੈ, ਇਨ੍ਹਾਂ ਨਿਰੰਕਾਰ ਨੂੰ ਨਹੀਂ ਜਾਤਾ ।

(੨) ਘਰ ਘਰ ਦਾ ਟਕੜਾ ਖਾਧਾ ਤੇ ਸਰੀਰ ਮੋਟਾ ਕੀਤਾ । ਗੋਦੜੀ ਤੇ ਮੁੰਦਾ ਮਾਇਆ (ਲਈ ਹੀ ਪਾਈਆਂ) । ਮਸਾਣ ਭੂਮੀ ਦੀ ਸ਼੍ਰਾਹ ਭੀ ਮਲ ਲਈ, ਪਰ ਗੁਰਾਂ ਤੋਂ ਬਿਨਾਂ ਅਸਲੀਅਤ ਨਾ ਲੱਭੀ ।

(੩) ਹੋਰ ਜਪ ਕੀ ਕਰਦੇ ਹੋ ? ਹੋਰ ਤਪ ਕੀ ਕਰਦੇ ਹੋ ? ਪਾਣੀ ਕਿਉਂ ਰਿੜਕਦੇ ਹੋ ? ਜਿਸ ਨਿਰੰਕਾਰ ਨੇ ਚੌਰਾਸੀ ਲਖ ਜੀਅ ਜੰਤ ਪੈਦਾ ਕੀਤੇ ਹਨ ਉਹਦਾ ਸਿਮਰਨ ਕਰੋ ।

(੪) ਕਰਮੰਡਲ ਹੱਥ ਵਿਚ ਲੈ ਕਾਪੜੀਆ ਕਾਹਨੂੰ ਬਣੇ ? ਅਠਾਹਠ ਤੀਰਥਾਂ ਤੇ ਕਿਉਂ ਭਵੇਂ ? ਤ੍ਰਿਲੋਚਨ ਜੀ ਕਹੰਦੇ ਹਨ, ਹੇ ਪ੍ਰਾਣੀ ! ਸੁਣ, ਬਿਨਾ ਕਣ ਗਾਹ ਕਿਉਂ ਘੱਤਦੇ ਹੋ ?

## ਗੁਜਰੀ

ਅਤਿਕਾਲਿ ਜੋ ਲਛਮੀ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ । ਸਰਪ ਜੋਨਿ ਵਲਿ ਵਲਿ ਅਉਤਰੈ ॥ ੧ ॥ ਅਰੀ ਬਾਈ ਗੋਬਿੰਦ ਨਾਮ ਮਤਿ ਬੀਸਰੈ ॥ ੧ ਰਹਾਉ ॥

ਅੰਤਿਕਾਲਿ ਜੋ ਇਸਤ੍ਰੀ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ । ਬੇਸਵਾ ਜੋਨਿ ਵਲਿ ਵਲਿ ਅਉਤਰੈ ॥ ੨ ॥

ਅੰਤਿਕਾਲੀ ਜੋ ਲੜਕੇ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ । ਸੂਕਰਿ ਜੋਨਿ ਵਲਿ ਵਲਿ ਅਉਤਰੈ ॥ ੩ ॥

ਅੰਤਿਕਾਲਿ ਜੋ ਮੰਦਰ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ । ਪ੍ਰੇਤ ਜੋਨਿ ਵਲਿ ਵਲਿ ਅਉਤਰੈ ॥ ੪ ॥

ਅੰਤਿਕਾਲੀ ਨਾਰਾਇਣੁ ਸਿਮਰੈ ਐਸੀ ਚਿੰਤਾ ਮਹਿ ਜੇ ਮਰੈ । ਬਦਤਿ ਤਿਲੋਚਨੁ ਤੇ ਨਰਮੁਕਤਾ ਪੀਤੋਬਰੁ ਵਾਕੇ ਰਿਦੈ ਬਸੈ ॥ ੫ ॥ ੨ ॥

ਵਲਿ ਵਲਿ = ਵਾਰ ਵਾਰ, ਮੁੜ ਮੁੜ ।

ਅਉਤਰੈ = ਅਵਤਾਰ ਲੈਂਦਾ ਹੈ, ਜੰਮਦਾ ਹੈ । ਸੂਕਰ = ਸੂਰ ।

ਪੀਤਾਬਰ = ਨਿਰੰਕਾਰ !

ਅਰਥ—(੧) ਅੰਤ ਸਮੇਂ ਜੋ ਧਨ ਦਾ ਧਿਆਨ ਕਰਦਾ ਹੈ ਅਤੇ ਜੋ ਇਸੇ ਚੇਤੇ ਵਿਚ ਮਰਦਾ ਹੈ, ਉਹ ਮੁੜ ਮੁੜ ਸੱਪ ਦੀ ਜੂਨ ਪੈਂਦਾ ਹੈ । ਹੇ ਬਾਈ ! ਤੈਨੂੰ ਗੋਬਿੰਦ ਦਾ ਨਾਮ ਮਤਾ ਵਿਸਰ ਜਾਏ ।

(੨) ਜੋ ਅੰਤ ਸਮੇਂ ਤੀਵੀਂ ਦਾ ਖਿਆਲ ਕਰਦਾ ਹੈ ਤੇ ਇਸ ਚਿੰਤਾ ਵਿਚ ਪ੍ਰਾਨ ਦਿੰਦਾ ਹੈ, ਉਹ ਮੁੜ ਮੁੜ ਕੰਜਰੀ ਦੀ ਜੂਨ ਭੋਗਦਾ ਹੈ ।

(੩) ਅੰਤ ਸਮੇਂ ਜੋ ਪੁਤ੍ਰਾ ਨੂੰ ਯਾਦ ਕਰਦਾ ਹੈ ਤੇ ਇਸੇ ਧਿਆਨ ਵਿਚ ਮਰਦਾ ਹੈ, ਉਹ ਮੁੜ ਮੁੜ ਸੂਰ ਦੀ ਦੇਹ ਪ੍ਰਾਪਤ ਕਰਦਾ ਹੈ ।

(੪) ਅੰਤ ਸਮੇਂ ਜੋ ਮੰਦਰਾਂ ਦਾ ਖਿਆਲ ਕਰਦਾ ਹੈ ਤੇ ਇਸੇ ਧਿਆਨ ਵਿਚ ਮਰਦਾ ਹੈ, ਉਹ ਮੁੜ ਮੁੜ ਭੂਤ ਦੀ ਜੂਨੀਂ ਪੈਂਦਾ ਹੈ ।

(੫) ਅੰਤ ਸਮੇਂ ਜੋ ਨਿਰੰਕਾਰ ਨੂੰ ਯਾਦ ਕਰਦਾ ਹੈ ਤੇ ਇਸੇ ਚਿੰਤਨ ਵਿਚ ਦੇਹ ਤਿਆਗਦਾ ਹੈ, ਤਿਲੋਚਨ ਜੀ ਕਹਿੰਦੇ ਹਨ, ਉਹ ਪੁਰਸ਼ ਮੁਕਤ ਹੈ, ਉਹਦੇ ਦਿਲ ਵਿਚ ਨਿਰੰਕਾਰ ਵੱਸਦਾ ਹੈ ।

ਧਨਾਸਰੀ ਬਾਣੀ ਭਗਤਾਂ ਕੀ ਤਿਲੋਚਨ

ੴ ਸਤਿਗੁਰ ਪ੍ਰਸਾਦਿ ॥

ਨਾਰਾਇਣ ਨਿੰਦਸਿ ਕਾਇ ਭੂਲੀ ਗਵਾਰੀ । ਦੁਕ੍ਰਿਤੁ ਸੁਕ੍ਰਿਤੁ ਥਾਰੇ ਕਰਮੁ ਰੀ ॥ ੧ ॥  
ਰਹਾਉ ॥ ਸੰਕਰਾ ਮਸਤਕਿ ਬਸਤਾ ਸੁਰਸਰੀ ਇਸਨਾਨ ਰੇ । ਕੁਲ ਜਨ ਮਧੇ ਮਿਲੁ  
ਸਾਰਗਪਾਨ ਰੇ । ਕਰਮ ਕਰਿ ਕਲੰਕ ਮਫੀਟਸਿ ਰੀ ॥ ੧ ॥

ਬਿਸੂ ਕਾ ਦੀਪਕਸ਼ਾਮੀ ਤਾਚੇ ਰੇ ਸ੍ਵਾਰਥੀ ਪੰਖੀ ਰਾਇ ਗਰੁੜ ਤਾਚੇ ਬਾਧਵਾ ।  
ਕਰਮ ਕਰਿ ਅਰੁਣ ਪਿੰਗੁਲਾਰੀ ॥ ੨ ॥

ਅਨਿਕ ਪਾਤਿਕ ਹਰਤਾ ਤ੍ਰਿਭਵਣ ਨਾਥੁ ਰੀ । ਤੀਰਥਿ ਤੀਰਥਿ ਭ੍ਰਮਤਾ ਲਹੇ ਨ  
ਪਾਰੁ ਰੀ । ਕਰਮ ਕਰਿ ਕਪਾਲੁ ਮਫੀਟਸਿਰੀ ॥ ੩ ॥

ਅੰਮ੍ਰਿਤ ਸੀਸਅ ਧੇਨ ਲਛਿਮੀ ਕਲਪਤਰ ਸਿਖਰਿ ਸੁਨਾਗਰ ਨਦੀ ਚੇ ਨਾਥ ।  
ਕਰਮ ਕਰਿ ਖਾਰੁ ਮਫੀਟਸਿਰੀ ॥ ੪ ॥

ਦਾਧੀ ਲੇ ਲੰਕਾ ਗਤੁ ਉਪਾਤੀਲੇ ਰਾਵਣ ਬਣੁ ਸਲਿ ਬਿਸਲਿ ਆਣਿ ਤੋਖੀਲੇ  
ਹਰੀ । ਕਰਮ ਕਰਿ ਕਛਉਟੀ ਮਫੀਟਸਿਰੀ ॥ ੫ ॥

ਪੂਰਬਲੇ ਕ੍ਰਿਤ ਕਰਮੁ ਨ ਮਿਟੈ ਫੀ ਘਚ ਗੋਹਣਿ ਤਾਚੇ ਮੋਹਿ ਜਾਪੀਅਲੇ ਰਾਮ ਚੇ  
ਨਾਮ । ਬਦਤਿ ਤ੍ਰਿਲੋਚਨ ਰਾਮ ਜੀ ॥ ੬ ॥ ੧ ॥

ਦੁਕ੍ਰਿਤ = ਪਾਪ । ਸੁਕ੍ਰਿਤ = ਪੁੰਨ । ਥਾਰੇ = ਤੇਰਾ । ਸੰਕਰਾ = ਸਿਵਜੀ ।

ਸੁਰਸਰੀ = ਗੰਗਾ ਜੀ ।

ਸਾਰਗਪਾਨ = ਵਿਸ਼ਨੂੰ । ਕ੍ਰਿਸ਼ਨ ਜੀ ਜੋ ਵਿਸ਼ਨੂੰ ਦਾ ਅਵਤਾਰ ਮੰਨੇ ਜਾਂਦੇ ਹਨ,  
ਚੰਦ੍ਰਬੰਸੀ ਸਨ ।

ਮਫੀਟਸਿਰੀ = ਉਹ ਅਮਿਟ ਹੈ । ਬਿਸੁ ਕਾ ਦੀਪਕ = ਸੂਰਜ । ਸੁਾਰਥੀ = ਅਪਣਾ  
ਰਥੀ ।

ਅਰੁਣ = ਸੂਰਜ ਦਾ ਰਥਵਾਹੀ ਹੈ । ਇਹ ਕੱਸੁਪ ਰਿਸ਼ੀ ਦਾ ਪੁਤ੍ਰ ਵਿਨਤਾ ਦੇ ਪੋਟੇ  
ਹੈ, ਜੰਮਦਿਆਂ ਤੋਂ ਇਹ ਪਿੰਗਲਾ ਹੈ ।

ਪਾਤਿਕ = ਮਹਾਂ ਪਾਪ । ਕਪਾਲ = ਖੱਪਰੀ, ਸ਼ਿਵ ਜੀ ਨੇ ਸਰਸੁਤੀ ਦੇ ਮਗਰ ਲੱਗੇ  
ਬ੍ਰਹਮਾ ਦਾ ਪੰਜਵਾਂ ਸਿਰ ਕੱਟ ਦਿੱਤਾ ਉਹ ਸਿਰ ਓਹਦੇ ਹੱਥ ਨਾਲੋਂ ਉਤਰੇ  
ਨਾ । ਇਸ ਨੂੰ ਹੱਥੋਂ ਲਾਉਣ ਲਈ ਉਨ੍ਹਾਂ ਤੀਰਥ ਯਾਤ੍ਰਾ ਅਰੰਭ ਦਿੱਤੀ, ਜਦੋਂ  
ਕਪਾਲ ਮੋਚਨ ਤੇ ਆਏ ਤਾਂ ਉਹ ਸਿਰ ਹੱਥ ਨਾਲੋਂ ਲੱਥਾ ।

ਸਸੀਅ = ਚੰਦ੍ਰਮਾ ।

ਸਿਖਰਿ = ਘੋੜਾ ਸੱਤਾਂ ਮੂੰਹਾਂ ਵਾਲਾ ਜੋ ਸਮੁੰਦਰ ਰਿੜਕਣ ਤੋਂ ਉਹਦੇ ਵਿਚੋਂ ਨਿਕ-  
ਲਿਆ ਸੀ ।

ਸੁਨਾਗਰ = ਬਹੁਤ ਚਤਰ, ਧੰਨਤਰ ਵੇਦ । ਇਹ ਵੇਦ ਭੀ ਸਮੁੰਦਰ ਵਿਚੋਂ ਨਿਕਲਿਆ  
ਸੀ ।

ਉਪਾਤੀਲੇ = ਪੁੱਟ ਦਿੱਤਾ ।

ਸਲਿ ਬਿਸਲਿ = ਬੂਟੀ ਦਾ ਨਾਮ ਹੈ; ਜੋ ਹਨੂਮਾਨ ਨੇ ਲਛਮਣ ਜੀ ਦੇ ਮੂਰਛਾ ਖਾ  
ਜਾਣ ਪਰ ਉਨ੍ਹਾਂ ਨੂੰ ਸੁਰਜੀਤ ਕਰਨ ਲਈ ਲਿਆਂਦੀ ਸੀ ।

ਗੋਹਣ = ਘਰ ਵਾਲੀ ।

ਉਬਾਨਕਾ—ਦੁਖ ਵੇਲੇ ਹਰ ਕਿਸੇ ਦਾ ਕੰਦਾ ਹੈ ਦੂਜਿਆਂ ਤੇ ਦੋਸ ਬੱਧਦਾ ਹੈ ।  
ਤ੍ਰਿਲੋਚਨ ਜੀ ਦੇ ਘਰੋਂ ਇਕੋਰਾਂ ਵਿਪਤਾ ਪਏ ਤੇ ਨਿਰੰਕਾਰ ਦੀ ਹੀ ਨਿੰਦਾ ਕਰਨ ਲੱਗ  
ਪਈ । ਤ੍ਰਿਲੋਚਨ ਜੀ ਵਡਿਆਂ ਵਡਿਆਂ ਦੀ ਵਿਪਤਾ ਸੁਣਾ ਕੇ ਉਹਨੂੰ ਸੰਤੋਖ ਦਾ ਉਪਦੇਸ਼  
ਦਿੰਦੇ ਹਨ ।



**ਅਰਥ—(੧)** ਹੇ ਭੁੱਲੀ ਹੋਈ ਗੰਵਾਰ ਤੀਵੀਂ ! ਤੂੰ ਨਿਰੰਕਾਰ ਦੀ ਨਿੰਦਾ ਕਿਉਂ ਕਰਦੀ ਹੈਂ, (ਦੁਖ ਸੁਖ ਤਾਂ) ਤੇਰੇ ਆਪਣੇ ਪੁੰਨ ਤੇ ਪਾਪਾਂ ਕਰਕੇ ਹੈ। (ਚੰਦ) ਸ਼ਿਵਜੀ ਦੇ ਮੱਥੇ ਤੇ ਰਹਿੰਦਾ ਹੈ, ਨਿੱਤ ਗੰਗਾ ਵਿਚ ਨਾਉਂਦਾ ਹੈ। ਉਹਦੀ ਕੁਲ ਵਿਚ ਵਿਸ਼ਨੂੰ ਜੀ ਨੇ ਅਵਤਾਰ ਧਾਰਿਆ, ਪਰ ਉਹਦੇ ਪਾਪ ਕਰਨ ਦਾ ਕਲੰਕ ਨਹੀਂ ਮਿਟਦਾ<sup>੧</sup>।

(੨) ਸਾਰੇ ਜਗਤ ਨੂੰ ਚਾਨਣ ਦੇਣ ਵਾਲਾ ਸੂਰਜ ਜਿਹਦਾ ਸੁਆਮੀ ਹੈ, ਉਹਦਾ ਆਪਣਾ ਰਬਵਾਨ ਅਰੁਣ, ਪੰਛੀਆਂ ਦਾ ਰਾਜਾ ਗਰੁੜ ਜਿਹਦਾ ਭਰਾ ਹੈ, ਕਰਮਾਂ ਦੇ ਫਲ ਕਰਕੇ ਪਿੰਗਲਾ ਹੈ।

(੩) ਸ਼ਿਵਜੀ ਹੋਰਨਾਂ ਦੇ ਅਨੇਕ ਮਹਾ ਪਾਪ ਨਾਸ਼ ਕਰਦਾ ਹੈ, ਤਿੰਨਾਂ ਲੋਕਾਂ ਦਾ ਨਾਥ ਹੈ, ਤੀਰਥ ਤੀਰਥ ਫਿਰਦਿਆਂ ਉਹਨੂੰ ਥਾਂ ਨਹੀਂ ਲੱਭਦੀ, ਉਹਦੇ ਪਾਪ ਕਰਮ ਦਾ ਫਲ ਬ੍ਰਹਮਾ ਦਾ ਸਿਰ ਹੱਥੋਂ ਨਹੀਂ ਲਹਿੰਦਾ।

(੪) ਅੰਮ੍ਰਿਤ, ਚੰਦ੍ਰਮਾ ਕਾਮਧੇਨ, ਲਛਮੀ, ਕਲਪ ਬ੍ਰਿਖ, ਉਚਸ੍ਰਵਾ ਨਾਮ ਘੋੜਾ, ਧਨੰਤਰ ਵੈਦ (ਜਿਹਦੇ ਵਿਚੋਂ ਨਿਕਲੇ) ਤੇ ਜੋ ਸਮੁੰਦਰ ਨਦੀਆਂ ਦਾ ਬਾਦਸ਼ਾਹ ਹੈ, ਉਹਦੇ ਕਰਮਾਂ ਦਾ ਫਲ ਖਾਰਾ ਪਨ ਨਹੀਂ ਹਟਦਾ<sup>੨</sup>।

(੫) ਹਨੂਮਾਨ ਨੇ ਲੰਕਾ ਸਾੜੀ, ਰਾਵਨ ਦਾ ਬਾਗ ਉਜਾੜਿਆ। ਸਲ ਬਿਸਲਿ ਨਾਮ ਬੂਟੀ ਲਿਆ ਕੇ ਰਾਮ ਚੰਦਰ ਜੀ ਨੂੰ ਪ੍ਰਸੰਨ ਕੀਤਾ, ਕਰਮਾਂ ਦਾ ਫਲ ਅਮਿਟ ਹੈ। ਉਹਨੂੰ ਕੱਛ (ਹੀ ਮਿਲੀ<sup>੩</sup>)।

(੬) ਹੇ ਘਰ ਵਾਲੀਏ ! ਪਹਿਲੇ ਕੀਤੇ ਕਰਮ ਮਿਟਦੇ ਨਹੀਂ। ਇਸ ਲਈ ਮੈਨੂੰ ਰਾਮ ਦੇ ਨਾਮ ਦਾ ਜਾਪ ਹੀ ਉਚਿੱਤ ਹੈ। ਤ੍ਰਿਲੋਚਨ “ਰਾਮ ਜੀ” ਹੀ ਆਖਦਾ ਹੈ।

### ਭਗਤ ਪਰਮਾਨੰਦ

ਭਗਤ ਪਰਮਾਨੰਦ ਦੀ ਜੀਵਨੀ ਬਾਬਤ ਕੁਝ ਬਹੁਤੀ ਜਾਣਕਾਰੀ ਨਹੀਂ ਮਿਲਦੀ। ਆਪ ਪੰਧਾਰਪੁਰ ਦੇ ਨੇੜੇ ਬਾਰਸੀ ਦੇ ਰਹਿਣ ਵਾਲੇ ਸਨ। ਪਰਮੇਸ਼ਰ ਦੀ ਉਸਤਤ ਕਰਦਿਆਂ ਅੱਖਾਂ ਵਿਚ ਅੰਬਰੂ ਵਹ ਤੁਰਦੇ ਤੇ ਘੱਘੀ ਬੜ ਜਾਂਦੀ। ਕਿਹਾ ਜਾਂਦਾ ਹੈ ਕਿ ਆਪ 700

<sup>੧</sup>ਚੰਦ੍ਰਮਾ ਨੇ ਗੋਤਮ ਦੀ ਇਸਤ੍ਰੀ ਦਾ ਸਤ ਨਾਸ਼ ਕਰਨ ਵਿਚ ਇੰਦ੍ਰ ਦੀ ਮਦਦ ਕੀਤੀ ਸੀ। ਗੋਤਮ ਨੂੰ ਧਿਆ ਦੇਣ ਲਈ ਪਹਿਲੋਂ ਚੜ੍ਹ ਪਿਆ ਸੀ, ਉਸ ਗੋਤਮ ਦੇ ਪਰਨਾ ਛਿੱਡਣ ਤੇ, ਕਹਿੰਦੇ ਹਨ, ਇਸ ਵਿਚ ਕਾਲੇ ਦਾਗ ਹੋ ਗਏ। ਕਈ ਕਹਿੰਦੇ ਹਨ ਇਹ ਕਾਲੇ ਦਾਗ ਇਹਦੇ ਆਪਣੇ ਗੁਰੂ ਬ੍ਰਹਸਪਤ ਦੀ ਵਹੁਟੀ ਨੂੰ ਲੈ ਕੇ ਨੱਠ ਜਾਣ ਦਾ ਫਲ ਹੈ।

<sup>੨</sup>ਕਹਿੰਦੇ ਹਨ ਅਗਸਤ ਮੁਨੀ ਦੇ ਭੋਜ ਵਿਚ ਸਮੁੰਦਰ ਨਾ ਗਿਆ। ਉਹਨੂੰ ਰੋਹ ਚੜ੍ਹ ਗਿਆ। ਉਹਨੇ ਸਾਰਾ ਸਮੁੰਦਰ ਪੀ ਲਿਆ, ਤੇ ਫਿਰ ਮੂੜ ਦਿੱਤਾ। ਇਸੇ ਲਈ ਸਮੁੰਦਰ ਖਾਰਾ ਹੈ।

<sup>੩</sup>ਬਿਨਾਂ ਕੱਛ ਦੇ ਹੋਰ ਕੋਈ ਕਪੜਾ ਉਹਦੇ ਕੋਲ ਨਹੀਂ, ਕਹਿੰਦੇ ਹਨ, ਹਨੂਮਾਨ ਨੇ ਇਕ ਰਿਸ਼ੀ ਨੂੰ ਲੁਟਿਆ, ਤੇ ਸਵਾਏ ਲੰਗੋਟੀ ਦੇ ਹੋਰ ਕੁਝ ਉਹਦੇ ਕੋਲ ਨਾ ਛੱਡਿਆ। ਉਹਨੇ ਸਰਾਪ ਦਿੱਤਾ “ਜਾਹ ਤੂੰ ਭੀ ਸ੍ਵਾਏ ਕੱਛ-ਉਟੀ ਤੇ ਹੋਰ ਕੁਝ ਨਹੀਂ ਪਾਵੇਂਗਾ।” ਕਈ ਕਹਿੰਦੇ ਹਨ ਜੁ ਜਦੋਂ ਸੱਲ ਬਿਸੱਲ ਲੈਕੇ ਆਇਆ, ਰਾਮ ਜੀ ਇਸ਼ਨਾਨ ਕਰਦੇ ਸਨ। ਬਚਨ ਇਹ ਸੀ, ਭਾਈ ਜਦੋਂ ਤੂੰ ਆਵੇਂਗਾ ਜੋ ਸਾਡੇ ਪਾਸ ਹੋਵੇਗਾ ਦੇ ਦਿਆਂਗੇ, ਉਨ੍ਹਾਂ ਕੱਛ ਹੀ ਉਹਦੇ ਹਵਾਲੇ ਕੀਤੀ। ਜਿਹਦੇ ਬਿਨਾਂ ਉਹਨੇ ਕਦੀ ਕੁਝ ਨਾ ਪਹਿਨਿਆ।

ਡੰਡੀਤਾਂ ਰੋਜ਼ ਕਰਦੇ ਤੇ ਗੋਡੇ ਛਿਲੇ ਜਾਂਦੇ । ਇਕ ਸੁਦਾਗਰ ਨੇ ਇਕ ਰੋਸ਼ਮੀ ਕਪੜਾ ਗੋਡਿਆਂ ਪੁਰ ਬੰਨ੍ਹਣ ਲਈ ਪੇਸ਼ ਕੀਤਾ । ਆਪ ਨੇ ਇਹ ਆਖ ਕੇ ਕਿ ਇਤਨਾ ਕੀਮਤੀ ਕਪੜਾ ਕਿਸੇ ਹੋਰ ਲੋੜਵੰਦ ਨੂੰ ਦਿਓ । ਮੇਰਾ ਟਾਕੀਆਂ ਬੰਨ੍ਹ ਕੇ ਗੁਜ਼ਾਰਾ ਹੋ ਜਾਵੇਗਾ ।

## ਸਾਰੰਗ

ੴ ਸਤਿਗੁਰ ਪ੍ਰਸਾਦਿ ॥

ਤੈ ਨਰ ਕਿਆ ਪੁਰਾਨ ਸੁਨਿ ਕੀਨਾ । ਅਨ ਪਾਵਨੀ ਭਗਤਿ ਨਹੀ ਉਪਜੀ ਭੂਖੇ  
ਦਾਨੁ ਨ ਦੋਨਾ ॥ ੧ ॥ ਰਹਾਉ ॥

ਕਾਮੁ ਨ ਬਿਸਰਿਓ ਕ੍ਰੋਧੁ ਨ ਬਿਸਰਿਓ ਲੋਭੁ ਨ ਛੂਟਿਓ ਦੇਵਾ । ਪਰ ਨਿੰਦਾ ਮੁਖ  
ਤੇ ਨਹੀਂ ਛੂਟੀ ਨਿਫਲ ਭਈ ਸਭ ਸੇਵਾ ॥ ੧ ॥

ਬਾਟ ਪਾਰਿ ਘਰੁ ਮੂਸ ਬਿਰਾਨੋ ਪੇਟੁ ਭਰੇ ਅਪ੍ਰਾਧੀ । ਜਿਹਿ ਪਰਲੋਕ ਜਾਇ ਅਪ-  
ਕੀਰਤਿ ਸੋਈ ਅਬਿਦਿਆ ਸਾਧੀ ॥ ੨ ॥

ਹਿੰਸਾ ਤਉ ਮਨ ਤੇ ਨਹੀਂ ਛੂਟੀ ਜੀਅ ਦਇਆ ਨਹੀਂ ਪਾਲੀ । ਪਰਮਾਨੰਦ ਸਾਧ  
ਸੰਗਤਿ ਮਿਲੀ ਕਥਾ ਪੁਨੀਤ ਨ ਚਾਲੀ ॥ ੩ ॥ ੧ ॥

ਅਨਪਾਵਨੀ = ਅਚੱਲ, ਦ੍ਰਿੜ੍ਹ ।

ਬਾਟਪਾਰਿ = ਡਾਕਾ ਮਾਰਕੇ । ਅਬਿਦਿਆ = ਮੂਰਖਤਾ, ਅਗਿਆਨ ।

ਹਿੰਸਾ = ਜੀਵਾਂ ਨੂੰ ਮਾਰਨਾ, ਦੁਖ ਦੇਣਾ ।

ਅਰਥ—(੧) ਹੇ ਨਰ ! ਤੂੰ ਪੁਰਾਣ ਸੁਣ ਕੇ ਕੀਤਾ ਕੀ ? ਅਚੱਲ ਭਗਤੀ ਤੇਰੇ  
ਵਿਚ ਨਾ ਉਪਜੀ, ਨਾ ਹੀ ਤੂੰ ਕਦੀ ਭੁਖੇ ਨੂੰ ਦਾਨ ਦਿੱਤਾ । ਹੇ ਨਿਰੰਕਾਰ ! ਨਾ ਕਾਮ  
ਭੁਲਿਆ, ਨਾ ਕ੍ਰੋਧ ਵਿਸਰਿਆ ਨਾ ਲੋਭ ਨੇ ਛੋੜਿਆ । ਅੰਦਰੋਂ ਪਰਾਈ ਨਿੰਦਾ ਭੀ ਨਾ ਗਈ,  
ਸਾਰੀ ਸੇਵਾ ਬੇਅਰਥ ਗਈ ।

(੨) ਦੋਸ਼ੀ ਪੁਰਸ਼ ਡਾਕੇ ਮਾਰ ਅਤੇ ਦੂਜਿਆਂ ਦੇ ਘਰ ਚੋਰੀ ਕਰਕੇ ਪੇਟ ਭਰਦਾ  
ਹੈ, ਜਿਸ ਮੂਰਖਤਾ ਕਰਕੇ ਪਰਲੋਕ ਵਿਚ ਜਾ ਕੇ ਅਪਜੱਸ ਹੋਵੇ ਉਸੇ ਦਾ ਹੀ ਅਭਿਆਸ  
ਕੀਤਾ ।

(੩) ਮਨੋਂ ਹਿੰਸਾ ਨੂੰ ਨਾ ਛੇੜਿਆ, ਨਾ ਜੀਵਾਂ ਪੁਰ ਦਯਾ ਕੀਤੀ । ਪਰਮਾ ਨੰਦ  
ਜੀ ਕਹਿੰਦੇ ਹਨ ਨਾ ਹੀ ਕਦੀ ਸਤਿਸੰਗ ਵਿਚ ਰਲ ਕੇ ਨਿਰੰਕਾਰ ਦੀ ਪਵਿੱਤ੍ਰ ਗੱਲ-ਬਾਤ ਹੀ  
ਭੇਰੀ ।

## ਭਗਤ ਸਧਨਾ ਜੀ

ਮੰਨਿਆ ਜਾਂਦਾ ਹੈ ਕਿ ਭਗਤ ਸਧਨਾ ਜੀ ਦਾ ਜਨਮ ਸੋਹਬਾਨ ਸੂਬਾ ਸਿੰਧ ਵਿਚ  
ਹੋਇਆ । ਆਪ ਕਸਾਈ ਦਾ ਕੰਮ ਕਰਦੇ ਸਨ । ਇਹ ਭਗਤ ਨਾਮਦੇਵ ਜੀ ਦੇ ਸਸਕਾਲੀ  
ਸਨ । ਸੰਤਾਂ ਦੀ ਸੰਗਤ ਕਰਕੇ ਆਪ ਨੂੰ ਭਗਤੀ ਦੀ ਲਿਵ ਲੱਗੀ ਅਤੇ ਆਪਣਾ ਕੰਮ

ਕਾਜ ਛੱਡ ਕੇ ਕਿਤੇ ਇਕਾਂਤ ਵਿਚ ਜਾ ਕੇ ਭਜਨ ਕਰਨ ਦਾ ਇਰਾਦਾ ਕਰ ਲਿਆ। ਇਕਾਂਤ ਵੱਲ ਜਾ ਰਹੇ ਸਨ ਕਿ ਰਾਹ ਵਿਚ ਉਨ੍ਹਾਂ ਨੂੰ ਆਪਣੇ ਸੰਬੰਧੀ ਆਉਂਦੇ ਦਿਸੇ ਉਹ ਰਾਹ ਛੱਡ ਕੇ ਦੂਜੇ ਪਾਸੇ ਪੈ ਗਏ। ਜਦੋਂ ਕਾਫੀ ਚਿਰ ਭਗਤੀ ਕਰਦਿਆਂ ਦਰਸ਼ਨ ਨਾ ਹੋਇਆ ਤਾਂ ਬਿਹਬਲਤਾ ਵਿਚ ਇਹ ਸ਼ਬਦ ਉਚਾਰਿਆ। ਆਪ ਦੀ ਸਮਾਧ ਸਰਹਿੰਦ ਦੇ ਲਾਗੇ ਹੈ।

## ਬਾਣੀ ਸਧਨੇ ਕੀ ਬਿਲਾਵਲ

ੴ ਸਤਿਗੁਰ ਪ੍ਰਸਾਦਿ ॥

ਨ੍ਰਿਪ ਕੰਨਿਆ ਕੇ ਕਾਰਨੈ ਇਕ ਭਇਆ ਭੇਖਧਾਰੀ। ਕਾਮਾਰਥੀ ਸੁਆਰਥੀ ਵਾਕੀ ਪੈਸ ਸਵਾਰੀ ॥ ੧ ॥ ਤਬ ਗੁਨ ਕਹਾ ਜਗਤ ਗੁਰਾ ਜਉ ਕਰਮ ਨ ਨਾਸੈ। ਜਿੰਘ ਸਰਨ ਕਤ ਜਾਈਐ ਜਉ ਜੰਬੂਕੁ ਗ੍ਰਾਸੈ ॥ ੧ ॥ ਰਹਾਉ ॥ ਏਕ ਬੂੰਦ ਜਲ ਕਾਰਨੇ ਚਾਤ੍ਰਕੁ ਦੁਖੁ ਪਾਵੈ। ਪ੍ਰਾਣ ਗਏ ਸਾਗਰੁ ਮਿਲੈ ਫੁਨਿ ਕਾਮਿ ਨ ਆਵੈ ॥ ੨ ॥ ਪ੍ਰਾਨ ਜੁ ਥਾਕੇ ਬਿਰੁ ਨਹੀ ਕੈਸੈ ਬਿਰਮਾਵਉ ॥ ਬੂਡਿ ਮੂਏ ਨਉਕਾ ਮਿਲੈ ਕਹੁ ਕਾਹਿ ਚਢਾਵਉ ॥ ੩ ॥

ਮੈ ਨਾਹੀ ਕਛੁ ਹਉ ਨਹੀਂ ਕਿਛੁ ਆਹਿ ਨ ਮੋਰਾ ॥ ਅਉਸਰ ਲਜਾ ਰਾਖਿ ਲੇਹੁ ਸਧਨਾ ਜਨੁ ਤੋਰਾ ॥ ੪ ॥ ੧ ॥

ਨ੍ਰਿਪ ਕੰਨਿਆ = ਰਾਜੇ ਦੀ ਪੁਤ੍ਰੀ। ਇਹ ਕਥਾ ਇਸ ਪਰਕਾਰ ਹੈ। ਇਕ ਰਾਜੇ ਦੀ ਲੜਕੀ ਨੇ ਪ੍ਰਤੀਗਿਆ ਕੀਤੀ ਕਿ ਮੈਂ ਵਿਸ਼ਣੂ ਨਾਲ ਵਿਆਹ ਕਰਨਾ ਹੈ। ਇਕ ਤਰਖਾਣ ਮੁੰਡੇ ਨੇ ਵਿਸ਼ਣੂ ਦਾ ਸ੍ਰਾਂਗ ਧਾਰਿਆ ਅਤੇ ਰਾਜਾ ਦੇ ਮਹਿਲ ਵਿਚ ਜਾ ਅਪੜਿਆ। ਰਾਜਕੁਮਾਰੀ ਨੇ ਉਸ ਨਾਲ ਸ਼ਾਦੀ ਕਰ ਲਈ। ਥੋੜ੍ਹੇ ਸਮੇਂ ਮਗਰੋਂ ਕਿਸੇ ਵੈਰੀ ਨੇ ਰਾਜੇ ਪੁਰ ਹੱਲਾ ਬੋਲ ਦਿੱਤਾ। ਰਾਜੇ ਨੂੰ ਚਿੰਤਾ ਹੋਈ। ਲੜਕੀ ਕਹਿਣ ਲੱਗੀ, ਵਿਸ਼ਣੂ ਆਪ ਤੁਸਾਡਾ ਜਵਾਈ ਹੈ ਤੁਸੀਂ ਕਿਉਂ ਘਾਬਰਦੇ ਹੋ, ਅਤੇ ਆਪਣੇ ਖਾਵੰਦ ਨੂੰ ਕਿਹਾ ਵੈਰੀ ਤੇ ਜਿੱਤ ਪ੍ਰਾਪਤ ਕਰੋ। ਉਸ ਫਸੇ ਹੋਏ ਨੇ ਸੱਚੇ ਦਿਲੋਂ ਰੱਬ ਅੱਗੇ ਪ੍ਰਾਰਥਨਾ ਕੀਤੀ ਕਿ ਮੇਰੀ ਲੱਜਾ ਰਖੋ। ਵੈਰੀ ਹਾਰ ਗਏ ਤੇ ਉਸ ਦੀ ਪ੍ਰਾਰਥਨਾ ਸਵੀਕਾਰ ਹੋ ਗਈ।

ਜੰਬੂਕੁ = ਗਿੱਦੜ। ਬਿਰਮਾਵਉ = ਢਿੱਲ ਕਰਾਂ। ਨਉਕਾ = ਬੇੜੀ।

ਅਰਥ—(੧) ਰਾਜਾ ਦੀ ਲੜਕੀ ਲਈ ਇਕ ਪੁਰਸ਼ ਨੇ ਭੇਖ ਧਾਰਿਆ। ਕਾਮ ਦੀ ਇੱਛਾ ਵਾਲਾ ਸੀ, ਸਵਾਰਥੀ ਸੀ, ਉਹਦੀ ਭੀ ਲਾਜ ਰੱਖੀ। ਹੇ ਜਗ ਨੂੰ ਰਾਹ ਦੱਸਣ ਵਾਲੇ! ਤੇਰੇ ਭਜਨ ਦਾ ਕੀ ਲਾਹ? ਜੇ ਕਰਮ ਪਿਛਲੇ (ਨਾਸ) ਨਾ ਹੋਏ<sup>੧</sup> ਜੇ ਗਿੱਦੜ ਨੇ ਆ ਫੜਨਾ

<sup>੧</sup>ਦਰਸ਼ਨ ਦੀ ਸਿੱਕ ਵਾਲੇ ਭਗਤ ਨੂੰ ਕਿਸੇ ਕਿਹਾ ਇਹ ਵਿਛੋੜਾ ਤੇਰੇ ਪਿਛਲੇ ਕਰਮਾਂ ਦਾ ਫਲ ਹੈ। ਜਦੋਂ ਉਨ੍ਹਾਂ ਦਾ ਫਲ ਭੋਗ ਚੁਕੇਗਾ, ਦਰਸ਼ਨ ਹੋਵੇਗਾ। ਆਪ ਫਿਰ ਇਹ ਗਿਣਾ ਭਰੀਆਂ ਤੁਕਾਂ ਉਚਾਰੀਆਂ।



ਹੈ, ਤਾਂ ਸ਼ੇਰ ਦੀ ਸ਼ਰਨ ਕਿਉਂ ਮਨੁੱਖ ਜਾਵੇ ?

(੨) ਚਾਤ੍ਰਕ ਇਕ ਬੰਦ ਲਈ ਦੁਖ ਪਾਂਦਾ ਹੈ, ਮਰ ਗਏ ਪਿਛੋਂ ਜੇ ਉਹਨੂੰ ਸਮੁੰਦਰ ਭੀ ਮਿਲ ਜਾਏ, ਤਾਂ ਮੁੜ ਉਹਦੇ ਕੰਮ ਨਹੀਂ ਆਉਂਦਾ ।

(੩) (ਉਡੀਕ ੨) ਜੀਵ ਬੜਾ ਥਕ ਗਿਆ ਹੈ, ਹੁਣ ਟਿਕਦਾ ਨਹੀਂ । ਕਿੱਕਰ ਢਿੱਲ ਕਰਾਂ ? ਫੁੱਥ ਮੋਏ ਪਿਛੋਂ ਜੇ ਬੇੜੀ ਲੱਭੀ, ਕਿਹਨੂੰ ਚੜ੍ਹਾਵਾਂਗੇ ?

(੪) ਨਾ ਮੈਂ ਸਾਂ, ਨਾ ਮੈਂ ਹਾਂ, ਨਾ ਮਰਾ ਕੁਝ ਹੈ । ਸਮਾਂ ਪਏ ਤੇ ਲੱਜਾ ਰਖੋ । ਸਧਨਾ ਤੁਹਾਡਾ ਦਾਸ ਹੈ ।

## ਭਗਤ ਬੇਣੀ ਜੀ

ਭਗਤ ਬੇਣੀ ਦੀ ਜੀਵਨੀ ਬਾਬਤ ਬਹੁਤੀ ਜਾਣਕਾਰੀ ਪ੍ਰਾਪਤ ਨਹੀਂ । ਮੈਕਾਲਿਫ ਲਿਖਦਾ ਹੈ ਕਿ ਸ਼ਬਦਾਵਲੀ ਜੋ ਭਗਤ ਜੀ ਨੇ ਵਰਤੀ ਹੈ ਉਹ ਜ਼ਰਾ ਔਖੀ ਹੋਣ ਕਰਕੇ ਮੰਨਿਆ ਜਾਂਦਾ ਹੈ ਕਿ ਉਹ ਨਿਸ਼ਬਤਨ ਪੁਰਾਣੇ ਸਮੇਂ ਵਿਚ ਹੋਇਆ ਹੈ । ਭਾਈ ਗੁਰਦਾਸ ਜੀ ਨੇ ਆਪਣੀ ਦਸਵੀਂ ਵਾਰ ਦੀ 14ਵੀਂ ਪਉੜੀ ਵਿਚ ਭਗਤ ਜੀ ਦੇ ਜੀਵਨ ਵਿਚ ਇਕ ਚਮਤਕਾਰ ਦਾ ਜ਼ਿਕਰ ਕੀਤਾ ਹੈ ।

ਗੁਰਮੁਖ ਬੇਣੀ ਭਗਤ ਕਰ ਜਾਇ ਇਕਾਂਤ ਬਹੈ ਲਿਵ ਲਾਵੈ ।

ਕਰਮ ਕਰੈ ਅਧਿਆਤਮੀ ਹੋਰਸੁ ਕਿਸੇ ਨ ਅਜਰ ਲਖਾਵੈ ।

ਘਰ ਆਇਆ ਜਾਂ ਪੁਛੀਐ ਰਾਜ ਦਰਬਾਰ ਗਇਆ ਆਲਾਵੈ ।

ਘਰ ਸਭ ਵਥੂ ਮੰਗੀਅਨ ਵਲ ਛਲ ਕਰਿ ਕੇ ਝਤ ਲੰਘਾਵੈ ।

ਵਡਾ ਸਾਂਗ ਵਰਤਦਾ ਓਹ ਇਕ ਮਨ ਪਰਮੇਸ਼ਰ ਧਿਆਵੈ ।

ਪੈਸ ਸਵਾਰੈ ਭਗਤ ਦੀ ਰਾਜਾ ਹੋਇ ਘਰ ਚਲਿ ਆਵੈ ।

ਦੇਇ ਦਲਾਸਾ ਤੁਸ ਕੇ ਅਣਗਣਤੀ ਖਰਚੀ ਪਹੁੰਚਾਵੈ ।

ਓਥਹੁ ਆਇਆ ਭਗਤ ਪਾਸ ਹੋਇ ਦਇਆਲ ਹੋਤ ਉਪਜਾਵੈ ।

ਭਗਤ ਜਨਾਂ ਜੈਕਾਰ ਕਰਾਵੈ ॥ ੧੪ ॥

ਰਾਮਕਲੀ ਰਾਗ ਦੇ ਸ਼ਬਦ ਵਿਚ ਭਗਤ ਜੀ ਨੇ ਹਠ ਜੋਗ ਦੀ ਸ਼ਬਦਾਵਲੀ ਵਰਤੀ ਹੈ । ਪਰ ਛੇਕੜਲੀ ਤੁਕ ਵਿਚ ਨਾਮ ਦੀ ਜਾਚਨਾ ਕੀਤੀ ਹੈ । ਜਿਸ ਦਾ ਭਾਵ ਕਿ ਹਠ ਯੋਗ ਦੇ ਅਭਿਆਸ ਦੀ ਚੰਗੀ ਵਾਕਫੀ ਹੋਣ ਦੇ ਬਾਵਜੂਦ ਉਹ ਨਾਮ ਸਿਮਰਨ ਨੂੰ ਚੰਗੇਰਾ ਜਾਣਦੇ ਹਨ ।

ਸਿਰੀ ਰਾਗ ਬਾਣੀ ਭਗਤ ਬੇਣੀ ਜੀਉ ਕੀ ।

ਪਹਰਿਆ ਕੈ ਘਰਿ ਗਾਵਣਾ

ੴ ਸਤਿਗੁਰ ਪ੍ਰਸਾਦਿ ॥

ਚੈ ਨਰ ਗਰਭ ਕੁੰਡਲ ਜਬ ਆਛਤ ਉਰਧ ਧਿਆਨ ਲਿਵ ਲਾਗਾ । ਸਿਰਤਕ

ਪਿਡਿ ਪਦ ਮਦ ਨਾ ਅਹਿਨਿਸਿ ਏਕੁ ਅਗਿਆਨ ਸੁਨਾਗਾ । ਤੇ ਦਿਨ ਸੰਮਲੁ ਕਸਟ  
ਮਹਾ ਦੁਖ ਅਬ ਚਿਤੁ ਅਧਿਕ ਪਸਾਰਿਆ । ਗਰਭ ਛੋਡਿ ਮ੍ਰਿਤ ਮੰਡਲ ਆਇਆ  
ਤਉ ਨਰਹਰਿ ਮਨਹੁ ਬਿਸਾਰਿਆ ॥ ੧ ॥ ਫਿਰਿ ਪਛਤਾਵਹਿਗਾ ਮੂੜਿਆ ਤੇ  
ਕਵਨ ਕੁਮਤਿ ਭ੍ਰਮ ਲਾਗਾ । ਚੇਤਿ ਰਾਮੁ ਨਾਹੀ ਜਮਪੁਰਿ ਜਾਹਿਗਾ ਜਨ ਬਿਚਰੈ  
ਅਨਰਾਧਾ ॥ ੧ ॥ ਰਹਾਉ ॥

ਬਾਲ ਬਿਨੋਦ ਚਿੰਦ ਰਸ ਲਾਗਾ ਖਿਨੁ ਖਿਨੁ ਮੋਹਿ ਬਿਆਪੈ । ਰਸੁ ਮਿਸੁ ਮੇਧੁ  
ਅੰਮ੍ਰਿਤੁ ਬਿਖੁ ਚਾਖੀ ਤਉ ਪੰਚ ਪ੍ਰਗਟ ਸੰਤਾਪੈ । ਜਪੁ ਤਪੁ ਸੰਜਮੁ ਛੋਡਿ ਸੁਕ੍ਰਿਤ  
ਮਤਿ ਰਾਮ ਨਾਮੁ ਨ ਅਰਾਧਿਆ । ਉਛਲਿਆ ਕਾਮੁ ਕਾਲ ਮਤਿ ਲਾਗੀ ਤਉ  
ਆਨਿ ਸਕਤਿ ਗਲਿ ਬਾਂਧਿਆ ॥ ੨ ॥

ਤਰੁਣ ਤੇਜੁ ਪਰ ਤ੍ਰਿਅ ਮੁਖੁ ਜੋਹਹਿ ਸਰੁ ਅਪਸਰੁ ਨ ਪਛਾਣਿਆ । ਉਨਮਤ ਕਾਮਿ  
ਮਹਾ ਬਿਖੁ ਭੂਲੈ ਪਾਪੁ ਪੁੰਨੁ ਨ ਪਛਾਣਿਆ । ਸੁਤ ਸੰਪਤਿ ਦੇਖ ਇਹੁ ਮਨੁ ਗਰਬਿਆ  
ਰਾਮੁ ਰਿਦੈ ਤੇ ਖੋਇਆ । ਅਵਰ ਮਰਤ ਮਾਇਆ ਮਨੁ ਤੋਲੈ ਤਉ ਭਗਮੁਖਿ ਜਨਮ  
ਵਿਗੋਇਆ ॥ ੩ ॥

ਪੁੰਡਰ ਕੇਸ ਕੁਸਮ ਤੇ ਧਉਲੇ ਸਪਤ ਪਾਤਾਲ ਕੀ ਬਾਣੀ । ਲੋਚਨ ਸ੍ਰਮਹਿ ਬੁਧਿ  
ਬਲ ਨਾਠੀ ਤਾ ਕਾਮੁ ਪਵਸਿ ਮਾਧਾਣੀ । ਤਾਤੇ ਬਿਬੇ ਭਈ ਮਤਿ ਪਾਵਸਿ ਕਾਇਆ  
ਕਮਲੁ ਕੁਮਲਾਣਾ । ਅਵਗਤਿ ਬਾਣਿ ਛੋਡਿ ਮ੍ਰਿਤੁ ਮੰਡਲਿ ਤਉ ਪਾਛੈ ਪਛਤਾਣਾ  
॥ ੪ ॥ ਨਿਕੁਟੀ ਦੇਹ ਦੇਖਿ ਧੁਨਿ ਉਪਜੈ ਮਾਨ ਕਰਤ ਨਹੀ ਬੂਝੈ । ਲਾਲਚੁ ਕਰੈ  
ਜੀਵਨ ਪਦ ਕਾਰਨ ਲੋਚਨ ਕਛੁ ਨ ਸੂਝੈ । ਬਾਕਾ ਤੇਜੁ ਉਡਿਆ ਮਨੁ ਪੰਖੀ  
ਘਰਿ ਆਂਗਨਿ ਨ ਸੁਖਾਈ । ਬੇਣੀ ਕਹੈ ਸੁਨਹੁ ਰੈ ਭਗਤਹੁ ਮਰਨ ਮੁਕਤਿ ਕਿਨਿ  
ਪਾਈ ॥ ੫ ॥

ਪਹਿਰਿਆ ਕੈ... ਗਾਵਣਾ = ਪਹਿਰਿਆਂ ਦਾ ਘਰ ੧ ਹੈ, ਇਸ ਸ਼ਬਦ ਨੂੰ ਭੀ ਇਸੇ  
ਘਰ ਵਿਚ ਗਾਉਣਾ ਹੈ ।

ਗਰਭ ਕੁੰਡਲ = ਗਰਭ, ਜਿਹਦੀ ਸ਼ਕਲ ਕੁੰਡਲ ਵਾਂਗ ਟੇਢੀ ਜੇਹੀ ਹੈ ।

ਆਛਤ = ਹੁੰਦਾ ਸੀ । ਉਰਧ = ਉੱਚਾ ।

ਮਿਰਤਕ ਪਿੰਡਿ = ਮਿੱਟੀ ਦਾ ਗੋਲਾ ਸਰੀਰ ।

ਪਦ = ਸਰੀਰ ਪਦ ਦਾ ਭਾਵ ਸਰੀਰ ਦੀ ਹੋਂਦ, ਸਰੀਰ ਪਦ ਸ਼ਬਦ ਆਤਮ ਪਦ  
ਸ਼ਬਦ ਦੀ ਹੀ ਬਣਾਉਟ ਵਾਂਗ ਬਣਿਆ ਹੋਇਆ ਹੈ ।

ਮਦ = ਅਹੰਕਾਰ ।

ਨਾਗਾ = ਅਭਾਵ । ਮ੍ਰਿਤ ਮੰਡਲ = ਮੌਤ ਦਾ ਘੇਰਾ, ਸੰਸਾਰ ।

ਨਰਹਰਿ = ਨਿਰੰਕਾਰ । ਜਨੁ ਬਿਚਰੈ ਅਨਰਾਧਾ = ਦਾਸ ਫਿਰਦਾ ਹੈ ਬੇਨਤੀ ਕਰਦਾ  
ਹੋਇਆ (ਹਿੰਦੀ ਅਨੁਰਾਧਨਾ)

ਮਿਸ ਬਹਾਨੇ । ਮੇਧੁ = ਪਵਿੱਤ੍ਰ । ਕਾਲ = ਕਾਲਕ । ਸਕਤਿ = ਇਸਤ੍ਰੀ ।

ਸਰੁ ਅਪਸਰੁ = ਮੌਕਾ ਬੇਮੌਕਾ, ਸਮਾਂ ਕੁਸਮਾਂ । ਭਗ = ਚੰਗੇ ਭਾਗ ।

ਭਗਮੁਖਿ ਜਨਮ = ਚੰਗੇ ਭਾਗਾਂ ਦੁਆਰਾ (ਪ੍ਰਾਪਤ) ਸ੍ਰੇਸ਼ਟ ਜਨਮ, ਮਨੁੱਖਾ ਦੇਹੀ ।

ਵਿਗੋਇਆ = ਪਰਾਥ ਕੀਤਾ । ਪ੍ਰੰਡਰ = ਚਿੱਟਾ ਕੰਵਲ ਫੁੱਲ ।

ਸਪਤ ਪਾਤਾਲ ਕੀ ਬਾਣੀ = ਬਾਣੀ ਅਜੇਹੀ ਮੱਧਮ ਹੋਈ ਜੋ ਜਦੋਂ ਬੋਲਦਾ ਹੈ ਐਉਂ ਜਾਣੀਂਦਾ ਹੈ ਜਿੱਕੁਰ ਕੋਈ ਸਤਵੇਂ ਪਤਾਲੋਂ ਬੋਲ ਰਿਹਾ ਹੈ ।

ਸੁਮਹਿ = ਵਗ ਰਹੇ ਹਨ, ਗਿੱਡ ਜਾਂ ਪਾਣੀ ਆਉਂਦਾ ਹੈ । ਪਾਵਸਿ = ਵਰਖਾ ਹੁੰਦਾ ।

ਅਵਗਤਿ = ਕੁਗਤਿ, ਨੀਚ ਗਤਿ । ਨਿਕੁਟੀ ਨਿੱਕੀ ਜੇਹੀ ।

**ਉਥਾਨਕਾ**—ਇਸ ਸ਼ਬਦ ਵਿਚ ਖੋਣੀ ਜੀ ਇਕ ਆਮ ਦੁਨੀਆਂਦਾਰ ਦੇ ਜੀਵਨ ਦਾ ਨਕਸ਼ਾ ਖਿੱਚਦੇ ਹਨ ਤੇ ਅੰਤ ਵਿਚ ਸਿੱਟਾ ਕੱਢਦੇ ਹਨ ਕਿ ਜੋ ਲੋਕੀ ਇਹ ਸਮਝਦੇ ਹਨ ਜੋ ਮਰਕੇ ਪੁੰਨ ਕਰਮਾਂ ਦਾ ਫਲ ਮੁਕਤੀ ਮਿਲੇਗੀ, ਉਹ ਭੁੱਲੇ ਹੋਏ ਹਨ । ਜਿਸ ਦਾ ਜੀਵਨ ਇੱਕੁਰ ਪਾਪਾਂ ਵਿਚ ਗੁਜ਼ਰੇ ਭਲਾ ਮਰਕੇ ਕਦੀ ਮੁਕਤੀ ਪ੍ਰਾਪਤ ਕਰ ਲਏਗਾ ?

**ਅਰਥ**—(੧) ਹੇ ਮਨੁੱਖ ! ਜਦੋਂ ਤੂੰ ਮਾਂ ਦੇ ਪੇਟ ਵਿਚ ਸੀ, ਤਦੋਂ ਉੱਚੇ ਧਿਆਨ (ਨਿਰੰਕਾਰ) ਵਿਚ ਤੇਰੀ ਸੁਰਤ ਜੁੜੀ ਹੋਈ ਸੀ, ਸਰੀਰ ਦੀ ਹੋਂਦ ਦਾ ਤੈਨੂੰ ਅਹੰਕਾਰ ਨਹੀਂ ਸੀ, ਰਾਤ ਦਿਨੇ ਇਕ ਅਗਿਆਨ ਦਾ ਹੀ ਤੇਰੇ ਵਿਚ ਅਭਾਵ ਸੀ, ਓਹਨਾਂ ਦਿਨਾਂ ਦੇ ਕਸ਼ਟਾਂ ਤੇ ਵਡੇ ਦੁਖਾਂ ਨੂੰ ਯਾਦ ਕਰ, ਹੁਣ ਚਿੱਤ ਨੂੰ ਬਹੁਤਾ ਫੈਲਾ ਰਿਹਾ ਹੈ<sup>੧</sup> । ਪੇਟੋਂ ਨਿਕਲ ਜਦ ਸੰਸਾਰ ਵਿਚ ਆਯਾ ਤਾਂ ਤੂੰ ਨਿਰੰਕਾਰ ਨੂੰ ਮਨੋਂ ਭੁਲਾ ਦਿੱਤਾ ।

ਹੇ ਮੂਰਖ ! ਤੂੰ ਭਰਮ ਦੇ ਵੱਸ ਹੋ ਕੇਹੜੀ ਕੁਮਤਿ ਪਕੜ ਲਈ ਹੈ, ਮੁੜਕੇ ਪਛੁਤਾਏਂਗਾ, ਨਿਰੰਕਾਰ ਦਾ ਭਜਨ ਕਰ, ਨਹੀਂ ਤਾਂ ਜਮਾਂ ਦੇ ਸ਼ਹਿਰ ਜਾਣਾ ਪਊ, ਦਾਸ ਇਹ ਬੇਨਤੀ ਕਰਦਾ ਫਿਰਦਾ ਹੈ<sup>੨</sup> ।

(੨) ਬਾਲਪਣ ਵਿਚ ਖੇਡ ਤੇ ਰਸਾਂ ਦੇ ਫਿਕਰ ਵਿਚ ਤੂੰ ਲੱਗ ਗਿਆ, ਪਲ ਪਲ ਮੋਹ (ਵਧੀਕ ਵਧੀਕ) ਤੈਨੂੰ ਘੇਰਨ ਲੱਗ ਪਿਆ, ਪਵਿੱਤ੍ਰ ਅੰਮ੍ਰਿਤ ਦੇ ਬਹਾਨੇ (ਪਵਿੱਤ੍ਰ ਅੰਮ੍ਰਿਤ ਸਮਝ ਕੇ) ਤੂੰ ਰਸਾਂ ਰੂਪੀ ਜਹਰ ਖਾਧਾ, ਤਦੋਂ ਪੰਜੇ ਵਿਕਾਰ ਤੈਨੂੰ ਪਰਗਟ ਦੁਖ ਦੇਣ ਲੱਗੇ । ਜਪੁ, ਤਪੁ, ਸੰਜਮ ਤੇ ਚੰਗੇ ਕੰਮਾਂ (ਵੱਲ ਪੂਰਨ ਵਾਲੀ) ਮੱਤ ਨੂੰ ਤੂੰ ਛੱਡ ਦਿੱਤਾ । ਨਿਰੰਕਾਰ ਦੇ ਨਾਮ ਦੀ ਅਰਾਧਨਾ ਨਾ ਕੀਤੀ, ਜਦੋਂ ਕਾਮ ਨੇ ਜ਼ੋਰ ਪਾਯਾ ਤੇ ਬੁੱਧੀ ਨੂੰ ਇਹ ਕਾਲਖ ਲੱਗੀ ਤਾਂ ਇਕ ਤੀਵੀਂ ਲਿਆ ਤੇਰੇ ਗਲ ਬੰਨ੍ਹੀ ਗਈ ।

(੩) ਜਵਾਨੀ ਦੇ ਜੋਸ਼ ਵਿਚ ਤੂੰ ਪਰਾਈਆਂ ਤੀਵੀਆਂ ਦੇ ਮੂੰਹ ਦੇਖਦਾ ਹੈਂ, ਸਮੇਂ ਕੁਸਮੇਂ ਦੀ ਪਛਾਣ ਨਾ ਕੀਤੀ, ਕਾਮ ਵਿਚ ਮਸਤ ਤੂੰ ਕਰੜੇ ਜਹਰ ਤੇ ਜਾ ਭੁੱਲਾ, ਪਾਪ ਤੇ ਪੁੰਨ ਦੀ ਪਛਾਣ ਨਾ ਕੀਤੀ, ਪੁਤ੍ਰ ਤੇ ਧਨ ਦੇਖ ਕੇ ਮਨ ਵਿਚ ਅਹੰਕਾਰ ਕੀਤਾ ਤੇ ਦਿਲ ਵਿਚੋਂ ਨਿਰੰਕਾਰ ਨੂੰ ਵੇਵਾ ਲਿਆ । ਹੋਰਨਾਂ ਦੇ ਮਰਨ ਸਮੇਂ ਤੂੰ ਮਾਯਾ ਦੀ ਹੀ ਗਿਣਤੀ ਕੀਤੀ<sup>੩</sup> ।

<sup>੧</sup> ਇਕ ਨੂੰ ਛੱਡ ਬਹੁਤੀਆਂ ਚੀਜ਼ਾਂ ਵਿਚ ਲਾ ਰਿਹਾ ਹੈ ।

<sup>੨</sup> ਭਾਵ ਮੈਂ ਉੱਪਰ ਲਿਖੀ ਬੇਨਤੀ ਤੇਰੀ ਸੇਵਾ ਵਿਚ ਕਰ ਰਿਹਾ ਹਾਂ ।

<sup>੩</sup> ਕਿੰਨੀ ਛੱਡ ਸੋਯਾ ਹੈ, ਜਾਂ ਮੌਰੇ ਹਿਸੇ ਕਿੰਨੀ ਆਉਂ ?



ਇਸ ਤਰ੍ਹਾਂ ਚੰਗੇ ਭਾਗਾਂ ਨਾਲ ਮਿਲਿਆ ਮਨੁੱਖ ਜਨਮ ਤੋਂ ਗਵਾ ਲਿਆ ।

(੪) ਕੇਸ ਕੰਵਲ ਨਾਲੋਂ ਵੀ ਵਧੀਕ ਚਿੱਟੇ ਹੋ ਗਏ ਤੇ ਅਵਾਜ਼ ਬਹੁਤ ਮੱਧਮ ਹੋ ਗਈ, ਅੱਖਾਂ ਵਗ ਰਹੀਆਂ ਹਨ, ਅਕਲ ਤੇ ਜ਼ੋਰ ਦੋਵੇਂ ਨੱਸ ਗਏ ਹਨ ਤਦੋਂ ਭੀ ਖਾਹਸ਼ਾਂ ਦਾ ਰੋੜਕਾ ਪਾਇਆ ਹੈ, ਇਸ ਰੋੜਕੇ ਦੁਆਰਾ ਬੁੱਧੀ ਵਿਚ ਮਾਨੋਂ ਵਿਸ਼ਿਆਂ ਦੀ ਝੜੀ ਆ ਲੱਗੀ ਹੈ, ਜਿਸ ਨਾਲ ਸਰੀਰ ਰੂਪੀ ਕੰਵਲ ਫੁੱਲ ਕੁਮਲਾ ਗਿਆ ਹੈ ।

(੫) ਨਿੱਕੀਆਂ ਨਿੱਕੀਆਂ ਚੰਹਾਂ (ਪੋਤ੍ਰਿਆਂ ਆਦਿ ਦੀਆਂ) ਦੇਖ ਕੇ (ਖੁਸ਼ੀ ਵਿਚ) ਅਵਾਜ਼ ਕੱਢਦਾ ਹੈ ਤੇ ਅਹੰਕਾਰ ਕਰਦਾ ਹੋਇਆ (ਅਸਲੀਅਤ ਨੂੰ) ਨਹੀਂ ਜਾਣਦਾ, (ਭਾਵੇਂ) ਅੱਖੋਂ ਨਹੀਂ ਦਿੱਸਦਾ ਕੁਝ (ਤਾਂ ਭੀ) ਜੀਵਨ ਪਦ (ਜ਼ਿੰਦਗੀ ਦਾ) ਹੋਰ ਲਾਲਚ ਕਰਦਾ ਹੈ । ਅੰਤ ਤੇਜ ਬੱਸ ਹੋ ਗਿਆ, ਮਨ ਰੂਪੀ ਪਖੀ ਉਡ ਗਿਆ, ਉਹਨੂੰ ਇਹ ਘਰ ਤੇ ਵੇਹੜਾ ਚੰਗਾ ਨਹੀਂ ਲੱਗਦਾ, ਬੇਣੀ ਜੀ ਕਹਿੰਦੇ ਹਨ, ਹੇ ਭਗਤ ! ਮਰ ਕੇ ਮੁਕਤੀ ਕਿਹਨੂੰ ਮਿਲਦੀ ਹੈ ?

## ਰਾਮਕਲੀ ਬਾਣੀ ਬੇਣੀ ਜੀਉ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਇੜਾ ਪਿੰਗੁਲਾ ਅਉਰ ਸੁਖਮਨਾ ਤੀਨਿ ਬਸਹਿ ਇਕ ਠਾਈ । ਬੇਣੀ ਸੰਗਮੁ ਤਹ ਪਿਰਾਗੁ ਮਨੁ ਮਜਨੁ ਕਰੇ ਤਿਥਾਈ ॥ ੧ ॥ ਸੰਤਹੁ ਤਹਾ ਨਿਰੰਜਨ ਰਾਮੁ ਹੈ । ਗੁਰ ਗਮਿ ਚੀਨੈ ਬਿਰਲਾ ਕੋਇ । ਤਹਾ ਨਿਰੰਜਨੁ ਰਮਈਆ ਹੋਇ ॥ ੧ ॥ ਰਹਾਉ ॥

ਦੇਵ ਸਥਾਨੈ ਕਿਆ ਨੀਸਾਣੀ । ਤਹ ਬਾਜੇ ਸਬਦ ਅਨਾਹਦ ਬਾਣੀ । ਤਹ ਚੰਦੁ ਨ ਸੂਰਜੁ ਪਉਣੁ ਨ ਪਾਣੀ । ਸਾਖੀ ਜਾਗੀ ਗੁਰਮੁਖਿ ਜਾਣੀ ॥ ੨ ॥ ਉਪਜੈ ਗਿਆਨੁ ਦੁਰਮਤਿ ਛੀਜੇ । ਅੰਮ੍ਰਿਤੁ ਰਸਿ ਗਗਨੰਤਰਿ ਭੀਜੈ । ਏਸੁ ਕਲਾ ਜੋ ਜਾਣੈ ਭੋਉ । ਭੇਟੈ ਤਾਸੁ ਪਰਮ ਗੁਰ ਦੇਉ ॥ ੩ ॥

ਦਸਮ ਦੁਆਰਾ ਅਗਮ ਅਪਾਰਾ ਪਰਮ ਪੁਰਖ ਕੀ ਘਾਟੀ । ਉਪਰਿ ਹਾਟੁ ਹਾਟ ਪਰ ਆਲਾ ਆਲੇ ਭੀਤਰਿ ਬਾਤੀ ॥ ੪ ॥

ਜਾਗਤੁ ਰਹੈ ਸੁ ਕਬਹੁ ਨ ਸੋਵੈ । ਤੀਨਿ ਤਿਲੋਕ ਸਮਾਧਿ ਪਲੋਵੈ । ਬੀਜੁ ਮੰਤ੍ਰੁ ਲੈ ਹਿਰਦੈ ਰਹੈ । ਮਨੁਆ ਉਲਟਿ ਸੁੰਨ ਮਹਿ ਗਹੈ ॥ ੫ ॥

ਜਾਗਤੁ ਰਹੈ ਨ ਅਲੀਆ ਭਾਖੈ । ਪਾਂਚਉ ਇੰਦ੍ਰੀ ਬਸਿ ਕਰਿ ਰਾਖੈ । ਗੁਰ ਕੀ ਸਾਖੀ ਰਾਖੈ ਚੀਤਿ । ਮਨੁ ਤਨੁ ਅਰਪੈ ਕ੍ਰਿਸਨ ਪ੍ਰੀਤਿ ॥ ੬ ॥

<sup>1</sup>ਬਹੁਤ ਬਰਖਾ ਹੋਵੇ ਤਾਂ ਵੀ ਫੁੱਲ ਕੁਮਲਾ ਜਾਂਦੇ ਹਨ । ਵਿਸ਼ਿਆਂ ਦਾ ਖਿਆਲ ਕਾਇਮ ਹੈ, ਤ੍ਰਾਣ ਭੋਗ ਦਾ ਹੈ ਨਹੀਂ, ਸਰੀਰ ਚੜ੍ਹੇ ਵਿਚ ਹੋਰ ਨਿਰਬਲ ਹੁੰਦਾ ਹੈ ।

<sup>2</sup>ਜਿੱਕੂਰ ਪਸ਼ੂ ਆਪਣੀ ਖੁਰਾਕ ਸਾਹਮਣੇ ਦੇਖ ਕੇ ਜਾਂ ਉਂਝ ਖੁਸ਼ੀ ਵਿਚ ਅਵਾਜ਼ ਕੱਢਦੇ ਹਨ ।

ਕਰ ਪਲਵ ਸਾਖਾ ਬੀਚਾਰੈ । ਆਪਨਾ ਜਨਮੁ ਨ ਜੂਐ ਹਾਰੈ । ਅਸੁਰ ਨਦੀ ਕਾ ਬੰਧੇ ਮੂਲੁ । ਪਛਿਮ ਫੇਰਿ ਚੜਾਵੈ ਸੂਰੁ । ਅਜਰੁ ਜਰੇ ਸੁ ਨਿਝਰੁ ਝਰੈ ॥ ਜਗਨਾਥ ਸਿਉ ਗੋਸਟਿ ਕਰੈ ॥ ੭ ॥

ਚਉ ਮੁਖ ਦੀਵਾ ਜੋਤਿ ਦੁਆਰ । ਪਲੁ ਅਨਤ ਮੂਲੁ ਬਿਚਕਾਰਿ । ਸਰਬ ਕਲਾ ਲੇ ਆਪੇ ਰਹੈ । ਮਨੁ ਮਾਨਕੁ ਰਤਨਾ ਮਹਿ ਗੁਹੈ ॥ ੮ ॥

ਮਸਤਕਿ ਪਦਮੁ ਦੁਆਲੇ ਮਣੀ । ਮਾਹਿ ਨਿਰੰਜਨੁ ਤ੍ਰਿਭਵਣ ਧਣੀ । ਪੰਚ ਸ਼ਬਦ ਨਿਰਮਾਇਲ ਬਾਜੇ । ਦੁਲਕੇ ਚਵਰ ਸੰਖ ਘਨ ਗਾਜੇ । ਦਲਿ ਮਲਿ ਦੇਤਹੁ ਗੁਰਮੁਖਿ ਗਿਆਨ । ਬੋਣੀ ਜਾਚੈ ਤੇਰਾ ਨਾਮੁ ॥ ੯ ॥

ਬੋਣੀ ਸੰਗਮੁ = ਜਮਨਾ, ਗੰਗਾ ਤੇ ਸੁਰਸਤੀ ਦੇ ਮੇਲ ਦੀ ਥਾਂ ।

ਕਲਾ = ਹੁਨਰ । ਥਾਤੀ = ਥੈਲੀ । ਤਿਲੋਕ = ਤਿੰਨੇ ਲੋਕ ।

ਪਲਵੈ = ਨੱਠ ਜਾਣਗੇ, ਭਾਵ ਦੂਰ ਹੋ ਜਾਣਗੇ । ਅਲੀਆ = ਕੱਚੀ ਪਿੱਲੀ ਗੱਲ ।

ਪਲਵ = ਪੱਤ । ਅਸੁਰ ਨਦੀ = ਆਸੁਰੀ ਸੁਭਾ ਵਾਲੀ ਨਦੀ, ਮੰਦੇ ਖਿਆਲਾਂ ਦੀ ਰੋ ।

ਅਰਥ—(੧) ਜਿਸ ਥਾਂ ਤੇ ਇੜਾ, ਪਿੰਗਲਾ ਤੇ ਸੁਖਮਨਾ ਇਕੱਠੀਆਂ ਹੁੰਦੀਆਂ ਹਨ ਉਹੋ ਹੀ ਤ੍ਰਿਬੋਣੀ ਦਾ ਸੰਗਮ ਹੈ । ਉਹੋ ਹੀ ਪਿਰਾਗ ਹੈ, ਮਨ ਉਥੇ ਹੀ ਅਸ਼ਨਾਨ ਕਰੇ । ਹੇ ਸੰਤੋ ! ਉਥੇ ਮਾਇਆ ਤੋਂ ਰਹਿਤ ਰਾਮ ਹੈ, ਗੁਰੂ ਦੇ ਉਪਦੇਸ਼ ਵਿਚ ਗੰਮਤਾ ਕਰਕੇ ਕੋਈ ਵਿਰਲਾ ਉਹਨੂੰ ਜਾਣਦਾ ਹੈ, ਉਸ ਥਾਂ ਮਾਇਆ ਤੋਂ ਰਹਿਤ ਪਿਆਰਾ ਰਾਮ ਵੱਸਦਾ ਹੈ ।

(੨) ਨਿਰੰਕਾਰ ਦੇ ਸਥਾਨ ਦੀ ਕੀ ਨਿਸ਼ਾਨੀ ਹੈ ? ਉਥੇ ਅਨਹਦ ਬਾਣੀ ਦੀ ਅਵਾਜ਼ ਹੁੰਦੀ ਹੈ, ਉਥੇ ਚੰਦ ਸੂਰਜ ਦਾ ਪਰਕਾਸ਼ ਜਾਂ ਹਵਾ ਪਾਣੀ ਆਦਿ ਤੱਤਾਂ ਦੀ ਸੂਝ ਨਹੀਂ । ਗੁਰੂ ਦੁਆਰਾ ਜਾਣੀ ਹੋਈ ਸਾਖੀ ਸਾਹਮਣੇ ਆ ਜਾਂਦੀ ਹੈ ।<sup>1</sup>

(੩) ਹੁਣ ਗਿਆਨ ਵਧਦਾ ਹੈ, ਤੇ ਖੋਟੀ ਮਤ ਨਾਸ ਹੁੰਦੀ ਹੈ । ਦਸਮ ਦਵਾਰ ਵਿਚ ਅੰਮ੍ਰਿਤ ਰਸ ਸਿੰਮਦਾ ਹੈ । ਇਸ ਹੁਨਰ ਦਾ ਜੋ ਭੇਦ ਜਾਣ ਲਵੇ, ਉਹਨੂੰ ਪਰਮ ਗੁਰਦੇਵ (ਨਿਰੰਕਾਰ) ਮਿਲਦਾ ਹੈ ।

(੪) ਦਸਵਾਂ ਦਵਾਰ ਅਗਮ, ਅਪਾਰ ਤੇ ਪਰਮ ਪੁਰਖ ਦਾ ਰਸਤਾ ਹੈ, (ਦੇਹ ਰੂਪ ਪ੍ਰਿਥਵੀ ਪਰ) ਸਿਰ ਰੂਪ ਹੱਟੀ ਹੈ । ਉਸ ਹੱਟੀ ਵਿਚ ਦਸਮ ਦਵਾਰ ਇਕ ਆਲਾ ਹੈ, ਉਸ ਆਲੇ ਵਿਚ ਨਿਰੰਕਾਰ ਰੂਪ ਥੈਲੀ ਹੈ ।

(੫) ਉਥੇ ਪੁਜ ਕੇ ਪੁਰਸ਼ ਸਮਾਧੀ ਵਿਚ ਜਾਗਦਾ ਰਹਿੰਦਾ ਹੈ, ਸੌਂਦਾ ਕਦੇ ਨਹੀਂ । ਸਮਾਧੀ ਵਿਚ ਤਿੰਨ ਗੁਣਾਂ ਤੇ ਤਿੰਨ ਲੋਕਾਂ ਦਾ ਅਭਾਵ ਹੋ ਜਾਂਦਾ ਹੈ । ਹਿਰਦੇ ਵਿਚ ਮੂਲ ਮੰਤਰ ਥਿਰ ਕਰਦਾ ਹੈ । ਮਨ ਨੂੰ ਪਸਾਰੇ ਵਲੋਂ ਉਲਟਾ ਕੇ ਸੁੰਨ (ਅਫੁਰ) ਅਵਸਥਾ

<sup>1</sup>ਭਾਵ ਕਿੱਕਰ ਜਾਣਿਆ ਜਾਏ ਅਸੀਂ ਉਸ ਥਾਂ ਪੁਜ ਗਏ ਹਾਂ ?

<sup>2</sup>ਗੁਰੂ ਦਾ ਉਪਦੇਸ਼ ਸਾਖਿਆਤ ਹੋ ਜਾਂਦਾ ਹੈ ।

ਵਿਚ ਦ੍ਰਿੜ੍ਹ ਕਰਦਾ ਹੈ ।

(੬) ਇਸ ਹਾਲਤ ਵਿਚ ਪੁਰਸ਼ ਹੁਸ਼ਿਆਰ ਰਹੇ, (ਮਸਤੀ ਵਿਚ ਆ) ਕੋਈ ਕੱਚੀ ਪਿੱਲੀ ਗੱਲ ਨਾ ਆਖੇ । ਪੰਜਾਂ ਇੰਦ੍ਰਿਆਂ ਨੂੰ ਵੱਸ ਵਿਚ ਰਖੇ ਗੁਰੂ ਦੇ ਉਪਦੇਸ਼ ਨੂੰ ਯਾਦ ਰਖੇ । ਮਨ ਤੇ ਤਨ ਦੋਵੇਂ ਨਿਰੰਕਾਰ ਦੇ ਪ੍ਰੇਮ ਦੇ ਅਰਪਨ ਕਰ ਦੇਵੇ ।

(੭) (ਇਸ ਸੰਸਾਰ ਨੂੰ ਬ੍ਰਹਮ ਰੂਪ ਮੂਲ) ਦੀਆਂ ਸ਼ਾਖਾਂ ਤੇ ਪੱਤੇ ਕਰਕੇ ਸਮਝੇ, (ਪੱਤੇ ਤੇ ਸ਼ਾਖਾਂ ਵਿਚ ਲੱਗ ਕੇ) ਆਪਣਾ ਜਨਮ ਜੂਏ ਵਿਚ ਨਾ ਹਾਰੇ । ਮੰਦੇ ਖਿਆਲਾਂ ਦੀ ਰੋ ਦੇ ਨਿਕਾਸ ਨੂੰ ਬੰਦ ਕਰੇ, ਵਿਰ ਪ੍ਰਾਣਾਂ ਨੂੰ ਪਛਿਮ ਵਲ ਫੇਰ ਕੇ ਸੂਰਜ ਦੀ ਨਾੜੀ ਦੇ ਰਾਹ ਚੜ੍ਹਾਵੇ । ਜੋ ਇਸ ਅਜਰ ਨੂੰ ਜਰੇਗਾ ਉਹਦੇ ਵਿਚ ਇਕ ਰਸ ਅੰਮ੍ਰਿਤ ਸਿਮਿਗਾ ਤੇ ਉਹ ਜਗਤ ਦੇ ਪਤੀ ਨਾਲ ਗੱਲਾਂ ਕਰੇਗਾ ।

(੮) ਦਸਮ ਦਵਾਰ ਵਿਚ ਚੌਮੁਖੀਏ ਦੀਵੇ ਦਾ ਚਾਨਣ ਹੈ (ਭਾਵ ਹਰ ਤਰਫ ਚਾਨਣ ਹੈ) ਉਹਦੇ ਵਿਚਕਾਰ ਉਹ ਮੂਲ ਹੈ ਜਿਹਦੇ ਅੰਤੜ ਪੱਤੇ ਹਨ । ਉਥੇ ਸਾਰੀਆਂ ਤਾਕਤਾਂ ਧਾਰਨ ਕਰਕੇ ਆਪ ਵੱਸਦਾ ਹੈ, ਉਹਦੇ ਗੁਣ ਰੂਪ ਰਤਨਾਂ ਵਿਚ ਪੁਰਸ਼ ਆਪਣੇ ਮਨ ਰੂਪ ਹੀਰੇ ਨੂੰ ਭੀ ਗੁੰਦ ਦੇਵੇ ।

(੯) ਮਸਤਕ ਇਕ ਕੰਵਲ<sup>੧</sup> ਹੈ ਜਿਹਦੇ ਆਲੇ ਦੁਆਲੇ ਮਣੀਆਂ ਰੂਪ ਪੱਤੇ ਹਨ । ਉਹਦੇ ਵਿਚ ਤਿੰਨਾਂ ਲੋਕਾਂ ਦਾ ਪਤੀ ਮਾਇਆ ਰਹਿਤ ਨਿਰੰਕਾਰ ਹੈ । ਉਥੇ ਪੰਜਾਂ ਹੀ ਤਰ੍ਹਾਂ ਦੇ ਸੁੱਧ ਰਾਗ ਹੁੰਦੇ ਹਨ । ਚੌਰ ਹੋ ਰਹੇ ਹਨ ਤੇ ਬੜੇ ਸੰਖਾਂ ਦੀ ਧੁਨ ਹੋ ਰਹੀ ਹੈ । ਗੁਰੂ ਦਾ ਗਿਆਨ ਗਿਆਨ ਦੁਆਰਾ ਦੈਂਤਾਂ (ਮੰਦੇ ਸੁਭਾ) ਨੂੰ ਨਾਸ ਕਰ ਸੁਟਦਾ ਹੈ । ਬੇਣੀ ਤੇਰਾ ਨਾਮ ਮੰਗਦਾ ਹੈ ।

## ਪ੍ਰਭਾਤੀ ਭਗਤ ਬੋਣੀ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਤਨਿ ਚੰਦਨੁ ਮਸਤਕਿ ਪਾਤੀ । ਰਿਦ ਅੰਤਰਿ ਕਰਤਲ ਕਾਤੀ । ਠਗ ਦਿਸਟਿ ਬਗਾ ਲਿਵ ਲਾਗਾ । ਦੇਖਿ ਬੈਸਨੇ ਪ੍ਰਾਨ ਮੁਖਭਾਗਾ ॥ ੧ ॥ ਕਲਿ ਭਗਵਤ ਬੰਦ ਚਿਰਾਮੰ । ਕੁਰ ਦਿਸਟਿ ਰਤਾ ਨਿਸਿ ਬਾਦੰ ॥ ੧ ॥ ਰਹਾਉ ॥ ਨਿਤ੍ਰਪਤਿ ਇਸਨਾਨੁ ਸਰੀਰੰ । ਦੁਇ ਧੋਤੀ ਕਹਮੁਖਿ ਖੀਰੰ । ਰਿਦੈ ਛੁਰੀ ਸੰਧਿਆਨੀ । ਪਰ ਦਰਬੁ ਹਿਰਨ ਕੀ ਬਾਨੀ ॥ ੨ ॥

ਸਿਲ ਪੂਜਸਿ ਚਕ੍ਰ ਗਣੇਸੰ । ਨਿਸਿ ਜਾਗਸਿ ਭਗਤਿ ਪ੍ਰਵੇਸੰ । ਪਗ ਨਾਚਸਿ ਚਿਤੁ ਅਕਰਮੰ । ਏ ਲੰਪਟਿ ਨਾਚ ਅਧਰਮੰ ॥ ੩ ॥

ਮ੍ਰਿਗ ਆਸਣੁ ਤੁਲਸੀ ਮਾਲਾ । ਕਰ ਉਜਲ ਤਿਲਕੁ ਕਪਾਲਾ । ਰਿਦੈ ਕੁਰੁ ਕੰਠਿ ਰੁਦ੍ਰਾਖੰ । ਰੇ ਲੰਪਟਿ ਕ੍ਰਿਸਨੁ ਅਭਾਖੰ ॥ ੪ ॥

<sup>੧</sup>ਸਹਸ ਦਲ ਕਮਲ ਜੋ ਜੋਗੀ ਦਸਮ ਦਵਾਰ ਵਿਚ ਦੱਸਦੇ ਹਨ ।



ਜਿਨਿ ਆਤਮ ਤਤੁ ਨ ਚੀਨਿਆ । ਸਭ ਫੋਕਟ ਧਰਮ ਅਬੀਨਿਆ । ਕਹੁ ਬੇਣੀ ਗੁਰਮੁਖਿ ਧਿਆਵੈ । ਬਿਨ ਸਤਿਗੁਰ ਬਾਟ ਨ ਪਾਵੈ ॥ ੫ ॥ ੧ ॥

ਪਾਤੀ ਪੱਤ੍ਰ ਤੁਲਸੀ ਦੇ । ਕਈ ਲੋਕ ਚੰਦਨ ਆਦਿ ਵਿਚ ਚਾਵਲ ਤੁਲਸੀ ਦਲ ਆਦਿ ਮਿਲਾ ਕੇ ਮਥੇ ਤੇ ਤਿਲਕ ਲਾਉਂਦੇ ਹਨ ।

ਕਰਤਲ = ਹਥ ਦੀ ਤਲੀ । ਕਾਤੀ = ਛੁਰੀ । ਕਲਿ = ਸੁੰਦਰ ।

ਸੰਧਿਆਨੀ = ਤੇਜ਼ ਕੀਤੀ ਹੋਈ, ਖਿੱਚੀ ਹੋਈ । ਚਕ੍ਰ ਗਣੇਸ਼ = ਜਿਸੀ ਤੇ ਆਟੇ ਜਾਂ ਸੰਧੂਰ ਨਾਲ ਬਣਾਏ ਹੋਏ ਅੱਡ ਅੱਡ ਚਕ੍ਰ ਜੋ ਅੱਡ ਅੱਡ ਦੇਵਤਿਆਂ ਦੇ ਪੁਜਾਰੀ ਪੂਜਦੇ ਹਨ । ਭਗਤਿ = ਰਾਸਲੀਲਾ ।

ਅਭਾਖ ਕਿਹਾ ਨਹੀਂ ਗਿਆ । ਭਾਵ ਜਾਪ ਨਹੀਂ ਕੀਤਾ ਗਿਆ । ਤੂੰ ਜਾਪ ਨਹੀਂ ਕੀਤਾ ।

ਅਬੀਨਿਆ—ਅੰਨ੍ਹਾਂ ।

ਅਰਥ—(੧) ਸਰੀਰ ਨੂੰ ਚੰਦਨ ਲਾਉਂਦਾ ਹੈ ਤੇ ਮੱਥੇ ਤੇ ਤੁਲਸੀ ਦੇ ਪੱਤ੍ਰ, ਪਰ ਦਿਲ ਰੂਪ ਹੱਥ ਦੀ ਤਲੀ ਵਿਚ ਛੁਰੀ ਹੈ ! ਧਿਆਨ ਲਾਏ ਹੋਏ ਬਗਲੇ ਵਾਂਗ ਤੇਰੀ ਨਜ਼ਰ ਵਿਚ ਨੱਗੀ ਹੈ । ਬੈਸਨ<sup>੧</sup> ਨੂੰ ਦੇਖ ਕੇ ਤੇਰਾ ਚਿਹਰਾ ਉੱਡ ਜਾਂਦਾ ਹੈ । ਸੁੰਦਰ ਵਿਸ਼ਨੂੰ ਦੀ ਮੂਰਤੀ ਨੂੰ ਤੂੰ ਚਿਰ ਤੱਤੀ ਨਮਸਕਾਰਾਂ ਕਰਦਾ ਰਹਿੰਦਾ ਹੈ, ਪਰ ਖੋਟੀ ਦ੍ਰਿਸ਼ਟੀ ਵਾਲੇ ! ਰਾਤ ਨੂੰ ਝਗੜੇ<sup>੨</sup> ਵਿਚ ਲੱਗ ਪੈਂਦਾ ਹੈ ।

(੨) ਰੋਜ਼ ਸਰੀਰ ਨੂੰ ਨਵਾਂਦਾ ਹੈ, ਦੋ ਧੋਤੀਆਂ ਹਨ । ਕਰਮ ਤੇਰਾ ਇਹ ਹੈ ਜੋ ਮੂੰਹ ਤੇਰੇ ਵਿਚ ਤਾਂ ਦੁੱਧ ਹੈ,<sup>੩</sup> ਪਰ ਦਿਲ ਵਿਚ ਛੁਰੀ ਖਿੱਚੀ ਹੋਈ ਹੈ । ਪਰਾਈ ਦੌਲਤ ਲੈਣ ਦਾ ਹੀ ਸਾਰਾ ਸਾਂਗ ਹੈ ।

(੩) ਗਣੇਸ਼ ਚਕ੍ਰ ਬਣਾ ਮੂਰਤੀ ਪੂਜਦਾ ਹੈ, ਤੇ ਰਾਸ ਲੀਲਾ ਵਿਚ ਰਲ ਕੇ ਰਾਤ ਜਾਗਦਾ ਹੈ । ਪੈਰਾਂ ਨਾਲ ਨੱਚਦਾ ਹੈ, ਪਰ ਦਿਲ ਵਿਚ ਪਾਪ ਹੈ । ਹੇ ਵਿਸ਼ਈ ! ਇਹ ਨਾਚ ਧਰਮ ਨਹੀਂ ।

(੪) ਹਿਰਨ ਦੀ ਖੱਲ ਦਾ ਆਸਨ ਹੈ, ਤੁਲਸੀ ਦੀ ਮਾਲਾ ਹੈ, ਹੱਥ ਉੱਜਲ ਤੇ ਮੱਥੇ ਤਿਲਕ ਹੈ । ਦਿਲ ਵਿਚ ਝੂਠ ਤੇ ਗਲ ਵਿਚ ਰੁਦਾਖ ਦੀ ਮਾਲਾ ਹੈ, ਹੇ ਵਿਸ਼ਈ ! ਤੂੰ ਕ੍ਰਿਸ਼ਨ ਦਾ ਜਾਪ ਤਾਂ ਕਰਦਾ ਨਹੀਂ ।

(੫) ਜਿਹਨੇ ਆਤਮਾ ਦੀ ਅਸਲੀਅਤ ਨੂੰ ਨਹੀਂ ਜਾਤਾ, ਉਸ ਅੰਨ੍ਹੇ ਦੇ ਸਾਰੇ ਕਰਮ ਬੇ ਅਰਥ ਹਨ । ਬੇਣੀ ਜੀ ਕਹਿੰਦੇ ਹਨ, ਪੁਰਖ ਨੂੰ ਗੁਰੂ ਦੁਆਰਾ ਨਿਰੰਕਾਰ ਦਾ ਸਿਮਰਨ ਕਰਨਾ ਚਾਹੀਦਾ ਹੈ । ਸਤਗੁਰ ਤੋਂ ਬਿਨਾ ਰਾਹ ਨਹੀਂ ਲੱਭਦਾ ।

<sup>੧</sup>ਕੋਈ ਚੰਗਾ ਭਗਤ ਆ ਜਾਏ ਤਾਂ ਸਤਕਾਰ ਆਦਿ ਦੀ ਥਾਂ ਤੂੰ ਰੂਪ ਵੱਟ ਜਾਂਦਾ ਹੈਂ ਮਤਾਂ ਕਿਸੇ ਨੂੰ ਰੋਟੀ ਖਵਾਣੀ ਪਵੇ ।

<sup>੨</sup>ਚੜ੍ਹਾਵੇ ਦੀ ਵੰਡ ਲਈ ।

<sup>੩</sup>ਗੱਲਾਂ ਬਾਤਾਂ ਮਿੱਠੀਆਂ ਕਰਦਾ ਹੈਂ ਜਿਹਰ ਦੇ ਘੜੇ ਵਾਂਗ ਜਿਹਦੇ ਮੂੰਹ ਤੇ ਦੁੱਧ ਭਰਿਆ ਹੋਇਆ ਹੈ ।

## ਭਗਤ ਰਾਮਾਨੰਦ ਜੀ

ਭਾਈ ਕਾਹਨ ਸਿੰਘ ਜੀ ਲਿਖਦੇ ਹਨ ਕਿ ਇਸ ਭਗਤ ਦਾ ਜਨਮ ਕਾਨਕੂਬਜ ਬ੍ਰਾਹਮਣ ਭੁਰਿ ਕਰਮਾਂ ਦੇ ਘਰ ਸੁਸ਼ੀਲਾ ਦੇ ਉਦਰ ਤੋਂ ਸੰਮਤ 1423 ਵਿਚ ਪ੍ਰਯਾਗ ਵਿਖੇ ਹੋਇਆ। ਮਾਤਾ ਪਿਤਾ ਨੇ ਇਸ ਦਾ ਨਾਮ ਨਾਮਦਤ ਰੱਖਿਆ। ਰਾਮਾਨੁਜ ਵੀ ਸ੍ਰੀ ਸੰਪ੍ਰਦਾਇ ਦੇ ਪ੍ਰਸਿੱਧ ਪ੍ਰਚਾਰਕ ਰਾਘਵਾਨੰਦ ਦਾ ਚੇਲਾ ਹੋ ਕੇ ਨਾਮਾਨੰਦ ਦੇ ਨਾਮ ਨਾਲ ਮਸ਼ਹੂਰ ਹੋਇਆ। ਕਾਸ਼ੀ ਵਿਚ ਗੰਗਾ ਦੇ ਪੰਜਾਗ ਘਾਟ ਪੁਰ ਰਹਿ ਕੇ ਇਸ ਮਹਾਤਮਾ ਨੇ ਬਹੁਤ ਧਰਮ ਪ੍ਰਚਾਰ ਕੀਤਾ। ਰਾਮਾਨੁਜ ਦੇ ਸ੍ਰੀ ਪੰਥ ਦਾ ਇਸ਼ਟ ਲਛਮੀ ਨਾਰਾਇਨ ਸੀ। ਰਾਮਾਨੰਦ ਦੇ ਵੇਲੇ ਬੈਰਾਗੀ ਸੀਤਾ ਰਾਮ ਦੇ ਉਪਾਸ਼ਕ ਸਨ। ਰਾਮਾਨੁਜ ਖਾਣ ਪੀਣ ਅਤੇ ਜਾਤ ਪਾਤ ਦੇ ਬੰਧਨਾਂ ਵਿਚ ਉਸੇ ਤਰ੍ਹਾਂ ਜਕੜੇ ਰਹੇ। ਪਰ ਨਾਮਾਨੰਦ ਜੀ ਨੇ ਇਨ੍ਹਾਂ ਬੰਧਨਾਂ ਨੂੰ ਬਹੁਤ ਢਿੱਲਾ ਕਰ ਦਿੱਤਾ। ਭਾਈ ਕਾਹਨ ਸਿੰਘ ਜੀ ਲਿਖਦੇ ਹਨ ਕਿ ਪਹਿਲਾਂ ਭਗਤ ਜੀ ਮੂਰਤੀ ਪੂਜਕ ਸਨ। ਮਗਰੋਂ ਇਕ ਨਿਰੰਕਾਰ ਦੇ ਉਪਾਸ਼ਕ ਹੋ ਗਏ।

ਪਰ ਅਜ ਕਲ ਦੇ ਖੋਜੀ ਲਿਖਦੇ ਹਨ ਕਿ ਭਾਵੇਂ ਉਹ ਚਵਾਂ ਵਰਨਾਂ ਦੇ ਇੱਛੁਕਾਂ ਨੂੰ ਰਾਮ ਨਾਮ ਦਾ ਉਪਦੇਸ਼ ਦਿੰਦੇ ਸਨ ਪਰ ਵਰਨਾਂ ਦੀ ਬਰਾਬਰੀ ਨੂੰ ਭਾਈਚਾਰਕ ਤੌਰ ਪੁਰ ਨਹੀਂ ਸਨ ਪਰਚਾਰਦੇ। ਪ੍ਰੋਫੈਸਰ ਤਿਵਾੜੀ ਆਪਣੀ ਪੁਸਤਕ 'ਸੰਤ ਕਬੀਰ' ਵਿਚ ਲਿਖਦਾ ਹੈ ਕਿ 'ਰਾਮਾ ਨੰਦ ਦਾ ਇਹ ਨਿਯਮ ਸੀ ਕਿ ਉਹ ਮਲੇਛ ਦਾ ਮੂੰਹ ਨਾ ਵੇਖਦਾ ਸੀ ਨਾ ਆਪਣਾ ਮੂੰਹ ਮਲੇਛ ਨੂੰ ਵਿਖਾਂਦਾ ਸੀ। ਬਨਾਰਸ ਦੇ ਕੱਟੜ ਪੰਥੀ ਵਾਯੂ ਮੰਡਲ ਵਿਚ ਰਹਿ ਕੇ ਉਸ ਲਈ ਸੰਭਵ ਨਹੀਂ ਸੀ ਕਿ ਉਹ ਭਾਈਚਾਰਕ ਬਰਾਬਰੀ ਨੂੰ ਅਮਲ ਵਿਚ ਲਿਆ ਸਕੇ। ਕਬੀਰ ਇਕ ਮੁਸਲਮਾਨ ਟੱਬਰ ਵਿਚ ਪਲਿਆ ਸੀ। ਇਸ ਲਈ ਉਸ ਨੂੰ ਪੰਚ ਗੰਗਾ ਘਾਟ ਦੀ ਪਉੜੀ ਪੁਰ ਲੇਟਣਾ ਪਇਆ ਤਾਂ ਜੁ ਉਹ ਰਾਮਾ ਨੰਦ ਦੇ ਮੂੰਹੋਂ ਮੰਤ੍ਰ ਸੁਣ ਸਕੇ। ਪਰ ਪ੍ਰੋਫੈਸਰ ਤਿਵਾੜੀ ਇਸ ਪੁਰ ਵੀ ਸ਼ਕ ਕਰਦੇ ਹਨ। ਰਾਮਾਨੰਦ ਜੀ ਦਾ ਦਿਹਾਂਤ ਸੰਮਤ 1524 ਵਿਚ ਕਾਸ਼ੀ ਵਿਚ ਹੋਇਆ ਹੈ। ਇਹ ਤਿਥੀ ਭਾਈ ਕਾਹਨ ਸਿੰਘ ਜੀ ਨੇ ਮੰਨੀ ਹੈ।

## ਰਾਮਾਨੰਦ ਜੀ ਘਰ ੧ ਬਸੰਤ

ਕਤ ਜਾਈਐ ਰੇ ਘਰ ਲਾਗੋ ਰੰਗੁ ॥

ਮੇਰਾ ਚਿਤੁ ਨ ਚਲੈ ਮਨੁ ਭਇਓ ਪੰਗੁ ॥ ੧ ॥ ਰਹਾਉ ॥

ਇਕ ਦਿਵਸ ਮਨ ਭਈ ਉਮੰਗੁ ॥

ਘਸਿ ਚੰਦਨ ਚੋਆ ਬਹੁ ਸੁਗੰਧੁ ॥

ਪੂਜਨ ਚਾਲੀ ਬ੍ਰਹਮ ਠਾਇ ॥

ਸੋ ਬ੍ਰਹਮੁ ਬਤਾਇਓ ਗੁਰ ਮਨ ਹੀ ਮਾਹਿ ॥ ੧ ॥

ਜਹਾ ਜਾਈਐ ਤਹ ਜਲ ਪਖਾਨੁ ॥

ਤੂ ਪੂਰਿ ਰਹਿਓ ਹੈ ਸਭ ਸਮਾਨੁ ॥

ਬੇਦ ਪੁਰਾਨ ਸਭ ਦੇਖੇ ਜੋਇ ॥

ਉਹਾਂ ਤਉ ਜਾਈਐ ਜਉ ਈਹਾਂ ਨ ਹੋਇ ॥ ੨ ॥

ਸਤਿਗੁਰ ਮੈ ਬਲਿਹਾਰੀ ਤੋਰ ॥

ਜਿਨਿ ਸਕਲ ਬਿਕਲ ਭ੍ਰਮ ਕਾਟੇ ਮੋਰ ॥

ਰਾਮਾਨੰਦ ਸੁਆਮੀ ਰਮਤ ਬ੍ਰਹਮ ॥

ਗੁਰ ਕਾ ਸਬਦੁ ਕਾਟੇ ਕਾਟੇ ਕਰਮ ॥ ੩ ॥ ੧ ॥

ਪੰਗੁ—ਪਿੰਗਲਾ। ਉਮੰਗ = ਉਤਸਾਹ। ਚੌਆ = ਅਤਰ। ਠਾਇ = ਮੰਦਰ, ਦੇਵ ਸਥਾਨ। ਜੋਇ = ਜਿੰਨੇ ਥੀ ਹਨ। ਬਿਕਲ ਘਬਰਾਏ ਹੋਏ।

ਅਰਥ—(੧) ਹੁਣ ਕਿੱਥੇ ਜਾਈਏ? ਭਾਈ ਘਰ ਵਿਚ ਹੀ ਰੰਗ ਲਗ ਗਿਆ ਹੈ। ਹੁਣ ਮੇਰਾ ਚਿੱਤ ਡੋਲਦਾ ਨਹੀਂ। ਮਨ ਪਿੰਗਲਾ ਹੋ ਗਇਆ ਹੈ। ਇਕ ਦਿਨ ਮੇਰੇ ਦਿਲ ਵਿਚ ਉਤਸਾਹ ਉਪਜਿਆ। ਮੈਂ ਚੰਦਨ ਘਸ ਲਇਆ ਤੇ ਹੋਰ ਅਤਰ ਆਦਿ ਕਈ ਸੁਗੰਧੀਆਂ ਲੈ ਲਈਆਂ ਤੇ ਮੰਦਰ ਵਿਚ ਬ੍ਰਹਮ ਨੂੰ ਪੂਜਨ ਤੁਰੀ। ਉਹ ਬ੍ਰਹਮ ਸਤਿਗੁਰਾਂ ਨੇ ਅੰਤਹਕਰਨ ਵਿਚ ਹੀ ਦੱਸ ਦਿੱਤਾ।

(੨) ਹੁਣ ਹੇ ਨਿਰੰਕਾਰ : ਜਿਥੇ ਜਾਈਏ ਉਥੇ ਜਲ ਹੈ ਜਾਂ ਪੱਥਰ ਹਨ ਤੇ ਤੂੰ ਸਾਰੀ ਥਾਂ ਇਕੋ ਜਿਹਾ ਭਰਪੂਰ ਹੈ। ਜੋ ਵੀ ਵੇਦ ਪੁਰਾਨ ਹਨ ਸਭ ਦੇਖੇ ਹਨ। ਉਥੇ (ਮੰਦਰਾਂ ਜਾਂ ਤੀਰਥਾਂ ਪੁਰ) ਤਾਂ ਜਾਈਏ ਜੇ ਇਥੇ ਉਹ ਨਿਰੰਕਾਰ ਨਾ ਹੋਵੇ।

(੩) ਹੇ ਸਤਿਗੁਰੂ : ਮੈਂ ਤੇਰੇ ਬਲਿਹਾਰ ਹਾਂ, ਜਿਸ ਨੇ ਮੇਰੇ ਘਬਰਾਏ ਹੋਏ ਦੇ ਸਾਰੇ ਹੀ ਭਰਮ ਦੂਰ ਕਰ ਦਿੱਤੇ। ਰਾਮਾ ਨੰਦ ਜੀ ਕਹਿੰਦੇ ਹਨ ਪ੍ਰਭੂ ਨਿਰੰਕਾਰ ਸਾਰੀ ਥਾਂ ਰਮ ਰਹਿਆ ਹੈ ਤੇ ਗੁਰਾਂ ਦੇ ਸ਼ਬਦ ਨੇ ਕ੍ਰੋੜਾਂ ਭਰਮ ਕੱਟ ਸੁਟੇ ਹਨ।

### ਭਗਤ ਧੰਨਾ ਜੀ

ਟਾਂਕ ਦੇ ਇਲਾਕੇ ਸੁਆਨ ਪਿੰਡ ਵਿਚ ਜੋ ਦੇਉਲੀ ਤੋਂ 20 ਮੀਲ ਹੈ ਸੰਮਤ 1473 ਵਿਚ ਆਪ ਦਾ ਜਨਮ ਹੋਇਆ। ਇਹ ਕਥਾ ਆਪ ਬਾਬਤ ਮਸ਼ਹੂਰ ਹੈ ਕਿ ਇਕ ਦਿਨ ਇਕ ਬ੍ਰਾਹਮਣ ਇਨ੍ਹਾਂ ਦੇ ਘਰ ਆਇਆ ਅਤੇ ਉਸ ਨੇ ਵਿਧੀਵਤ ਮੂਰਤੀ ਦੀ ਪੂਜਾ ਕੀਤੀ। ਧੰਨੇ ਬਾਲਿਕ ਨੇ ਕਹਿਆ ਕਿ ਮੈਨੂੰ ਵੀ ਇਕ ਠਾਕੁਰ ਦੇਹ ਤਾਂ ਜੁ ਮੈਂ ਵੀ ਉਸ ਦੀ ਪੂਜਾ ਕਰਿਆ ਕਰਾਂ। ਉਸ ਨੇ ਮਗਰੋਂ ਲਾਹੁਣ ਲਈ ਇਕ ਵੱਟਾ ਉਸ ਨੂੰ ਦੇ ਦਿੱਤਾ। ਧੰਨਾ ਹਲ ਵਾਹੁਣ ਖੇਤਾਂ ਵਿਚ ਜਾਂਦਿਆਂ ਉਹ ਪੱਥਰ ਨਾਲ ਲੈ ਗਇਆ ਅਤੇ ਜਦੋਂ ਉਸ ਦੀ ਮਾਂ ਰੋਟੀ ਲੈ ਕੇ ਆਈ ਉਸ ਪੱਥਰ ਅਗੇ ਰਖ ਦਿੱਤੀ ਅਤੇ ਬੇਨਤੀਆਂ ਕਰਨ ਲਗ ਪਇਆ ਕਿ ਠਾਕੁਰ ਜੀ ਭੋਗ ਲਾਓ। ਜਦੋਂ ਵੱਟੇ ਨੇ ਕੁਝ ਨਾ ਖਾਧਾ ਤਾਂ ਕਹਿਆ ਮੈਂ ਵੀ ਨਹੀਂ ਖਾਵਾਂਗਾ ਅਤੇ ਰੋਟੀ ਚੁਕ ਕੇ ਛਪੜ ਵਿਚ ਸੁਟ ਦਿੱਤੀ। ਕੁਝ ਦਿਨ ਭੁਖਾ ਤਿਹਾਇਆ ਰਹਿਣ ਨਾਲ ਸਰੀਰ ਬਹੁਤ ਨਿਰਬਲ ਹੋ ਗਇਆ। ਉਸ ਦਾ ਸਿਦਕ ਵੇਖ ਕੇ ਪਰਮੇਸ਼ਰ ਨੇ

<sup>1</sup>ਤੀਰਥਾਂ ਵਿਚ ਨਿਰਾ ਜਲ ਹੈ, ਮੰਦਰਾਂ ਵਿਚ ਨਿਰੇ ਪੱਥਰ ਹਨ।



ਪਰਤੱਖ ਦਰਸ਼ਨ ਦਿੱਤੇ ।

ਪਰ ਗੁਰੂ ਗ੍ਰੰਥ ਸਾਹਿਬ ਵਿਚ ਜੋ ਧੰਨੇ ਦੀ ਬਾਣੀ ਦਰਜ ਹੈ ਉਸ ਤੋਂ ਇਸ ਕਥਾ ਦੀ ਪ੍ਰੋੜਤਾ ਨਹੀਂ ਹੁੰਦੀ । ਆਸਾ ਰਾਗ ਵਿਚ ਉਸ ਨੇ ਦੂਜੇ ਸ਼ਬਦ ਵਿਚ ਸਾਫ਼ ਲਿਖਿਆ ਹੈ ਕਿ ਨਾਮਦੇਵ, ਕਬੀਰ, ਰਵਿਦਾਸ ਅਤੇ ਸੈਣ ਦੀਆਂ ਸਾਖੀਆਂ ਸੁਣ ਕੇ ਮੈਂ ਜਟ ਵੀ ਭਗਤੀ ਵਿਚ ਲਗ ਪਇਆ ਅਤੇ ਮੇਰਾ ਨਿਰੰਕਾਰ ਨਾਲ ਮੇਲ ਹੋ ਗਇਆ । ਆਪ ਨੇ ਬਨਾਰਸ ਜਾ ਕੇ ਰਾਮਾਨੰਦ ਜੀ ਪਾਸੋਂ ਦੀਖਿਆ ਲਈ ਤੇ ਪ੍ਰੇਮਾ ਭਗਤੀ ਦੁਆਰਾ ਆਪਣੇ ਲਕਸ਼ ਵਿਚ ਕਾਮਯਾਬ ਹੋਏ ।

## ਆਸਾ ਬਾਣੀ ਭਗਤ ਧੰਨੇ ਜੀ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਬ੍ਰਹਮਤ ਫਿਰਤ ਬਹੁ ਜਨਮ ਬਿਲਾਨੇ ਤਨੁ ਮਨੁ ਧਨੁ ਨਹੀਂ ਧੀਰੇ । ਲਾਲਚ ਬਿਖੁ ਕਾਮ ਲੁਬਧ ਰਾਤਾ ਮਨਿ ਬਿਸਰੇ ਪ੍ਰਭੁ ਹੀਰੇ ॥ ੧ ॥ ਰਹਾਉ ॥ ਬਿਖੁ ਫਲ ਮੀਠ ਲਗੇ ਮਨ ਬਉਰੇ ਚਾਰ ਬਿਚਾਰ ਨ ਜਾਨਿਆ । ਗੁਨ ਤੇ ਪ੍ਰੀਤਿ ਬਢੀ ਅਨਭਾਂਤੀ ਜਨਮ ਮਰਨ ਫਿਰਿ ਤਾਨਿਆ ॥ ੧ ॥

ਜੁਗਤਿ ਜਾਨਿ ਮਹੀਂ ਰਿਦੈ ਨਿਵਾਸੀ ਜਲਤ ਜਾਲ ਜਮਫੰਧ ਪਰੇ । ਬਿਖੁਫਲ ਸੰਚਿ ਭਰੇ ਮਨ ਐਸੇ ਪਰਮ ਪੁਰਖ ਪ੍ਰਭ ਮਨ ਬਿਸਰੇ ॥ ੨ ॥ ਗਿਆਨ ਪ੍ਰਵੇਸੁ ਗੁਰਹਿ ਧਨੁ ਦੀਆ ਧਿਆਨੁ ਮਾਨੁ ਮਨ ਏਕ ਮਏ । ਪ੍ਰੇਮ ਭਗਤਿ ਮਾਨੀ ਸੁਖੁ ਜਾਨਿਆ ਤ੍ਰਿਪਤਿ ਅਘਾਨੇ ਮੁਕਤ ਭਏ ॥ ੩ ॥

ਜੋਤਿ ਸਮਾਇ ਸਮਾਨੀ ਜਾਕੈ ਅਛਲੀ ਪ੍ਰਭੁ ਪਹਿਚਾਨਿਆ । ਧੰਨੈ ਧਨੁ ਪਾਇਆ ਧਰਣੀਧਰੁ ਮਿਲਿ ਜਨ ਸੰਤ ਸਮਾਨਿਆ ॥ ੪ ॥ ੧ ॥

ਬਿਲਾਨੇ=ਗੁਜਰ ਗਏ । ਚਾਰ=ਸੰਦਰ । ਅਨਭਾਂਤੀ=ਹੋਰ ਪ੍ਰਕਾਰ ਦੀ, ਹੋਰ ਪਾਸਿਆਂ ਵੱਲ । ਧਰਣੀਧਰੁ=ਪ੍ਰਿਥਵੀ ਨੂੰ ਧਾਰਨ ਕਰਨ ਵਾਲਾ;

ਨਿਰੰਕਾਰ ।

ਅਰਥ—(੧) ਸਰੀਰਾਂ ਵਿਚ ਟੱਕਰਾਂ ਮਾਰਦਿਆਂ ਕਈ ਜਨਮ ਲੰਘ ਗਏ, ਤਨ ਅਤੇ ਮਨ ਨੂੰ ਧਨ ਦੁਆਰਾ ਧੀਰਜ ਨ ਆਈ । (ਵਿਸ਼ੇ ਰੂਪ) ਜ਼ਹਰ ਦੇ ਲਾਲਚ ਤੇ ਖਾਹਿਸ਼ਾਂ ਦੇ ਲੋਭ ਵਿਚ ਮਨ ਲੱਗਾ ਰਿਹਾ । ਨਿਰੰਕਾਰ ਰੂਪ ਹੀਰਾ ਵਿਸਾਰ ਦਿੱਤਾ । ਬਉਰੇ ਮਨ ਨੂੰ ਜ਼ਹਰ ਦੇ ਫਲ ਹੀ ਮਿਠੇ ਲੱਗੇ । ਸੰਦਰ ਵਿਚਾਰ ਦੀ ਇਹਨੂੰ ਸੂਝ ਨਾ ਪਈ, ਗੁਣਾਂ ਤੋਂ (ਹਟ) ਇਹਦੀ ਪ੍ਰੀਤ ਹੋਰ ਪਾਸਿਆਂ ਵੱਲ ਹੀ ਵਧੀ, (ਜਿਸ ਤੋਂ) ਜਨਮ ਮਰਨ ਦਾ ਤਾਣਾ ਫਿਰ ਤਣੀ ਗਿਆ ।

(੨) (ਨਿਰੰਕਾਰ ਦੇ ਮੇਲ) ਦੀ ਜਾਚ ਸਿੱਖ ਕੇ ਦਿਲ ਵਿਚ ਨਾਂ ਵਸਾਈ, ਜਮਾਂ ਦੇ ਜਾਲ ਤੇ ਫਾਹੀ ਵਿਚ ਹੀ ਪਏ ਸੜਦੇ ਰਹੇ । ਹੇ ਮਨ ! ਤੂੰ ਜ਼ਹਰ ਦੇ ਫਲ ਕੱਢੇ ਕਰ ਕਰ ਅਜੇਹੇ ਭਰੇ ਕਿ ਸਭ ਤੋਂ ਵੱਡਾ ਪੁਰਖ ਤੇ ਮਾਲਿਕ ਵਿੱਸਰ ਹੀ ਗਿਆ ।

(੩) ਗੁਰੂ ਦੇ ਦਿੱਤੇ ਧਨ, ਗਿਆਨ, ਦਾ ਜਦੋਂ ਪ੍ਰਵੇਸ਼ (ਮਨ ਵਿਚ) ਹੋਇਆ ਤੇ ਮਨ ਨੇ ਉਸ ਵੱਲ ਧਿਆਨ ਕੀਤਾ ਤੇ ਉਹਨੂੰ ਮੰਨਿਆ, ਮਨ (ਨਿਰੰਕਾਰ ਨਾਲ) ਇਕਮਈ ਹੋ ਗਿਆ। ਜਦੋਂ ਇਹਨੇ ਪ੍ਰੇਮਾ ਭਗਤੀ ਨੂੰ ਸ੍ਰੀਕਾਰ ਕਰ ਲਿਆ, ਇਹਨੂੰ ਸੁਖ ਦਾ ਧਤਾ ਲੱਗਾ। ਸ਼ਾਂਤ ਹੋ ਕੇ ਰੱਜ ਗਏ, ਮੁਕਤ ਹੀ ਹੋ ਗਏ।

(੪) ਜੋ ਜੋਤ ਸਭ ਥਾਂ ਸਮਾ ਰਹੀ ਹੈ ਉਹ ਜਿਹਦੇ ਮਨ ਵਿਚ ਸਮਾ ਗਈ ਹੈ ਉਹਨੇ ਨਾ ਛਲੇ ਜਾਣ ਵਾਲੇ ਮਾਲਿਕ ਨੂੰ ਜਾਣਿਆ ਹੈ। ਧੰਨੇ ਨੂੰ ਨਿਰੰਕਾਰ ਰੂਪ ਧਨ ਲੱਭ ਪਿਆ ਹੈ, ਸੰਤ ਜਨਾਂ ਨਾਲ ਮਿਲ ਉਹ ਉਹਦੇ ਵਿਚ ਸਮਾ ਗਿਆ ਹੈ।

### ਮਹਲਾ ੫

ਗੋਬਿੰਦ ਗੋਬਿੰਦ ਗੋਬਿੰਦ ਸੰਗਿ ਨਾਮ ਦੇਉ ਮਨ ਲੀਣਾ। ਆਵ ਦਾਮ ਕੇ ਛੀਪਰੇ ਹੋਇਓ ਲਾਖੀਣਾ ॥ ੧ ॥ ਰਹਾਉ ॥ ਬੁਨਨਾ ਤਨਨਾ ਤਿਆਗਿ ਕੈ ਪ੍ਰੀਤਿ ਚਰਨ ਕਬੀਰਾ। ਨੀਚ ਕੁਲਾ ਜੋਲਾਹਰਾ ਭਇਓ ਗੁਨੀਯ ਗਹੀਰਾ ॥ ੧ ॥

ਰਵਿਦਾਸੁ ਢੁਵੰਤਾ ਢੋਰ ਨੀਤਿ ਤਿਨਿ ਤਿਆਗੀ ਮਾਇਆ। ਪਰਗਟੁ ਹੋਆ ਸਾਧ ਸੰਗਿ ਹਰਿ ਦਰਸਨੁ ਪਾਇਆ ॥ ੨ ॥

ਸੈਨੁ ਨਾਈ ਬੁਤਕਾਰਿਆ ਉਹੁ ਘਰਿ ਘਰਿ ਸੁਨਿਆ ॥ ਹਿਰਦੇ ਵਸਿਆ ਪਾਰਬ੍ਰਹਮੁ ਭਗਤਾ ਮਹਿ ਗਨਿਆ ॥ ੩ ॥

ਇਹਿ ਬਿਧਿ ਸੁਨਿਕੈ ਜਾਟਰੇ ਉਠਿ ਭਗਤੀ ਲਾਗਾ। ਮਿਲੇ ਪ੍ਰਤਖਿ ਗੁਸਾਈਆ ਧੰਨਾ ਵਡਭਾਗਾ ॥ ੪ ॥ ੨ ॥

ਗਹੀਰਾ = ਸਮੁੰਦ੍ਰ। ਬੁਤਕਾਰਿਆ = ਸੱਦੇ ਦੇਣ ਵਾਲਾ, ਬੁਤੀਆਂ ਕੱਢਣ ਵਾਲਾ।

ਅਰਥ—(੧) “ਗੋਬਿੰਦ”, “ਗੋਬਿੰਦ”, “ਗੋਬਿੰਦ” ਵਿਚ ਜਦੋਂ ਨਾਮਦੇਵ ਦਾ ਮਨ ਲੀਨ ਹੋ ਗਿਆ, ਅੱਧੀ ਕੰਡੀ ਦਾ ਛੀਂਬਾ ਸੀ ਲੱਖ ਦਾ ਹੋ ਗਿਆ। ਤਾਣਾ ਬਾਣਾ ਛੱਡ ਕਬੀਰ ਨੇ ਚਰਨਾਂ ਨਾਲ ਪ੍ਰੀਤ ਲਾਈ, ਨੀਚ ਕੁਲ ਦਾ ਜੁਲਾਹਾ ਗੁਣਾਂ ਦਾ ਸਮੁੰਦਰ ਹੋ ਗਿਆ।

(੨) ਰਵਿਦਾਸ ਰੋਜ਼ ਮੋਏ ਹੋਏ ਡੰਗਰ ਢੋਂਦਾ ਸੀ। ਉਹਨੇ ਮਾਇਆ ਦਾ ਤਿਆਗ ਕੀਤਾ। ਸਤਸੰਗ ਵਿਚ ਉੱਘਾ ਹੋਇਆ ਉਹਨੂੰ ਹਰੀ ਦਾ ਦਰਸਨ ਲੱਭਾ।

(੩) ਸੈਣ ਨਾਈ ਬੁੱਤੀਆਂ ਕੱਢਦਾ ਸੀ, ਘਰ ਘਰ ਉਹ ਜਾਣੀਦਾ ਸੀ<sup>੧</sup>। ਜਦੋਂ ਨਿਰੰਕਾਰ ਉਹਦੇ ਦਿਲ ਵਿਚ ਵੱਸ ਗਿਆ, ਉਹ ਭਗਤਾਂ ਵਿਚ ਗਿਣਿਆ ਗਿਆ।

(੪) ਇਹ ਵਿਧੀ ਸੁਣ ਕੇ ਜੱਟ ਭੀ ਉਠ ਭਗਤੀ ਵਿਚ ਲੱਗ ਪਿਆ, ਨਿਰੰਕਾਰ ਨੇ ਪ੍ਰਤੱਖ ਦਰਸਨ ਦਿੱਤੇ। ਧੰਨਾ ਵੱਡੇ ਭਾਗਾਂ ਵਾਲਾ ਹੋਇਆ।

<sup>੧</sup>ਸਾਰਿਆਂ ਦੇ ਘਰ ਸੱਦਾ ਦੇਣ ਜਾਂਦਾ ਸੀ ਤੇ ਸਭ ਜਾਣਦੇ ਸਨ ਕਿ ਸੈਣ ਨਾਈ ਹੈ।

## ਆਸਾ

ਰੇ ਚਿਤ ਚੇਤਸਿ ਕੀ ਨ ਦਯਾਲ ਦਮੋਦਰ ਬਿਬਹਿ ਨ ਜਾਨਸਿ ਕੋਈ । ਜੇ ਧਾਵਹਿ  
ਬ੍ਰਹਮੰਡ ਖੰਡ ਕਉ ਕਰਤਾ ਕਰੈ ਸੁ ਹੋਈ ॥ ੧ ॥ ਰਹਾਉ ॥ ਜਨਨੀ ਕੋਰੇ ਉਦਰ  
ਉਦਕ ਮਹਿ ਪਿੰਡੁ ਕੀਆ ਦਸ ਦੁਆਰਾ । ਦੇਇ ਅਹਾਰੁ ਅਗਨਿ ਮਹਿ ਹਾਥੈ  
ਐਸਾ ਖਸਮ ਹਮਾਰਾ ॥ ੧ ॥

ਕੁੰਮੀਜਲ ਮਾਹਿ ਤਨ ਤਿਸੁ ਬਾਹਰਿ ਪੰਖ ਖੀਰੁ ਤਿਨ ਨਾਹੀ । ਪੂਰਨ ਪਰਮਾਨੰਦ  
ਮਨੋਹਰਿ ਸਮਝਿ ਦੇਖੁ ਮਨ ਮਾਹੀ ॥ ੨ ॥

ਪਾਖਣਿ ਕੀਟੁ ਗੁਪਤੁ ਹੋਇ ਰਹਤਾ ਤਾਚੇ ਮਾਰਗੁ ਨਾਹੀ । ਕਹੈ ਧੰਨਾ ਪੂਰਨ ਤਾਹੁ  
ਕੋ ਮਤ ਰੇ ਜੀਅ ਡਰਾਂਹੀ ॥ ੩ ॥ ੩ ॥

ਬਿਬਹਿ = ਬੁਝਾ । ਉਦਰ = ਪੇਟ । ਕੁੰਮੀ = ਕੱਛੂ ਕੁੰਮਾ । ਤਨ = ਬੱਚੇ ।

ਪਾਖਣਿ = ਪੱਥਰ ਵਿਚ ।

ਅਰਥ—(੧) ਹੇ ਮਨ ! ਤੂੰ ਦਯਾਲੂ ਨਿਰੰਕਾਰ ਨੂੰ ਕਿਉਂ ਯਾਦ ਨਹੀਂ ਕਰਦਾ ?  
ਹੋਰ ਦੂਜਾ ਕੋਈ ਭੀ (ਤੇਰੀ ਸਹਾਇਤਾ ਦਾ ਵਲ) ਨਹੀਂ ਜਾਣਦਾ । ਜੇ ਤੂੰ ਸਾਰੇ ਦੇਸ਼ਾਂ  
ਸਗੋਂ ਬ੍ਰਹਮੰਡ ਵਿਚ ਭੀ ਪਿਆ ਨੱਠਾ ਫਿਰੇਂ ਤਾਂ ਭੀ ਉਹੋ ਹੀ ਹੋਣਾ ਹੈ ਜੋ ਕਰਤਾਰ ਨੇ  
ਕਰਨਾ ਹੈ । ਸਾਡਾ ਮਾਲਿਕ ਅੰਹੋ ਜੇਹਾ ਹੈ ਕਿ ਜਿਸ ਦੇ ਮਾਂ ਦੇ ਪੇਟ ਦੇ ਪਾਣੀ ਵਿਚੋਂ  
ਦਸਾਂ ਦੁਆਰਿਆਂ ਵਾਲਾ ਸਰੀਰ ਸਾਜ ਦਿੱਤਾ, ਫਿਰ ਉਹਦੀ ਅਹਾਰ ਦੇ ਕੇ ਅੱਗ ਵਿਚ  
ਰੱਖਿਆ ਕੀਤੀ ।

(੨) ਕੱਛੂ ਕੁੰਮਾ ਆਪ ਜਲ ਵਿਚ ਰਹਿੰਦਾ ਹੈ, ਬੱਚੇ ਬਾਹਰ (ਬ੍ਰੇਤੀ ਵਿਚ) । ਨਾ  
ਉਨ੍ਹਾਂ ਲਈ (ਮਾਂ ਦੇ) ਪਰਾਂ (ਦੀ ਓਟ) ਨਾ ਦੁੱਧ । ਪਰ ਵਿਆਪਕ ਤੇ ਸੁੰਦਰ, ਪਰਮ  
ਆਨੰਦ ਸਰੂਪ ਜੋ ਨਿਰੰਕਾਰ ਹੈ (ਉਹ ਉਨ੍ਹਾਂ ਦੀ ਪਾਲਨਾ ਕਰਦਾ ਹੈ) । ਇਸ ਗੱਲ ਨੂੰ  
ਮਨ ਵਿਚ ਵਿਚਾਰ ਕੇ ਦੇਖ ।

(੩) ਪੱਥਰ ਵਿਚ ਕੀੜਾ ਲੁਕਿਆ ਰਹਿੰਦਾ ਹੈ, ਉਹਦੇ ਵਿਚ ਰਾਹ ਭੀ ਕੋਈ  
ਨਹੀਂ । ਪਰ ਵਯਾਪਕ ਨਿਰੰਕਾਰ ਉਹਦੀ ਭੀ ਪਾਲਨਾ ਕਰਦਾ ਹੈ । ਧੰਨਾ ਜੀ ਕਹਿੰਦੇ ਹਨ,  
ਹੇ ਜੀਵ ! ਮਤਾਂ ਤੂੰ ਡਰ ਜਾਏਂ (ਕਿ ਤੇਰੀ ਕੌਣ ਪਾਲਨਾ ਕਰੇਗਾ) ।

## ਧੰਨਾ

ਗੁਪਾਲ ਤੇਰਾ ਆਰਤਾ । ਜੋ ਜਨ ਤੁਮਰੀ ਭਗਤਿ ਕਰੰਤੇ ਤਿਨਕੇ ਕਾਜ ਸਵਾਰਤਾ  
॥ ੧ ॥ ਰਹਾਉ ॥ ਦਾਲਿ ਸੀਧਾ ਮਾਗਉ ਘੀਉ ॥ ਹਮਰਾ ਖੁਸੀ ਕਰੈ ਨਿਤ ਜੀਉ ।  
ਪਨੀਆ ਛਾਦਨੁ ਨੀਕਾ । ਅਨਾਜੁ ਮਗਉ ਸਤ ਸੀਤਾ ॥ ੧ ॥ ਗਉ ਭੈਸ ਮਗਉ  
ਲਾਵੇਰੀ । ਇਕ ਤਾਜਨਿ ਤੁਰੀ ਚੰਗੇਰੀ । ਘਰ ਕੀ ਗੀਹਨਿ ਚੰਗੀ । ਜਨੁ ਲੇਵੈ  
ਮੰਗੀ ॥ ੨ ॥ ੧ ॥



ਆਰਤਾ = ਦੁਖੀ । ਸੀਧਾ = ਰਸੋਈ ਦੀ ਸਮਿਗ੍ਰੀ । ਪਨੀਆ = ਜੁਤੀ ।

ਛਾਦਨ = ਕੱਪੜਾ । ਸਤ ਸੀਕਾ = ਸੱਤਾ ਸੀਆਂ ਦਾ, ਬਹੁਤੀਆਂ ਸੀਆਂ ਲਾ ਕੇ ਜੋ ਅਨਾਜ ਬੀਜਿਆ ਜਾਵੇ, ਉਹ ਚੰਗਾ ਹੁੰਦਾ ਹੈ । ਤਾਜਨਿ ਤੁਰੀ = ਤੁਰਕਿਸਤਾਨ ਦੇਸ ਦੀ ਘੋੜੀ । ਗੀਹਿਨ = ਘਰ ਵਾਲੀ ।

**ਅਰਥ**—(੧) ਹੇ ਨਿਰੰਕਾਰ ! ਮੈਂ ਤੇਰਾ ਦਾਸ ਦੁਖੀ ਹਾਂ, ਜੋ ਆਦਮੀ ਤੇਰੀ ਭਗਤੀ ਕਰਦੇ ਹਨ ਉਨ੍ਹਾਂ ਦੇ ਤੂੰ ਕੰਮ ਸੰਵਾਰਦਾ ਹੈਂ । ਮੈਂ ਰਸੋਈ ਦੀ ਸਮਿਗ੍ਰੀ ਦਾਲ ਤੇ ਘਿਉ ਮੰਗਦਾ ਹਾਂ, ਨਿੱਤ ਇਹ ਵਸਤਾਂ ਮੇਰੇ ਚਿੱਤ ਨੂੰ ਪ੍ਰਸੰਨ ਕਰਨ । ਜੁਤੀ ਤੇ ਕੱਪੜਾ ਵੀ ਸੁੰਦਰ ਹੋਵੇ । ਅਨਾਜ ਸੱਤਾਂ ਸੀਆਂ ਦਾ ਹੋਵੇ ।

(੨) ਗਊ ਤੇ ਮੈਂਹ ਲਵੇਰੀ ਮੰਗਦਾ ਹਾਂ, ਇਕ ਸੁਹਣੀ ਜੇਹੀ ਤੁਰਕੀ ਘੋੜੀ ਭੀ ਹੋਵੇ । ਘਰ ਵਾਲੀ ਤੀਵੀਂ ਭੀ ਚੰਗੀ ਹੋਵੇ । ਦਾਸ ਧੰਨਾ ਇਹ ਮੰਗ ਕੇ ਲੈਂਦਾ ਹੈ ।

### ਭਗਤ ਪੀਪਾ ਜੀ

ਭਗਤ ਪੀਪਾ ਗਗਰੈਨ ਗੜ੍ਹ ਦਾ ਰਾਜਾ ਸੀ । ਇਸ ਦਾ ਜਨਮ ਸੰਮਤ 1483 ਵਿਚ ਹੋਇਆ । ਇਹ ਪਹਲਾਂ ਦੁਰਗਾ ਦਾ ਪੁਜਾਰੀ ਸੀ । ਇਹ ਬੜਾ ਸੰਤ ਸੇਵੀ ਅਤੇ ਸਤਸੰਗੀ ਸੀ । ਕਹਿੰਦੇ ਹਨ ਦੁਰਗਾ ਨੇ ਸੁਪਨੇ ਵਿਚ ਇਸ ਨੂੰ ਕਿਹਾ ਕਿ ਤੂੰ ਬਨਾਰਸ ਜਾ ਕੇ ਰਾਮਾਨੰਦ ਪਾਸੋਂ ਦੀਖਿਆ ਲੈ । ਜਦੋਂ ਇਹ ਬਨਾਰਸ ਪੁਜਿਆ ਤਾਂ ਰਾਮਾਨੰਦ ਜੀ ਨੇ ਦਰਸ਼ਨ ਦੇਣੋਂ ਨਾਂਹ ਕਰ ਦਿੱਤੀ ਅਤੇ ਸਨੇਹਾ ਘਲਿਆ ਮੇਰਾ ਘਰ ਫਕੀਰਾਂ ਦਾ ਹੈ, ਰਾਜਿਆਂ ਦਾ ਇਥੇ ਕੀ ਕੰਮ । ਪੀਪਾ ਜੀ ਨੇ ਘਰ ਮੁੜ ਕੇ ਆਪਣਾ ਧਨ ਮਾਲ ਗਰੀਬਾਂ ਨੂੰ ਵੰਡ ਦਿੱਤਾ ਅਤੇ ਫਿਰ ਰਾਮਾਨੰਦ ਜੀ ਦੀ ਸੇਵਾ ਵਿਚ ਹਾਜ਼ਰ ਹੋਇਆ ਅਤੇ ਆਖਿਆ ਮੈਂ ਹੁਣ ਫਕੀਰ ਹਾਂ । ਰਾਮਾਨੰਦ ਜੀ ਨੇ ਉਸ ਦਾ ਸਿਦਕ ਵੇਖ ਕੇ ਉਸ ਨੂੰ ਦੀਖਿਆਤ ਕੀਤਾ ਅਤੇ ਆਖਿਆ ਜਾਓ ਹੁਣ ਆਪਣੇ ਦੇਸ ਅਤੇ ਸੰਤਾਂ ਦੀ ਸੇਵਾ ਕਰੋ । ਰਾਮਾਨੰਦ ਜੀ ਨੇ ਵਚਨ ਦਿੱਤਾ ਕਿ ਵਰ੍ਹੇ ਮਗਰੋਂ ਅਸੀਂ ਤੁਸਾਡੇ ਪਾਸ ਆਵਾਂਗੇ ।

ਪੀਪਾ ਜੀ ਦੇ ਯਾਦ ਕਰਾਉਣ ਤੇ ਰਾਮਾ ਨੰਦ ਜੀ ਸਣੇ ਹੋਰ ਸੰਤਾਂ ਦੇ ਉਸ ਪਾਸ ਗਏ ਅਤੇ ਉਸ ਨੇ ਰਜ ਕੇ ਉਨ੍ਹਾਂ ਦੀ ਸੇਵਾ ਕੀਤੀ । ਫਿਰ ਉਨ੍ਹਾਂ ਨਾਲ ਦਵਾਰਕਾ ਜਾਣ ਲਈ ਤਿਆਰ ਹੋ ਗਿਆ । ਉਸ ਦੀ ਰਾਣੀ ਸੀਤਾ ਬਾਵਜੂਦ ਮਨ੍ਹਾ ਕਰਨ ਦੇ ਗੋਦੜੀ ਪਹਿਨ ਕੇ ਨਾਲ ਚਲ ਪਈ । ਦਵਾਰਕਾ ਦੇ ਦਰਸ਼ਨ ਕਰਕੇ ਦੋਹਾਂ ਨੇ ਦੇਸ਼ ਰਟਨ ਅਰੰਭ ਦਿੱਤਾ ਅਤੇ ਭਗਤ ਛਿੱਧਰ ਪਾਸ ਜਾ ਠਹਰੇ । ਉਹ ਗਰੀਬ ਸੀ ਪਰ ਉਸ ਨੇ ਆਪਣੀ ਇਸਤ੍ਰੀ ਦਾ ਲਹੰਗਾ ਵੇਚ ਕੇ ਉਨ੍ਹਾਂ ਦੀ ਸੇਵਾ ਕੀਤੀ । ਜਦੋਂ ਪੀਪਾ ਜੀ ਨੇ ਕਿਹਾ ਘਰ ਦੀ ਸੁਵਾਣੀ ਵੀ ਆ ਕੇ ਪ੍ਰਸਾਦ ਛਕੇ ਤਾਂ ਸਾਰਾ ਭੇਦ ਖੁਲ੍ਹ ਗਿਆ ਅਤੇ ਸੀਤਾ ਜੀ ਨੇ ਆਪਣੇ ਅੱਧੇ ਕਪੜੇ ਦੇ ਕੇ ਉਸ ਦਾ ਨੰਗੇਜ ਢਕਿਆ ਅਤੇ ਉਨ੍ਹਾਂ ਨੂੰ ਨਾਲ ਲਿਆ ਕੇ ਸਭ ਨੇ ਇਕੱਠੇ ਬੈਠ ਕੇ ਖਾਣਾ ਖਾਧਾ । ਇਸ ਦੇਸ਼ ਰਟਨ ਵਿਚ ਉਸ ਨੇ ਰਾਜਾ ਸੂਰ ਸੇਨ, ਸੰਤ ਸ੍ਰੀ ਰੰਗ ਆਦਿ ਸਜਣਾਂ ਨੂੰ ਠੀਕ ਰਾਹੇ ਲਾਇਆ । ਧਨਾਸਰੀ ਰਾਗ ਵਿਚ ਪੀਪਾ ਜੀ ਦਾ ਸ਼ਬਦ ਪਰਮਾਤਮਾ ਦੀ ਸਰਬ ਵਿਆਪਕਤਾ ਦਾ ਸੂਚਕ ਹੈ ਤੇ ਮਨੁੱਖ ਨੂੰ ਅੰਤਰ ਮੁਖੀ ਹੋਣ ਦਾ

ਉਪਦੇਸ਼ ਕਰਦਾ ਹੈ ।

## ਪੀਪਾ

ਕਾਯਉ ਦੇਵਾ ਕਾਇਅਉ ਦੇਵਲ ਕਾਇਅਉ ਜੰਗਮ ਜਾਤੀ । ਕਾਇਅਉ ਧੂਪ ਦੀਪ ਨਈਬੇਦਾ ਕਾਇਅਉ ਪੂਜਉ ਪਾਤੀ ॥ ੧ ॥

ਕਾਇਆ ਬਹੁ ਖੰਡ ਖੋਜਤੇ ਨਵਨਿਧ ਪਾਈ । ਨਾ ਕਛੁ ਆਇਬੋ ਨਾ ਕਛੁ ਜਾਇਬੋ ਰਾਮ ਦੀ ਦੁਹਾਈ ॥ ੧ ॥ ਰਹਾਉ ॥

ਜੋ ਬ੍ਰਹਮੰਡ ਸੋਈ ਪਿੰਡੇ ਜੋ ਖੋਜੈ ਸੋ ਪਾਵੈ । ਪੀਪਾ ਪ੍ਰਣਵੈ ਪਰਮ ਤਤੁ ਹੈ ਸਤਿਗੁਰੁ ਹੋਇ ਲਖਾਵੈ ॥ ੨ ॥ ੧ ॥

ਕਾਯਉ=ਕਾਇਆ ਹੀ । ਪ੍ਰਣਵੈ=ਬੇਨਤੀ ਕਰਦਾ ਹੈ ।

ਅਰਥ—(੧) ਕਾਇਆ ਵਿਚ ਹੀ ਦੇਵ ਹੈ, ਕਾਇਆ ਹੀ ਮੋਰਾ ਦੇਵ ਸਥਾਨ ਹੈ । ਮੈਂ ਜੰਗਮ ਇਸੇ ਕਾਇਆ (ਰੂਪੀ ਤੀਰਥ ਦਾ) ਜਾਤੀ ਹਾਂ । ਸਰੀਰ (ਨਿਰੰਕਾਰ ਦੇ ਨਿਵਾਸ ਸਥਾਨ) ਨੂੰ ਹੀ ਧੂਪ ਦੀਪ, ਭੋਗ ਤੇ ਵਲ ਪੱਤ੍ਰਾਂ ਦਵਾਰਾ ਪੂਜਦਾ ਹਾਂ । ਸਾਨੂੰ ਤਾਂ ਬਹੁਤ ਥਾਂ ਖੋਜਦੇ ਹੋਏ ਸਰੀਰ ਵਿਚੋਂ ਹੀ ਖਜ਼ਾਨਾ ਲੱਭਾ ਹੈ<sup>1</sup> । ਦੁਹਾਈ ਰੱਬ ਦੀ ! ਨਾ ਕੁਝ ਜੰਮਦਾ ਹੈ ਨਾ ਕੁਝ ਮਰਦਾ ਹੈ ।

(੨) ਜੋ ਨਿਰੰਕਾਰ ਬ੍ਰਹਮੰਡ ਵਿਚ ਹੈ ਉਹੀ ਸਰੀਰ ਵਿਚ । ਜੋ ਵੰਡਦਾ ਹੈ ਉਹਨੂੰ ਲੱਭਦਾ ਹੈ । ਪੀਪਾ ਬੇਨਤੀ ਕਰਦਾ ਹੈ, ਨਿਰੰਕਾਰ ਪਰਮ ਤੱਤ ਹੈ । ਸਤਿਗੁਰੂ ਮਿਲੇ, ਤਾਂ ਇਹ ਗੱਲ ਜਣਾ ਦਿੰਦਾ ਹੈ ।

## ਸੈਣ ਭਗਤ

ਸੈਣ ਭਗਤ ਬਾਧਵ ਗੜ੍ਹ ਵਰਤਮਾਨ ਰੀਵਾ ਦੇ ਰਾਜਾ, ਰਾਜਾ ਰਾਮ ਦਾ ਨਾਈ ਸੀ ਅਤੇ ਹਰ ਰੋਜ਼ ਰਾਜੇ ਦੀ ਸੇਵਾ ਕਰਨ ਮਹਲਾਂ ਵਿਚ ਜਾਂਦਾ ਹੁੰਦਾ ਸੀ । ਇਹ ਰਾਮਾਨੰਦ ਜੀ ਪਾਸੋਂ ਦੀਖਿਅਤ ਹੋਇਆ । ਇਸ ਦਾ ਸਮਾਂ ਚੌਧਵੀਂ ਈਸਵੀ ਦਾ ਅੰਤ ਅਤੇ ਪੰਦ੍ਰਵੀ ਸਦੀ ਦਾ ਆਰੰਭ ਮਿਥਿਆ ਗਿਆ ਹੈ । ਇਕ ਦਿਨ ਜਦੋਂ ਉਹ ਮਹਲਾਂ ਵੱਲ ਜਾ ਰਿਹਾ ਸੀ ਕਿ ਰਾਹ ਵਿਚ ਉਸ ਨੂੰ ਸੰਤ ਮਿਲ ਗਏ । ਉਨ੍ਹਾਂ ਦੀ ਸੇਵਾ ਕਰਦਿਆਂ ਉਹ ਵਕਤ ਤੋਂ ਖੁੰਝ ਗਿਆ । ਕਿਸੇ ਭਲੇ ਪੁਰਸ਼ ਨੇ ਸਮਝਿਆ ਕਿ ਰਾਜਾ ਸੈਣ ਜੀ ਨਾਲ ਨਾਰਾਜ਼ ਨਾ ਹੋ ਜਾਵੇ ਮੈਂ ਹੀ ਅੱਜ ਰਾਜਾ ਦੀ ਸੇਵਾ ਕਰ ਆਵਾਂ । ਮਹਲਾਂ ਵਿਚ ਸਮੇਂ ਸਿਰ ਜਾ ਰਾਜੇ ਦੀ ਰੱਜ ਵਾਂਗ ਸੇਵਾ ਕੀਤੀ । ਜਦੋਂ ਸੈਣ ਸੰਤਾਂ ਦੀ ਸੇਵਾ ਤੋਂ ਵਿਹਲਾ ਹੋ ਕੇ ਮਹਲ ਵਿਚ ਗਿਆ ਤਾਂ ਚਿਰਕਾ ਆਉਣ ਲਈ ਉਸ ਪਾਸੋਂ ਖਿਮਾ ਮੰਗਣ ਲੱਗਾ । ਰਾਜੇ ਕਿਹਾ ਤੂੰ ਹੁਣੇ ਤਾਂ ਮੇਰੀ ਸੇਵਾ ਕਰਕੇ ਗਿਆ ਹੈ ।

ਸਾਰੀ ਗੱਲ ਦਾ ਪਤਾ ਲਗਣ ਪੁਰ ਰਾਜਾ ਭਗਤ ਦੇ ਪੈਰਾਂ ਪੁਰ ਡਿਗ ਪਿਆ ਅਤੇ

<sup>1</sup>ਅੰਤਰ ਮੁਖੀ ਹੋਣ ਨਾਲ ਹੀ ਪ੍ਰਾਪਤੀ ਹੋਈ ਹੈ ।

ਉਸ ਨੂੰ ਆਪਣਾ ਗੁਰੂ ਧਾਰ ਲਿਆ ।

## ਸ੍ਰੀ ਸੈਣੁ

ਧੂਪ ਦੀਪਘ੍ਰਿਤ ਸਾਜਿ ਆਰਤੀ । ਵਾਰਨ ਜਾਉ ਕਮਲਾ ਪਤੀ ॥ ੧ ॥

ਮੰਗਲਾ ਹਰਿ ਮੰਗਲਾ । ਨਿਤ ਮੰਗਲੁ ਰਾਜਾ ਰਾਮ ਰਾਇ ਕੋ ॥ ੧ ॥ ਰਹਾਉ ॥

ਉਤਮੁ ਦੀਅਰਾ ਨਿਰਮਲ ਬਾਤੀ । ਤੁਹੀ ਨਿਰੰਜਨੁ ਕਮਲਾ ਪਾਤੀ ॥ ੨ ॥

ਰਾਮ ਭਗਤਿ ਰਾਮਾਨੰਦੁ ਜਾਨੈ । ਪੂਰਨ ਪਰਮਾਨੰਦ ਬਖਾਨੈ ॥ ੩ ॥

ਮਦਨ ਮੂਰਤਿ ਭੈ ਤਾਰਿ ਗੋਬਿੰਦੇ । ਸੈਣੁ ਭਣੈ ਭਜੁ ਪਰਮਾ ਨੰਦੇ ॥ ੪ ॥ ੧ ॥

ਕਮਲਾ ਪਤੀ = ਲਛਮੀ ਦਾ ਪਤੀ, ਨਿਰੰਕਾਰ । ਮਦਨ = ਕਾਮਦੇਵ (ਵਰਗਾ ਸੁੰਦਰ) ।

ਭਣੈ = ਕਹਿੰਦਾ ਹੈ । ਪਰਮਾਨੰਦੇ = ਪਰਮ ਆਨੰਦ ਭਾਵ ਨਿਰੰਕਾਰ ।

ਅਰਥ—(੧) ਧੂਪ, ਦੀਵਾ ਤੇ ਘ੍ਰਿਉ ਦੀ ਆਰਤੀ ਬਣਾ ਕੇ ਮੈਂ ਇਹ ਨਿਰੰਕਾਰ ਉੱਪਰ ਸਦਕੇ ਕਰਨ ਜਾਵਾਂ? ਜੈ ਹੋਵੇ । ਹਰੀ ਦੀ ਜੈ ਹੋਵੇ ! ਰਾਜਾ ਰਾਮ ਦੀ ਨਿੱਤ ਜੈ ਹੋਵੇ !

(੨) ਮੇਰਾ ਉੱਤਮ ਦੀਵਾ ਤੇ ਨਿਰਮਲ ਵੱਟੀ, ਹੇ ਮਾਇਆ ਤੋਂ ਰਹਿਤ ਨਿਰੰਕਾਰ ! ਤੂੰ ਹੀ ਹੈਂ ।

(੩) ਰਾਮ ਦਾ ਭਗਤ ਹੀ ਰਾਮ ਦੇ ਅਨੰਦ ਨੂੰ ਜਾਣਦਾ ਹੈ । ਉਹੋ ਪੂਰਨ ਪਰਮ ਆਨੰਦ ਨੂੰ ਕਥਨ ਕਰ ਸਕਦਾ ਹੈ ।

(੪) ਹੇ ਸੁੰਦਰਤਾ ਦੇ ਪੁੰਜ ਗੋਬਿੰਦ ਮੈਨੂੰ ਭੇ ਸਾਗਰ ਤੋਂ ਪਾਰ ਕਰੋ ਅਰਥਾਤ ਨਿਰਭੈ ਪਦ ਬਖਸ਼ੋ । ਸੈਣ ਆਖਦਾ ਹੈ । (ਨਿਰਭੈ ਪਦ ਦੀ ਪ੍ਰਾਪਤੀ ਲਈ) ਅਨੰਦਮਈ ਨਿਰੰਕਾਰ ਦਾ ਭਜਨ ਕਰੋ ।

## ਭਗਤ ਭੀਖਨ

ਖਿਆਲ ਕੀਤਾ ਜਾਂਦਾ ਹੈ ਕਿ ਇਹ ਭਗਤ ਸ਼ੇਖ ਭੀਖਨ ਸੂਫੀ ਫਕੀਰ ਸੀ ਜੋ ਲਖ-ਨੌ ਦੀ ਸਰਕਾਰ ਦੇ ਪਰਗਣੇ ਕਾਕੋਰੀ ਦਾ ਵਸਨੀਕ ਸੀ । ਬਦਾਯੂਨੀ ਇਕ ਫਾਰਸੀ ਇਤਿਹਾਸਕਾਰ ਅਨੁਸਾਰ ਇਹ ਆਪਣੇ ਸਮੇਂ ਵਿਚ ਸਭ ਤੋਂ ਵੱਧ ਵਿਦਵਾਨ ਸੀ । ਇਹ 1573-74 ਸੰਨ ਈਸਵੀ ਵਿਚ ਕਾਲਵਸ ਹੋਇਆ ਇਹ ਵੀ ਖਿਆਲ ਕੀਤਾ ਜਾਂਦਾ ਹੈ ਕਿ ਸ਼ੇਖ ਭੀਖਨ ਭਗਤ ਕਬੀਰ ਦਾ ਚੇਲਾ ਸੀ ।

ਰਾਗੁ ਸੌਰਠਿ ਬਾਣੀ ਭਗਤ ਭੀਖਨ ਕੀ

ੴ ਸਤਿਗੁਰ ਪ੍ਰਸਾਦਿ ॥

ਨੈਨਹੁ ਨੀਰੁ ਬਹੈ ਤਨੁ ਖੀਨਾ ਭਏ ਕੇਸ ਦੁਧਵਾਨੀ ॥ ਰੂਧਾ ਕੇਨੁ ਸਬਦੁ ਨਹੀ ਉਚਰੈ ਅਬ ਕਿਆ ਕਰਹਿ ਪਰਾਨੀ ॥ ੧ ॥ ਰਾਮ ਰਾਇ ਹੋਰਿ ਬੈਦ ਬਨਵਾਰੀ !



ਅਪਨੇ ਸੰਤਹ ਲੇਹੁ ਉਬਾਰੀ ॥ ੧ ॥ ਰਹਾਉ ॥

ਮਾਥੇ ਪੀਰ ਸਰੀਰਿ ਜਲਨਿ ਹੈ ਕਰਕ ਕਰੇਜੇ ਮਾਹੀ । ਐਸੀ ਬੇਦਨ ਉਪਜਿ  
ਖਰੀ ਭਈ ਵਾਕਾ ਅਉਖਧੁ ਨਾਹੀ ॥ ੨ ॥

ਹਰਿ ਕਾ ਨਾਮੁ ਅੰਮ੍ਰਿਤੁ ਜਲੁ ਨਿਰਮਲੁ ਇਹੁ ਅਉਖਧੁ ਜਗਿ ਸਾਰਾ । ਗੁਰ  
ਪਰਸਾਦਿ ਕਹੈ ਜਨੁ ਭੀਖਨੁ ਪਾਵਉ ਮੋਖ ਦੁਆਰਾ ॥ ੩ ॥ ੧ ॥

ਖੀਨਾ=ਨਿਰਬਲ ਹੋ ਗਿਆ । ਦੁੱਪਵਾਨੀ=ਦੁੱਧ ਵਾਂਗ ਚਿੱਟੇ ।

ਬਨਵਾਰੀ=ਸੰਸਾਰ ਰੂਪ ਬਨ ਦੇ ਵਾਲੀ । ਬੇਦਨ=ਦੁਖ । ਅਉਖਧੁ=ਦਾਰੂ ।

ਅਰਥ—(੧) ਅੱਖਾਂ ਵਿਚੋਂ ਪਾਣੀ ਵਗਦਾ ਹੈ, ਸਰੀਰ ਨਿਰਬਲ ਹੋ ਗਿਆ ਹੈ ।  
ਕੇਸ ਚਿੱਟੇ ਹੋ ਗਏ ਹਨ, ਗਲਾ (ਕਫ ਨਾਲ) ਰੁਕ ਜਾਂਦਾ ਹੈ । ਵਿਚੋਂ ਅਵਾਜ਼ ਭੀ ਨਹੀਂ  
ਨਿਕਲਦੀ । ਹੇ ਪ੍ਰਾਣੀ ! ਹੁਣ ਕੀ ਕਰੇਂਗਾ ? ਹੇ ਰਾਜਾ ਰਾਮ ! ਹੇ ਸੰਸਾਰ ਦੇ ਵਾਲੀ !  
ਤੁਸੀਂ ਹੁਣ ਵੈਦ ਬਣੋ, ਤੇ ਆਪਣੇ ਸੰਤਾਂ ਨੂੰ ਬਚਾ ਲਵੋ ।

(੨) ਸਿਰ ਦੁਖਦਾ ਹੈ, ਪਿੰਡੇ ਵਿਚ ਸਤਨ ਹੈ । ਕਲੇਜੇ ਵਿਚ ਡਾਢੀ ਪੀੜ ਹੈ,  
ਐਹੋ ਜੇਹਾ ਦੁਖ ਲਗ ਗਿਆ ਹੈ ਕਿ ਜਿਸ ਦਾ ਦਾਰੂ ਹੀ ਕੋਈ ਨਹੀਂ ।

(੩) ਹਰੀ ਦਾ ਨਾਮ ਜੋ ਜਲ ਵਾਂਗ ਨਿਰਮਲ ਤੇ ਅੰਮ੍ਰਿਤ ਰੂਪ ਹੈ, ਇਹੋ ਇਕ  
ਦਵਾਈ ਸਾਰੇ ਜਗਤ ਵਿਚ ਹੈ । ਗੁਰੂ ਦੀ ਕਿਰਪਾ ਨਾਲ (ਇਹ ਦਵਾ ਲੈ) ਮੁਕਤ ਦਾ  
ਦਰਵਾਜ਼ਾ ਪ੍ਰਾਪਤ ਕਰੋ । ਦਾਸ ਭੀਖਨ ਇਹੀ ਬੇਨਤੀ ਕਰਦਾ ਹੈ ।

ਐਸਾ ਨਾਮੁ ਰਤਨੁ ਨਿਰਮੋਲਕ ਪੁੰਨਿ ਪਦਾਰਥੁ ਪਾਇਆ । ਅਨਿਕ ਜਤਨ ਕਰਿ  
ਹਿਰਦੈ ਰਾਖਿਆ ਰਤਨੁ ਨ ਛਪੈ ਛਪਾਇਆ ॥ ੧ ॥ ਹਰਿ ਗੁਨ ਕਹਤੇ ਕਹਨੁ  
ਨ ਜਾਈ । ਜੈਸੇ ਗੂੰਗੇ ਕੀ ਮਿਠਿਆਈ ॥ ੧ ॥ ਰਹਾਉ ॥

ਰਸਨਾ ਰਮਤ ਸੁਨਤ ਸੁਖੁ ਸੁਵਨਾ ਚਿਤਿ ਚੇਤੇ ਸੁਖੁ ਹੋਈ । ਕਹੁ ਭੀਖਨ ਦੁਇ  
ਨੈਨ ਸੇਤੋਖੇ ਜਹ ਦੇਖਾਂ ਤਹ ਸੋਈ ॥ ੨ ॥ ੨ ॥

ਅਰਥ—(੧) ਨਾਮ ਵਰਗਾ ਰਤਨ ਤੇ ਅਮੋਲਕ ਪਦਾਰਥ ਪੁੰਨਾਂ ਕਰਕੇ ਲੱਭਾ ਹੈ ।  
ਕਈ ਜਤਨ ਕੀਤੇ, ਜੋ ਇਹ ਰਤਨ ਰਿਦੈ ਵਿਚ ਹੀ ਰਹੇ, ਪਰ ਰਤਨ ਲੁਕਾਇਆ ਲੁਕਦਾ  
ਨਹੀਂ । ਹਰੀ ਦੇ ਗੁਣ ਕਥਨ ਕਰਦਿਆਂ ਕਹੇ ਨਹੀਂ ਜਾਂਦੇ, ਜਿੱਕੁਰ ਗੂੰਗਾ ਮਿਠਿਆਈ  
(ਦਾ ਸੁਆਦ ਨਹੀਂ ਦੱਸ ਸਕਦਾ) ।

(੨) ਜੀਭ ਨੂੰ ਜਪਦਿਆਂ, ਕੰਨਾਂ ਨੂੰ ਸੁਣਦਿਆਂ ਤੇ ਚਿੱਤ ਨੂੰ ਯਾਦ ਕਰਦਿਆਂ  
ਸੁਖ ਹੁੰਦਾ ਹੈ । ਭੀਖਨ ਜੀ ਕਹਿੰਦੇ ਹਨ, ਦੋਹਾਂ ਅੱਖਾਂ ਨੂੰ ਭੀ ਸੰਤੋਖ ਆ ਗਇਆ ਹੈ ।  
ਜਿੱਧਰ ਦੇਖਦਾ ਹਾਂ ਉਹੋ ਹੀ ਉਹੋ ਹੈ ।

### ਭਗਤ ਸੂਰਦਾਸ

ਭਾਈ ਕਾਹਨ ਸਿੰਘ ਜੀ ਅਨੁਸਾਰ ਇਹ ਸੂਰਦਾਸ ਜਿਸ ਦਾ ਇਕ ਸ਼ਬਦ ਗੁਰੂ ਗ੍ਰੰਥ  
ਸਾਹਿਬ ਵਿਚ ਦਰਜ ਹੈ ਉਹ ਸੂਰਦਾਸ ਨਹੀਂ ਜੋ ਨੇਤੂ ਹੀਨ ਸੀ ਤੇ ਬਿੰਦੂਬਨ ਦਾ ਵਾਸੀ

ਸੀ। ਕ੍ਰਿਸ਼ਨ ਭਗਤੀ ਵਿਚ ਇਸ ਦੇ ਭਜਨ ਵੈਸ਼ਨਵਾਂ ਵਿਚ ਬੜੇ ਪ੍ਰੇਮ ਨਾਲ ਗਾਏ ਜਾਂਦੇ ਹਨ। ਮੈਕਾਲਿਫ ਸਾਹਿਬ ਦਾ ਇਹ ਲਿਖਣਾ ਵੀ ਠੀਕ ਨਹੀਂ ਕਿ ਇਸ ਦਾ ਭਜਨ ਜਿਸ ਦੀ ਇਕ ਤੁਕ ਗੁਰੂ ਗ੍ਰੰਥ ਸਾਹਿਬ ਵਿਚ ਵਿਦਮਾਨ ਹੈ, ਸਾਰਾ ਲਿਖ ਕੇ ਉੱਪਰ ਹੜਤਾਲ ਫੇਰੀ ਹੋਈ ਹੈ। ਸ੍ਰੀ ਕਰਤਾਰਪੁਰੀ ਬੀੜ ਵਿਚ ਵੀ ਈਹੋ ਇਕੋ ਤੁਕ ਹੈ।

ਸੂਰਦਾਸ ਜਿਸ ਦਾ ਪੂਰਾ ਸ਼ਬਦ ਦਰਜ ਹੈ ਦਾ ਅਸਲੀ ਨਾਮ ਮਦਨ ਮੋਹਨ ਸੀ। ਇਹ ਸੰਮਤ ੧੫੮੬ ਵਿਚ ਪੈਦਾ ਹੋਇਆ ਅਤੇ ਫਾਰਸੀ, ਹਿੰਦੀ ਅਤੇ ਸੰਸਕ੍ਰਿਤ ਦਾ ਪੂਰਨ ਵਿਦਵਾਨ ਸੀ। ਅਕਬਰ ਬਾਦਸ਼ਾਹ ਨੇ ਸੰਦੀਲਾ ਦਾ ਹਾਕਮ ਥਾਪਿਆ ਪਰੰਤੂ ਇਸ ਨੇ ਸਾਰੀ ਆਮਦਨੀ ਸਾਧਾਂ ਸੰਤਾਂ ਅਤੇ ਗਰੀਬਾਂ ਦੀ ਸੇਵਾ ਵਿਚ ਖਰਚ ਦਿੱਤੀ। ਜਦੋਂ ਸਰਕਾਰੀ ਅਫਸਰ ਹਿਸਾਬ ਕਰਨ ਆਏ ਤਾਂ ਇਹ ਜੰਗਲ ਵਿਚ ਨਸ ਗਇਆ। ਆਖਦੇ ਹਨ ਅਕਬਰ ਨੂੰ ਜਦੋਂ ਪਤਾ ਲਗਾ ਕਿ ਇਸ ਨੇ ਪੈਸਾ ਆਪਣੇ ਐਸ਼ ਵਿਚ ਨਹੀਂ ਖਰਚਿਆ ਤਾਂ ਉਸ ਨੂੰ ਮਾਰ ਕਰ ਦਿੱਤਾ ਅਤੇ ਫਿਰ ਸੰਦੀਲਾ ਦਾ ਹੀ ਹਾਕਮ ਬਣਾ ਦਿੱਤਾ। ਉਸ ਨੇ ਫਿਰ ਸਾਰੀ ਆਮਦਨ ਅੱਗੇ ਵਾਂਗ ਖਰਚ ਕਰ ਦਿੱਤੀ। ਹੁਣ ਟੋਡਰ ਮਲ ਦੇ ਜ਼ੋਰ ਦੇਣ ਪੁਰ ਉਸ ਨੂੰ ਕੈਦ ਕਰ ਦਿੱਤਾ ਗਇਆ। ਜਦੋਂ ਕੈਦ ਤੋਂ ਛੁਟਕਾਰਾ ਮਿਲਿਆ ਤਾਂ ਬਾਕੀ ਉਮਰ ਉਸ ਨੇ ਭਜਨ ਬੰਦਗੀ ਵਿਚ ਗੁਜ਼ਾਰ ਦਿੱਤੀ। ਉਸ ਦੀ ਸਮਾਧੀ ਕਾਸ਼ੀ ਪਾਸ ਵਿਦਮਾਨ ਹੈ।

### ਛਾਡਿ ਮਨ ਹਰਿ ਬਿਮੁਖਨ ਕੋ ਸੰਗੁ

ਇਹ ਤੁਕ ਸੂਰਦਾਸ ਦੇ ਇਕ ਪਦੇ ਵਿਚੋਂ ਹੈ। ਇਕੋ ਹੀ ਤੁਕ ਚੜ੍ਹੀ ਹੈ।

ਅਰਥ ਸਾਫ ਹੈ :

ਹੇ ਮਨ ! ਹਰੀ ਤੋਂ ਬੇਮੁਖਾਂ ਦਾ ਸੰਗ ਛੱਡ ਦੇ।

### ਸਾਰੰਗ ਮਹਲਾ ੫ ਸੂਰਦਾਸ

ੴ ਸਤਿਗੁਰ ਪ੍ਰਸਾਦਿ ॥

ਹਰਿ ਦੇ ਸੰਗ ਬਸੇ ਹਰਿ ਲੋਕ ॥

ਤਨੁ ਮਨੁ ਆਰਪਿ ਸਰਬਸੁ ਸਭੁ ਅਰਪਿਓ ਅਨਦ ਸਹਜ ਧੁਨੁ ਝੋਕ ॥

॥ ੧ ॥ ਰਹਾਉ ॥

ਦਰਸਨੁ ਪੇਖ ਭਏ ਨਿਰ ਬਿਖਈ ਪਾਏ ਹੈ ਸਗਲੇ ਥੋਕ ॥

ਆਨ ਬਸਤੁ ਸਿਉ ਕਾਜੁ ਨ ਕਛੁਐ ਸੁੰਦਰ ਬਦਨ ਅਲੋਕ ॥ ੧ ॥

ਸਿਆਮ ਸੁੰਦਰ ਤਜਿ ਆਨ ਜੁ ਚਾਹਤ ਜਿਉ ਕੁਸਟੀ ਤਨਿ ਜੋਕ ॥

ਸੂਰਦਾਸ ਮਨੁ ਪ੍ਰਭਿ ਹਥਿ ਲੀਨੋ ਦੀਨੋ ਇਹੁ ਪਰਲੋਕ ॥ ੨ ॥ ੧ ॥ ੮ ॥

ਬਦਨ=ਮੂੰਹ। ਅਲੋਕ=ਵੇਖ ਕੇ।



## ਅਰਥ

ਹਰੀ ਦੇ ਲੋਕ ਹਰੀ ਦੇ ਸੰਗ ਰਹਿੰਦੇ ਹਨ। ਉਨ੍ਹਾਂ ਤਨ ਤੇ ਮਨ ਅਰਪ ਕੇ ਸਾਰਾ ਸਰਬੰਸ ਹੀ ਸੌਂਪ ਦਿੱਤਾ ਹੈ। ਹੁਣ ਤੁਰੀਆਂ (ਸਹਜ) ਦੇ ਆਨੰਦ ਦੀ ਧੁਨ ਵਿਚ ਮਸਤ ਹਨ। ਨਿਰੰਕਾਰ ਦਾ ਦਰਸ਼ਨ ਕਰਕੇ ਵਿਸ਼ਿਆਂ ਤੋਂ ਰਹਿਤ ਹੋ ਗਏ ਹਨ। ਸਾਰੇ ਥੋਕ ਹੀ ਉਨ੍ਹਾਂ ਨੂੰ ਲੱਭ ਪਏ ਹਨ। ਸੁੰਦਰ ਚਿਹਰਾ ਦੇਖ ਕੇ ਹੁਣ ਹੋਰ ਚੀਜ਼ਾਂ ਨਾਲ ਉਨ੍ਹਾਂ ਦਾ ਕੋਈ ਕੰਮ ਨਹੀਂ ਰਹਿਆ।

(੨) ਨਿਰੰਕਾਰ ਨੂੰ ਛੱਡ ਕੇ ਜੋ ਹੋਰ ਦੀ ਲਾਲਸਾ ਕਰਦੇ ਹਨ ਉਹ ਕੋਝ ਵਾਲੇ ਸ਼ਰੀਰ ਪਰ ਜੋਕ ਵਾਂਗ ਹਨ<sup>੧</sup>। ਸੂਰਦਾਸ ਜੀ ਕਹਿੰਦੇ ਹਨ ਪ੍ਰਭੂ ਨੇ ਇਹ ਮਨ ਆਪਣੇ ਹੱਥ ਵਿਚ ਲੈ ਕੇ ਇਹ ਲੋਕ ਤੇ ਪਰਲੋਕ ਸਾਨੂੰ ਦੇ ਦਿੱਤੇ ਹਨ। ਭਾਵ ਇਸ ਲੋਕ ਅਤੇ ਪਰਲੋਕ ਦੁਹਾਂ ਵਿਚ ਸੁਖੀ ਕਰ ਦਿੱਤਾ ਹੈ।

<sup>੧</sup> ਅੰਤ ਗੰਦਾ ਲਧੂ ਧੀ ਰਹੇ ਹੁ ਨ



ੴ ਸਤਿਗੁਰ ਪ੍ਰਸਾਦਿ

ਰਾਗੁ ਮਾਰੂ ਬਾਣੀ ਨਾਮਦੇਵ ਜੀਉ ਕੀ ॥

ਚਾਰਿ ਮੁਕਤਿ ਚਾਰੇ ਸਿਧਿ ਮਿਲ ਕੇ ਦੂਲਹ ਪ੍ਰਭ ਕੀ ਸਰਨਿ ਪਰਿਓ ॥  
ਮੁਕਤਿ ਭਇਓ ਚਾਉਹੂੰ ਜੁਗ ਜਾਨਿਓ ਜਸੁ ਕੀਰਤਿ ਮਾਥੇ ਛਤ੍ਰ ਧਰਿਓ ॥ ੧ ॥  
ਰਾਜਾ ਰਾਮ ਜਪਤ ਕੋ ਕੋ ਨ ਤਰਿਓ ॥  
ਗੁਰ ਉਪਦੇਸਿ ਸਾਧ ਕੀ ਸੰਗਤਿ ਭਗਤੁ ਭਗਤੁ ਤਾ ਕੋ ਨਾਮ ਪਰਿਓ ॥ ੧ ॥  
ਰਹਾਉ ॥

ਸੰਖ ਚਕ੍ਰ ਮਾਲਾ ਤਿਲਕੁ ਬਿਰਾਜਿਤ ਦੇਖਿ ਪ੍ਰਤਾਪੁ ਜਮੁ ਡਰਿਓ ॥  
ਨਿਰਭਉ ਭਏ ਰਾਮ ਬਲ ਗਰਜਿਤ ਜਨਮ ਮਰਨ ਸੰਤਾਪ ਹਿਰਿਓ ॥ ੨ ॥  
ਅੰਬਰੀਕ ਕਉ ਦੀਓ ਅਭੈ ਪਦੁ ਰਾਜੁ ਭਭੀਖਨ ਅਧਿਕ ਕਰਿਓ ॥  
ਨਉਨਿਧਿ ਠਾਕੁਰਿ ਦਈ ਸੁਦਾਮੈ ਧੂਅ ਅਟਲੁ ਅਜਹੂ ਨ ਟਰਿਓ ॥ ੩ ॥  
ਭਗਤ ਹੋਤਿ ਮਾਰਿਓ ਹਰਨਾਖਸੁ ਨਰਸਿੰਘ ਰੂਪ ਹੋਇ ਦੇਹ ਧਰਿਓ ॥  
ਨਾਮਾ ਕਹੈ ਭਗਤਿ ਬਸਿ ਕੇਸਵ ਅਜਹੂ ਬਲਿ ਕੇ ਦੁਆਰ ਖਰੋ ॥ ੪ ॥ ੧ ॥

ਚਾਰਿ ਮੁਕਤਿ : ਸਾਲੋਕ, ਸਾਮੀਪ, ਸਾਰੂਪ, ਸਾਯੁਜ ਇਹ ਚਾਰ ਮੁਕਤੀਆਂ ਗਿਣੀਆਂ ਜਾਂਦੀਆਂ ਹਨ ।

ਅੰਬੀਕ : ਸੂਰਜ ਬੰਸੀ ਕੁਲ ਦਾ ਰਾਜਾ ਬੜਾ ਭਗਤ ਸੀ । ਇਸ ਨੇ ਵਰਤ ਰਖਿਆ ਹੋਇਆ ਸੀ । ਜਦੋਂ ਦੁਰਵਾਸਾ ਰਿਸ਼ੀ ਇਸ ਦੇ ਘਰ ਆਇਆ ਅੰਬੀਕ ਨੇ ਵਰਤ ਦੇ ਕਾਰਨ ਕੁਝ ਖਾਤਰ ਨ ਕੀਤੀ । ਦੁਰਵਾਸਾ ਕਰੋਧ ਵਿਚ ਆ ਸਰਾਪ ਦੇਣ ਲੱਗਾ । ਵਿਸ਼ਨੂੰ ਜੀ ਨੇ ਚਕ੍ਰ ਲੈ ਉਹਦੇ ਵੱਲ ਛੱਡਿਆ । ਦੁਰਵਾਸਾ ਸਾਰੇ ਜਹਾਨ ਵਿਚ ਸਿਰ ਲੁਕਾਉਂਦਾ ਫਿਰੇ, ਕਿਸੇ ਥਾਂ ਨਾ ਦਿੱਤੀ । ਛੇਕੜ ਅੰਬੀਕ ਨੇ ਹੀ ਸੁਦਰਸ਼ਨ ਚਕ੍ਰ ਤੋਂ ਬਚਾਇਆ ।

ਬਲਿ : ਪਤਾਲ ਦਾ ਰਾਜਾ ਸੀ, ਵਿਸ਼ਨੂੰ ਜੀ ਨੇ ਇਹਨੂੰ ਛੱਲਣ ਲਈ 'ਬਾਵਨ' ਅਰਥਾਤ ਬਉਣੇ ਦਾ ਅਵਤਾਰ ਧਾਰਿਆ ਤੇ ਇਹਤੋਂ ਕੁਟੀਆ ਲਈ ਢਾਈ ਕਰੋਂ ਧਰਤੀ ਮੰਗੀ । ਜਦ ਇਹ ਸੰਕਲਪ ਕਰ ਚੁੱਕਾ, ਵਿਸ਼ਨੂੰ ਨੇ ਵੇਰਾਟ ਰੂਪ ਧਾਰ ਤਿੰਨੇ ਲੋਕ ਦੋਹਾਂ ਕਰਮਾਂ ਵਿਚ ਮਾਪ ਲਏ ਤੇ ਅੱਧੇ ਵਿਚ ਬਲ ਦਾ ਸਰੀਰ ਵੀ ਲੈ ਲਿਆ । ਜਦ ਜਾਣ ਲੱਗਾ ਤਾਂ ਬਲ ਨੇ ਕਹਿਆ ਬਚਨ ਪਾਲੋਂ । ਮੇਰੇ ਦਰ ਤੇ ਕੁਟੀਆਂ ਬਣਾ ਕੇ ਰਹੋ, ਸੁ ਚਾਰ-ਚਾਰ ਮਹੀਨੇ ਵਿਸ਼ਨੂੰ, ਸ਼ਿਵ ਤੇ ਬ੍ਰਹਮਾ ਉਹਦੇ ਦਰ ਤੇ ਰਹਿੰਦੇ ਹਨ ।

ਅਰਥ : (1) ਚਾਰ ਮੁਕਤੀਆਂ ਹਨ । ਜਦੋਂ ਅਸੀਂ ਪਤੀ ਨਿਰੰਕਾਰ ਦੀ ਸ਼ਰਨ ਪਏ ਤੇ ਉਹਨੂੰ ਮਿਲੇ, ਚਾਰੇ ਹੀ ਸਿੱਧ ਹੋ ਗਈਆਂ । ਚਵਾਂ ਜੁਗਾਂ ਨੂੰ ਪਤਾ ਲਗਾ ਜੁ ਮੈਂ ਮੁਕਤ ਹੋ ਗਇਆ ਹਾਂ । ਜੱਸ ਤੇ ਕੀਰਤੀ ਦਾ ਮੇਰੇ ਮੱਥੇ ਤੇ ਛਤ੍ਰ ਧਰਿਆ ਗਇਆ ।

ਰਾਜਾ ਰਾਮ ਦਾ ਜਾਪ ਕਰ ਕਰ ਕੇ ਕੌਣ ਕੌਣ ਨਹੀਂ ਤਰਿਆ? ਜਿਹਨੂੰ ਗੁਰਾਂ ਉਪਦੇਸ਼ ਦਿੱਤਾ ਤੇ ਉਹਨੇ ਸਤਸੰਗ ਕੀਤਾ, ਉਹਦਾ ਨਾਮ 'ਭਗਤ' 'ਭਗਤ' ਕਰ ਕੇ ਉੱਘਾ ਹੋ ਗਇਆ।

(੨) ਹਰੀ ਦੇ ਹੱਥ ਸੰਖ ਤੇ ਚਕ੍ਰ, ਗਲ ਮਾਲਾ, ਮੱਥੇ ਤੇ ਤਿਲਕ ਸੰਭ ਰਹਿਆ ਹੈ, ਉਹਦਾ ਪ੍ਰਤਾਪ ਦੇਖ ਕੇ ਜਮ ਡਰ ਗਇਆ। ਰਾਮ ਦੇ ਬਲ ਨਾਲ ਨਿਡਰ ਹੋਏ ਗੱਜ ਰਹੇ ਹਾਂ। ਜਨਮ ਮਰਨ ਦਾ ਦੁਖ ਉਹਨੇ ਕੱਟ ਦਿੱਤਾ ਹੈ।

(੩) ਅੰਬ੍ਰੀਕ ਨੂੰ ਜਿਹਨੇ ਨਿਰਭੈ ਪਦ ਦਿੱਤਾ, ਤੇ ਭਭੀਖਨ ਦਾ ਰਾਜ ਵਧਾਇਆ, ਉਸ ਠਾਕਰ ਨੇ ਸੁਦਾਮੇ ਨੂੰ ਨੌ ਨਿੱਧਾਂ ਦੇ ਦਿੱਤੀਆਂ। ਧੂ ਨੂੰ ਉਹ ਅਟੱਲ ਪਦਵੀ ਬਖਸ਼ੀ ਜੋ ਅਜ ਭੀ ਨਾਸ਼ ਨਹੀਂ ਹੋਈ।

(੪) ਨਰਸਿੰਘ ਦਾ ਰੂਪ ਧਾਰ ਭਗਤ ਪ੍ਰਹਿਲਾਦ ਦੇ ਲਈ ਹਰਨਾਕਸ਼ ਨੂੰ ਮਾਰਿਆ, ਨਾਮਦੇਵ ਜੀ ਕਹੰਦੇ ਹਨ, ਕੇਸਵ ਭਗਤ ਦੇ ਵੱਸ ਹੋ ਜਾਂਦਾ ਹੈ, ਉਹ ਅਜੇ ਭੀ ਰਾਜਾ ਬਲ ਦੇ ਦਰ ਤੇ ਖੜੋਤਾ ਹੈ।